



حرف آغاز

الحمد لله رب العالمين والصلوة والسلام على سيد المرسلين،
و على آله وصحبه أجمعين ، اما بعد :

عن اسامة بن زید رضی اللہ عنہ قال : اشرف النبی ﷺ علی اطم من اطام المدینة ، فقال هل ترون ما أرى ؟ قالوا : لا ! قال : فانی لأرى الفتنة تقع خلال بيوتکم کوچع المطر . [مشکورة ص ٤٦٢]

ترجمہ: حضرت اسامہ بن زید رضی اللہ عنہما سے روایت ہے کہ نبی کریم صلی اللہ علیہ وسلم مدینہ منورہ کے بلند مکانات میں سے ایک بلند مکان کی چھت پر چڑھے اور فرمایا: کیا تم اس چیز کو دیکھ رہے ہو جس کو میں دیکھ رہا ہوں؟ صحابہ کرام نے جواب دیا: نہیں! آپ ﷺ نے فرمایا: حقیقت یہ ہے کہ میں ان فتنوں کو دیکھ رہا ہوں جو تمہارے گھروں میں بارش کی طرح برس رہے ہیں۔

اس حدیث مبارکہ میں حضور ﷺ نے امت مسلمہ پر آنے والے فتنوں کی پیشگوئی اطلاع فرمائی ہے اور مسلمانوں کو متنبہ کیا ہے کہ وہ قیامت تک آنے والے فتنوں سے بچنے کی تدابیر اختیار کرتے رہیں، فتنہ کیا ہے؟ عربی لغت کے اعتبار سے ہر آزمائش اور پرکھ فتنہ کہلاتا ہے، اسی طرح جو بھی چیز انسانی عقل اور عزم اُم کے لیے آزمائش کا سبب بنے اور اسے راہ حق و جادہ مستقیم پر قائم نہ رہنے دے وہ فتنہ کہلاتی ہے خواہ وہ گمراہ کن نظریات کی صورت میں ہو یا باطل افکار اور نفسانی خواہشات کی پیروی کی شکل میں، یہ سب فتنے کی مختلف صورتیں ہیں، حضور ﷺ نے اپنے بیانات و مواعظ میں اس قسم کے فتنوں کے تسلسل

اور کثرت کے ساتھ واقع ہونے کا ذکر فرمایا ہے اور یہ وضاحت بھی فرمائی ہے کہ جو دل ان فتنوں کو قبول کریں گے وہ سیاہ ہو جائیں گے اور اوندھے برتن کی مانند ایمان و معرفت کے نور سے خالی ہو جائیں گے، جو دل ان فتنوں کو قبول نہیں کریں گے وہ صاف سترے سفید پتھر کی مانند ہو جائیں گے جن پر فتنوں کا اثر نہیں ہو سکے گا۔

والد ماجد محدث العصر حضرت بنوری رحمہ اللہ کا انہی فتن، ان کے منقی اثرات اور ان سے بچاؤ کی تدابیر سے متعلق مختلف مضامین کا یہ مجموعہ آج سے تقریباً سات سال قبل شائع ہوا، یہ مضامین بسیاری طور پر جامعہ علوم اسلامیہ سے شائع ہونے والے جریدے مہنامہ ”بینات“ کے لیے ملکی و ملیٰ حالات کی مناسبت سے مختلف موقعوں پر لکھے گئے تھے جن کی تازگی اور نکھار آج بھی جوں کا توں برقرار ہے اور ہر مسلمان کو فکر و عمل کی دعوت دے رہے ہیں، استاذ مخترم حضرت ڈاکٹر مولانا محمد حبیب اللہ مختار شہید رحمہ اللہ نے حضرت والد ماجدؒ کی وفات کے بعد ان کے بینات کے اداریہ کے لیے لکھے ہوئے تمام مضامین کو ”بصارہ و عبر“ کے عنوان سے دو خیم جلدیوں میں جمع کر کے شائع کیا، بعد میں استاذ مخترم حضرت مولانا محمد انور بدختانی صاحب مدظلہ نے ”بصارہ و عبر“ میں فتنوں سے متعلق ان تمام مضامین کو سیکھا کر کے ”دور حاضر کے فتنے اور ان کا علاج“ کے نام سے طبع کرایا جسے ملک و بیرون ملک ہاتھوں ہاتھ لیا گیا، اب یہ مجموعہ مکتبہ بینات شائع کر رہا ہے، دعا ہے کہ اللہ تعالیٰ اس کو امت مسلمہ کی اصلاح کا ذریعہ بنائے اور ہمیں حضرت والد ماجدؒ کے لگائے ہوئے گلشن کی کما حقہ خدمت کی توفیق نصیب فرمائے، آمین۔

سید سلیمان یوسف بنوری

نائب رئیس جامعہ علوم اسلامیہ

علامہ محمد یوسف بنوری ناؤں کراچی

ربیع الاول ۱۴۲۹ھ

عرض مرتب

نحمدہ و نصلی علی رسولہ الکریم ، اما بعد:

قال اللہ تعالیٰ :

﴿وَاتَّقُواْ فِتْنَةً لَا تُصِيبُنَّ الَّذِينَ ظَلَمُواْ مِنْكُمْ خَاصَّةً﴾

ترجمہ: اور بچتے رہوں اس فساد سے کہ نہیں پڑے گا تم میں سے خاص ظالموں ہی پر۔

ہم آج کل جن فتنوں میں گھرے ہوئے ہیں ہر ذی شعور اور صاحب بصیرت ان فتنوں سے نجات کی فکر میں ہے اور چھکارے کے لئے راہ بھی ڈھونڈتا ہے لیکن ایک فتنہ سے نجات نہیں ملتی کہ دوسرا اور تیسرا فتنہ سر پر آ کھڑا ہوتا ہے اور گویا ﴿ظلمات بعضها فوق بعض﴾ کا مصدقی بن جاتا ہے، قرآن کریم نے نشاندہی کی ہے کہ دراصل فتنوں کی جڑ تمہارے گھروں میں ہے، چنانچہ اللہ تبارک و تعالیٰ کا ارشاد گرامی ہے:

﴿وَأَعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ﴾

ترجمہ: اور جان لو کہ تمہارے مال اور تمہاری اولاد فتنہ ہیں۔

یہاں یہ بات قابل ذکر ہے کہ مال اور اولاد کے فتنے ہونے کا ہرگز یہ مطلب نہیں کہ آدمی کے پاس مال اور اولاد نہ ہو بلکہ مطلب یہ ہے کہ مال جائز طریقہ سے کمائے اور پھر جائز مصرف میں خرچ کرے، اگر مال کو حرام طریقہ سے کمایا، یا حلال طریقہ سے تو کمایا

لیکن خرچ ناجائز طریقے سے کیا تو یہ مال کا فتنہ ہے، اسی طرح اگر مال نہ ہو تو صبر و قاتع نہیں ہوتا اور کبھی کبھار بھی مال کی کمی انسان کو فرنگی سرحد پر لا کھڑا کر دیتی ہے جیسا کہ درج ذیل حدیث رسول اللہ ﷺ میں ہے: ((كَادَ الْفُقْرَانَ يَئُكُونَ كُفُراً))

ترجمہ: بسا اوقات فقر و نگک دستی سے کفر کا اندر یشہ ہوتا ہے۔

نیز اولاد کی صحیح تربیت کرے تاکہ زندگی میں اور مرنے کے بعد اس کے لئے آزمائش و پریشانی کا ذریعہ نہ بنے اگر اولاد کی صحیح تربیت نہ کی اور اولاد اس کی موت کے بعد گناہوں اور برائیوں میں بتلا ہو گئی تو بھی اولاد صدقہ جاریہ بننے کے بجائے اس کے لئے فتنہ کا باعث بننے لگی اور قیامت کے دن اس شخص سے ان کے بارے میں باز پرس ہو گی۔

آج کل فتنے تو ان گنت ہیں لیکن ان بے شمار فتنوں میں سے چند قبل ذکر فتنے یہ ہیں:

۱- نفاق اور ایک دوسرے پر بے اعتمادی، آج کل کے مسلمان (الاماشاء اللہ) نہ اپنے رب سے مخلص ہیں اور نہ اپنے مسلمان بھائیوں سے اخلاص سے پیش آتے ہیں بلکہ ہر ایک دوسرے کے نقصان کے درپے اور دھوکہ کی فکر میں رہتا ہے، ظلم کو انصاف پر جھوٹ کو حق پر اور حرام کو حلال پر ترجیح دیتا ہے۔

۲- مال کی محبت اور حرص ولائج، اسلامی و شرعی اصولوں کے طریقوں کے مطابق کاروبار کو پس پشت ڈال کر حرام اور سود جیسے گھناؤ نے کاروبار میں لگے ہوئے ہیں اور دن رات بھی فکر سوار ہے کہ کسی طرح مال زیادہ ہو جائے۔

۳- اگر ایک شخص قیچ و قتنماز میں پابندی سے حاضر ہوتا ہے، علماء کرام یا علم کے ساتھ کچھ مناسبت رکھتا ہے اور مزید برآں تبلیغ میں کچھ وقت لگایا ہوا ہوتا ہے (ان چیزوں کی اہمیت اور فضیلت سے انکار نہیں) تو وہ اپنے آپ کو مفکر دین اور مجدد اسلام سمجھنے لگتا ہے پھر علماء کرام سے بے نیاز ہو جاتا ہے اور خود کو ملائکہ مقریبین میں سے خیال کرنے لگتا ہے، چنانچہ اسے علماء دین، دینی مدارس اور دین کے دیگر تمام شعبے لا یعنی اور مقصد سے ہٹے

ہوئے نظر آتے ہیں تو یہ بھی اس دور کا بہت بڑا فتنہ ہے جس کا سد باب ضروری ہے۔
یہ تو صرف ایک جزوی نمونہ ہے جو کہ مختصرًا عرض کیا گیا، مزید تفصیل آپ اس
مجموعے کے اندر پائیں گے۔

یہ کتاب اصلًا میرے حضرت محدث العصر حضرت مولانا سید محمد یوسف بنوری نور اللہ
مرقدہ کے ان منتشر مضماین کا مجموعہ ہے جو آپ نے مجلہ ”بینات“، میں ”بصار و عبر“ کے
عنوان سے تحقیقی، علمی اور حکیمانہ مقالات تحریر فرمائے، اور یہ حضرت بنوری رحمہ اللہ کی
 بصیرت اور دوراندیشی کی واضح دلیل ہے کہ آج سے پچیس تیس سال قبل جو حضرت نے تحریر
فرمایا وہ حرف بحرف آج مشاہدہ میں ہے، چنانچہ ان پیش بہا مضماین میں سے خاطر خواہ
حصہ فتوں اور ان کے علاج سے متعلق تھا لیکن منتشر طور پر اور عام آدمی کی دسترس سے دور
تھا، چنانچہ ان مضماین کو عنوانات لگا کر مرتب کرنے کی ادنی کوشش کی گئی ہے اور مقصود اس
سے صرف اصلاح ہے۔

اللہ تبارک و تعالیٰ سے دعا ہے کہ اس مجموعہ کو حضرت بنوری رحمہ اللہ کے لئے صدقۃ جاریہ،
پڑھنے والوں کے لئے ذریعہ ہدایت اور مرتب کے لئے تو شہر آخرت بنائے۔ (آمین)

محمد انور بدھسانی

استاذ جامعہ علوم اسلامیہ

علامہ محمد یوسف بنوری ٹاؤن کراچی

ذی الحجه ۱۴۲۲ھ

فہرست مضمون

۵	حرف آغاز
۷	عرض مرتب
۱۰	فہرست
۱۵	فتنه اور امت محمدیہ
۲۰	امت مرحومہ اور فتنے
۲۱	فتنوں کی اقسام
۲۱	عملی فتنے
۲۲	علمی فتنے
۲۳	ان علمی و عملی فتنوں کا انسداد
۲۴	تبیخی جماعت کے ذریعے علمی فتنوں کا انسداد ممکن نہیں
۲۵	علمی و عملی فتنوں کے انسداد کے لیے ایک اصلاحی جماعت کی تاسیس
۲۶	فتنوں کے خاتمے کے لیے مجلس دعوت و اصلاح کا قیام
۳۰	مجلس دعوت و اصلاح کے مقاصد
۳۵	طریق کار
۳۶	فتنه اور شرور کی زیادتی
۳۸	فتنوں کی آماجگاہ عالم اسلام
۴۰	عالم اسلام کی کمزوری کا سبب اور علاج
۴۲	مسلمانوں کے زوال کا سبب آپس میں اختلاف

۳۳	جماعتوں میں اختلاف ایک فتنہ
۳۴	فتنوں سے محفوظ رہنے کی دو صورتیں
۳۵	اباحیت کا فتنہ فوٹو اور تصویر کے فتنہ انگیز نتائج
۵۰	تصویرسازی کی حرمت پر امت کا اجماع
۵۳	تصویر کے معاملے میں شریعت محمدیہ کی بحث کی وجہ
۵۴	تصویر اور اس کے گندے اور فتنہ انگیز نتائج
۵۵	دینی اور ایمانی غیرت
۵۸	تصویرسازی اور اسلام
۵۹	انبیاء اور پیغمبر کی تصاویر اور فلم
۶۳	فتنوں سے حفاظت کا مختصر دستور اعمال
۶۳	اول: شورائیت
۶۴	دوم: اعتدال پسندی
۶۵	سوم: حکایات و شکایات سے احتراز
۶۶	چہارم: اکرام و احترام مسلم
۶۶	پنجم: استخارہ کرنا
۶۷	استخارہ کی حقیقت
۶۸	استخارہ کا مقصد
۶۹	استخارہ کی دعا
۷۱	فتنوں کا اصل علاج قرآن کریم
۷۳	بائیکی اختلاف کا فتنہ
۷۴	پراز فتن اسلامی تاریخ
۷۴	خطرناک ترین فتنہ
۷۵	اس دور کے فتنے

۷۶	طبقہ خواص بھی فتنوں سے خالی نہیں
۷۸	علماء و مصلحین اور ان کے فتنے
۷۸	۱۔ مصلحت اندیشی کا فتنہ
۷۸	۲۔ ہر داعزی کا فتنہ
۷۸	۳۔ اپنی رائے پر جمود و اصرار
۷۹	۴۔ سوء ظن کا فتنہ
۷۹	۵۔ سوء فہم کا فتنہ
۸۰	۶۔ بہتان طرازی کا فتنہ
۸۰	۷۔ جذبہ انتقام کا فتنہ
۸۰	۸۔ حب شہرت کا فتنہ
۸۱	۹۔ خطابت یا تقریر کا فتنہ
۸۱	۱۰۔ دعا یہ یعنی پروپیگنڈہ کا فتنہ
۸۲	۱۱۔ تنظیم سازی کا فتنہ
۸۲	۱۲۔ عصبیت جاہلیت کا فتنہ
۸۲	۱۳۔ حب مال کا فتنہ
۸۳	علماء و مصلحین کے فرائض
۸۵	گروہ بندی اور افراط سے پرہیز
۸۶	حب دنیا کا فتنہ
۸۷	حب دنیا کے اسباب
۸۸	اسباب عذاب
۸۹	حب دنیا کے نتائج
۹۰	دنیا آخرت کی کھیتی
۹۱	سبب اضطراب اور اس کا علاج

۹۲	مادیت کا فتنہ
۹۲	فتنہ مادیت کا نتیجہ و اسباب
۹۳	فتنہ مادیت کا علاج
۹۳	اعتقادی علاج
۹۵	عملی علاج
۹۵	متضاد طرز عمل
۹۶	روئی اور پیٹ کا مسئلہ
۹۸	فتنہ مغربیت
۱۰۰	اہل علم و اہل قلم حضرات کا فتنہ
۱۰۳	علماء کی صحبت کے بغیر حصول علم فتنہ ہے
۱۰۳	اپنی عقل و رائے پر اعتماد اور اس کا نتیجہ
۱۰۷	خلاصہ کلام
۱۰۹	مکاتیب حضرت شیخ الحدیثؒ بنام حضرت بنوریؒ بسلسلہ خانمہ شرور و فتن
۱۲۳	عالیکیہ فتنوں کے مقابلہ کیلئے تبلیغی جماعت کا وجود
۱۲۳	باری تعالیٰ کی شان رو بیت
۱۲۶	فریضہ دعوت و تبلیغ مسلمانوں کی حیات نو
۱۲۹	فریضہ دعوت و تبلیغ میں کوتاہی
۱۳۰	تبلیغی جماعت اور اس کے شاندار اثرات
۱۳۱	سادہ اور عملی دعوت کا نمونہ تبلیغی جماعت
۱۳۲	امت اسلامیہ کی زیوں حالی اور اس کا اصل علاج
۱۳۵	اصلاح معاشرہ کا صحیح طریقہ
۱۳۸	ارکان اسلام کی نئی تجدید دین سے انحراف
۱۳۳	علمی اور عملی فتنوں کا علاج

۱۳۳	علم سے ناواقف تبلیغی حضرات کا غلو
۱۳۷	جدید نسل کی بے چینی اور ہنی کرب کے اسباب
۱۵۰	جدید تعلیم اور اس کا مقصود
۱۵۳	جدید تعلیم اور اس کے چند مہلک شرات
۱۵۵	فتنه آزادی نسوان و بے پر دگی
۱۵۶	ایک پرفیویٹ نعرہ "آزادی نسوان"
۱۵۶	پرده عورت کا نظری حق ہے
۱۵۷	جدید تہذیب اور عورت
۱۵۷	عورت پر ظلم یا احسان
۱۵۹	عورت کے گھر سے باہر نکلنے کا اہم سبب
۱۶۱	تاریخ فتنہ انکار حدیث اور اس کے اسباب
۱۶۱	۱- پہلا سبب
۱۶۱	۲- دوسرا سبب
۱۶۳	۳- تیسرا سبب
۱۶۳	۴- چوتھا سبب
۱۶۳	حافظت حدیث کے لیے جدوجہد
۱۶۳	۵- پانچواں سبب
۹۹	حافظت حدیث کے لئے جدوجہد

فتنے اور امت محمدیہ

حق تبارک و تعالیٰ جل ذکرہ نے امت محمدیہ کے لئے جس ہادی و رسول کا انتخاب فرمایا ﷺ اسے رحمت للعالمین بنایا، اس رحمت کا ظہور بہت سی شکلوں میں ہوا، ان میں سے ایک یہ ہے کہ تمام امت (خواہ وہ دعوت محمدیہ کے سایہ میں آئی ہو یا نہ آئی ہو) اس رحمت عامہ کی بدولت عام عذاب الہی سے محفوظ ہوگئی، پہلی امتوں پر طرح طرح کے عذاب عام نازل ہوئے جن سے پوری پوری امتیں تباہ و بر باد کر دی گئیں، بعض کو بندرا اور خنزیر کی شکل میں مسخ کر دیا گیا، بعض پر آسمان سے پھر بر سائے گئے، بعض کو زمین میں دھنسایا گیا، بعض کو طوفان کی نذر کر دیا گیا اور بعض کو سمندر میں غرق کر دیا گیا، حق تعالیٰ نے آنحضرت ﷺ کی امت کو ان سے محفوظ رکھا۔

حضرت رسالت پناہ رسول اللہ صلی اللہ علیہ وسلم - فداء آبائنا وأمهاتنا - نے ایک حدیث میں فرمایا تھا کہ میں دیکھ رہا ہوں کہ تمہارے گھروں میں فتنے ایسے آرہے ہیں جیسے بارش کے قطرے برستے ہیں، عہد نبوت کے دور مبارک کے کچھ عرصہ بعد سے ہی ان فتنوں کا دور شروع ہوا ہے اور ہمیشہ مومنین و مخلصین کا امتحان ہوتا رہا ہے، لیکن عہد نبوت کے قرب کی وجہ سے ایمان اتنا قوی رہا کہ زیادہ تر فتنوں

کا دائرہ صرف ”عمل“ تک محدود رہا، دلوں کا یقین بڑی حد تک محفوظ رہا، لیکن عہد نوبت سے جتنا بعد ہوتا گیا ایمان و یقین میں بھی ضعف رونما ہونے لگا، یہاں تک کہ عصر حاضر میں تو دنیاۓ اسلام کے گوشے گوشے میں فتنوں کا ایک ”سیلاب“ اٹھ آیا ہے، علمی، عملی، دینی، اخلاقی، معاشرتی اور تمدنی اتنے فتنے ظاہر ہو چکے ہیں کہ عقل جیران ہے اور حضرت نبی کریم صلی اللہ علیہ وسلم کا وہ ارشاد ہے:

”لتبعن سنن من کان قبلکم ذراعا بذراع و شبرا بشبر“

حتی لودخل أحدهم جحر ضب لدخلتموه“

یعنی تم بھی پہلی امتوں یہود و نصاری اور مشرکین کے نقش قدم پر چل کر رہو گے اور ان کے اتباع میں اتنا غلو ہو جائے گا کہ اگر بالفرض کوئی کسی گوہ کے سوراخ میں گھسا ہے تو تم بھی اس میں ضرور داخل ہو گے یعنی فضول والا یعنی اور عبث حرکات میں بھی ان کا اتباع کرو گے۔

آج جب ہم دنیاۓ اسلام کا جائزہ لیتے اور مسلمانوں کے تمدن و معاشرت کو دیکھتے ہیں تو حضرت رسول اللہ صلی اللہ علیہ وسلم کی اس حدیث کو پوری تصدیق ہو جاتی ہے، مسلمانوں کے موجودہ معاشرے کو جب دیکھتے ہیں خصوصاً بلااد عرب یہ اسلامیہ کا جب جائزہ لیتے ہیں تو بے حد افسوس ہوتا ہے کہ بمشکل کوئی خدوخال ایسا نظر آتا ہے جس سے یہ اندازہ ہو سکے کہ یہ مسلمان ہیں ”مغربیت“ کے اس سیلاب میں اس طرح بہہ جانا انہائی دردناک ہے، پھر کاش یہ مغربیت اور یورپ پرستی ظاہر تک ہی مختصر ہوتی، اب تو یہ زہر ظاہر سے تجاوز کر کے باطن تک سراست کر چکا ہے، خیالات، افکار، نظریات، احساسات سب ہی میں یورپ کا چربہ اتارا جانے لگا ہے، مسلمان ملکوں کی یہ تباہی و بر بادی دیکھ کر بہت دکھ ہوتا ہے، ستم بالائے

ستم یہ ہے کہ ”قومیت“ کی لعنت اس تیزی سے ابھر رہی ہے کہ الامان الحفیظ، اللہ تعالیٰ رحم فرمائیں، نہ معلوم اس آغاز کا نجات کیا ہوگا؟

سب سے بڑا لیہ یہ ہے کہ مغربیت کے ان زہریلے اثرات سے ”حر میں شریفین“، بھی محفوظ نہیں رہے، لڑکیوں کی تعلیم جبری ہو چکی ہے، تھیڑ کی بنیاد پڑ چکی ہے، ٹیلی ویژن جدہ، مکہ مدینہ تک آگیا ہے اور اس در دن اک صورت میں کہ مدینہ منورہ میں ٹیلی ویژن کا افتتاح کسی امریکی فلم سے کیا گیا ہے، اناللہ! مسجد نبوی کے بالکل سامنے ٹیلی ویژن لگا ہوا ہے، نماز عشاء کے بعد جب لوگ نماز سے فارغ ہو کر آتے اور صلاۃ وسلم کا تحفہ بارگاہ قدس میں پیش کر کے نکلتے ہیں تو دلوں میں جو رقت و نور پیدا ہوتا ہے ٹیلی ویژن کی ظلمتیں اس کو یکسر ختم کر دیتی ہیں، اس سے بھی بڑھ کر در دن اک ڈرامہ یہ ہے کہ ”غزوہ بدر کبریٰ“ کا ڈرامہ خاص مکہ مکر مہ میں ”عبداللہ بن الزبیر“ کے مدرسہ میں طلبہ کے ذریعے کھیلا گیا ہے، ۷۶ رمضان المبارک دوشنبہ کی رات میں اس کا اہتمام کیا گیا ہے، مکہ مکر مہ کے بہت سے شرفاء و معززین نے یہ ڈرامہ دیکھا ہے، طلبہ نے حضرت سعد بن معاذ، حضرت مقداد بن الاسود، حضرت عباس بن عبدالمطلب، حضرت حکیم بن حزام، ابو جہل اور ولید بن المغیرہ کے کردار ادا کیے ہیں، اس ڈرامہ میں بار بار حضرت مقداد، حضرت بلاں کو پردے کے پیچھے بھیجا جاتا ہے کہ حضرت نبی کریم صلی اللہ علیہ وسلم سے دریافت کر کے آئیں کہ ان کی کیا رائے ہے؟ ستم یہ ہے کہ یہ ڈرامہ مکہ مکر مہ کے تمام اخبارات میں دیکھنے والوں اور دکھانے والوں کی تصویریوں کے ساتھ شائع ہوا ہے اور تمام جرائد و اخبارات اس رسوا کن ڈرامہ کی تعریف میں رطب اللسان ہیں۔

اس وقت جریدہ ”الندوہ“ شمارہ ۱۸۱ / رمضان المبارک ۱۳۸۷ھ کی یہ

کنگ میرے سامنے ہے بعض دیکھنے والوں کا تو یہ کہنا ہے کہ اس سے کہیں زیادہ دردناک پہلو اس ڈرامہ کا یہ تھا کہ ڈرامہ کی روح یہ تھی کہ صحابہ کرام کی زندگی ابتداء اسلام میں اس طرح بسر ہوتی تھی کہ کفار کے قافلوں کو لوٹ کر اپنا گزارہ کریں، انا اللہ وانا الیہ راجعون:

چوکفر از کعبہ بر خیزد کجا ماند مسلمانی

اسلام اور تاریخ اسلام کے خلاف امریکہ اور یورپ کے شیاطین جو کام خود نہ کر سکے تھے وہ مسلمانوں سے کر دیا، فیا غربۃ الاسلام ویا غربۃ المسلمین! حریم شریفین کے وہ علماء اور نجود ریاض کے وہ مشائخ جن پر امر بالمعروف اور نہی عن الممنکر کا دار و مدار ہے اور انہی کے فتاویٰ کی پورے ملک میں وقعت ہے بلکہ دینی ذمہ داری اور شرعی اختساب کا دار و مدار انہی پر ہے وہ یہ کہہ کر خاموش ہو جاتے ہیں کہ حکومت کی سیاسی مصالح اس تحدی و تہذیب کے اپنانے کی مقتضی ہی ہم کچھ نہیں کر سکتے یا کچھ نہیں کہہ سکتے:

لمثل هذَا يذُوب القلب عن كمد

ان کان فی القلب اسلام وايمان

ان فتنوں کو دیکھ کر خصوصاً منع و حجی اور مرکز ایمان، ان بقاع مقدہ کے فتنوں کو دیکھ کر، یقین ہوتا جا رہا ہے کہ ”قیامت کبریٰ“، اب بالکل قریب آچکی ہے، اصلاح کی کوئی امید نظر نہیں آتی، اللہ تعالیٰ رحم فرمائیں، انتہائی فکر اور تشویش اس کی ہے کہ جاج کرام اور زائرین حرم اقدس ان حالات کو دیکھ کر کیا تاثرات اپنے دلوں میں لے کر آئیں گے؟ یہ تو ظاہر ہے کہ اللہ تعالیٰ کا دین قرآن و سنت ہے وہ یقیناً محفوظ ہے، صحابہ کرام کی حیات مقدسہ تاریخ اسلام کے صفات پر عیاں اور روشن

ہے، صحیح دین پر عمل کرنے والوں کی جماعتیں اور افراد بھی دنیا میں موجود ہیں لیکن بشریت کی کمزوری، نفس اور شیطان کی فریب کاری کے تحت یہ ”بے علم“، جان و زائرین ان فتح مناظر کو دیکھنے کے بعد کیا تاثرات اختیار کریں گے؟ خدا ہی جانتا ہے، بس اللہ تعالیٰ کی ہی قدرت میں ہے کہ کوئی لطیفہ غیبی ظاہر ہو اور دینی انقلاب آجائے، و ما ذلک علی اللہ بعزیز۔

امت مرحومہ اور فتنے

حضرت رسول اللہ ﷺ کی یہ امت مرحومہ رحمت للعالمین کی برکت سے اگرچہ بہت سے ان عمومی امراض اور عمومی عذاب سے نجات پاچکی ہے جن میں پہلی امتیں بتلا ہوئی ہیں، لیکن اس کے باوجود دو منین کے ایمانی امتحان کے لئے اس امت کے ہر دور میں فتنوں کا ایک مسلسل تکونی نظام جاری ہے حتیٰ کہ ”فتنة“ نام ہی آزمائش کا ہو گیا اور جب بھی کوئی فتنہ عالمگیر صورت اختیار کر لیتا ہے تو روئے زمین کے تمام مخلصین و صالحین کے قلوب بھی اس سے متاثر ہوئے بغیر نہیں رہتے، اگرچہ وہ عملی طور پر اس سے ہر طرح محفوظ رہتے ہیں، تاہم اعتقادی طور پر ان میں وہ ایمانی قوت و شدت باقی نہیں رہتی جو پہلے ہوتی ہے، یہی وجہ ہے کہ عہد نبوت سے جتنا بعد ہوتا جاتا ہے ان فتنوں کی اتنی ہی کثرت ہوتی جاتی ہے اور اسی نسبت سے ایمانوں میں ضعف نمایاں ہو جاتا ہے، جب بارشیں کثرت سے ہو جاتیں ہیں تو ساری ہی فضا اور ہوا مرطوب اور نم دار ہو جاتی ہے اور جہاں جہاں ہوا کا نفوذ ہوتا ہے وہاں رطوبت اور نمی سراہیت کر جاتی ہے، دیکھا ہوگا کہ برسات کے موسم میں بارش کی کثرت کے سبب بکسوں کے اندر بند لیٹے ہوئے کپڑوں میں بھی نمی پہنچ جاتی ہے

، ٹھیک اسی طرح فتنہ و فجور اور بد اعمالی کے فتنوں کے دور میں صالحین کے قلوب بھی ان سے متاثر ہو جاتے ہیں اور درج ذیل حدیث نبوی علیہ الصلوٰۃ والسلام میں شاید اسی مضمون کی طرف اشارہ ہے:

((اللَّهُمَّ إِذَا أَرَدْتَ بِقَوْمٍ فِتْنَةً فَاقْبِضْنِي إِلَيْكَ غَيْرَ مَفْتُونٍ))

ترجمہ: الہی! جب تو کسی گروہ کو کسی فتنہ (آزمائش) میں ڈالنا چاہے تو

مجھے (اس سے پہلے ہی) فتنہ (آزمائش) کے بغیر اپنے پاس اٹھا لے۔

اس میں شاید اسی مندرجہ بالا گذشتہ مضمون کی طرف اشارہ ہو۔

فتنوں کی اقسام

ہر دور میں فتنوں کی مختلف صورتیں رہی ہیں، لیکن بنیادی طور پر فتنے دو قسم کے ہوتے ہیں:

۱- ایک عملی فتنے

۲- دوسرے علمی فتنے

عملی فتنے

گناہوں کی مختلف فرمیں ہوتی ہیں جو امت میں عام ہو جاتی ہیں، زنا اور شراب کی کثرت، سودخوری و رشوت ستانی، بے حیائی و عریانی، رقص و سرور، اس کے نتیجہ میں استبداد (ظلم) کذب و افتراء بعدہدی و بد معاملگی وغیرہ، یہ اخلاقی بیماریاں جو معاشرہ میں پیدا ہو جاتی ہیں اور ان کے مختلف اور متعدد وجہ و اسباب ہوتے ہیں، بہر صورت ان بد اخلاقیوں اور بد اعمالیوں کے اثرات نماز، روزہ، زکاۃ، حج وغیرہ سارے ہی اعمال صالح پر پڑتے ہیں، جتنی ان برائیوں میں کثرت

وہمہ گیری پیدا ہوتی ہے اتنی ہی ان نئیکیوں میں ضعف و اضھال اور کمی آ جاتی ہے۔

علمی فتنے

علمی فتنے وہ ہوتے ہیں جو علوم و فنون کی راہ سے آتے ہیں تاریخ اسلام میں ان علمی فتنوں کی مختلف صورتیں رہی ہیں، بہر صورت ان علمی فتنوں کا اثر برآ راست اعتماد پر پڑتا ہے، ان فتنوں میں سب سے زیادہ خطرناک فتنہ ”باطنیہ“ (اسا علی فرقہ) کا تھا جو قرامطہ کے دور میں ابھر اور خوب پھلا چھولا، اس فتنہ کا سب سے بڑا اور برا نتیجہ یہ نکلا کہ دین میں الحاد و تحریف کا دروازہ کھل گیا اور اسلامی حقائق ”ضروریاتِ دین، متواتراتِ اسلام، بنیادی عقائد و اعمال، مجمع علیہ شعائر اسلام“ میں تاً و لیوں اور تحریفوں کے دروازے کھل گئے (اور اسی کے نتیجہ میں نماز، روزہ، زکوٰۃ، حج اور دیگر شعائر اسلام ان کے مذہب سے نکالے گئے)۔

اس آخری دور میں یہ فتنہ بہت بڑے پیمانے پر تمام اسلامی ممالک میں یورپ سے درآمد ہونا شروع ہوا، اور مستشرقین یورپ نے تو اس کو ایسا اپنا نصب اعین بنالیا کہ درس و تدریس، تصنیف و تأثیف، نشر و اشاعت، تحقیق و ریسرچ غرض ہر دلکش اور پُرفریب عنوان سے اس کے پیچھے پڑ گئے اپنی زندگیاں اس کے لئے وقف کر دیں، اور اسلام سے انتقام لینے کا اس کو ایک ”کارگر ترین حرہ“ قرار دے لیا، یہاں تک کہ جو طلبہ اسلامی ممالک سے پی، اتیج، ڈی کی ڈگریاں حاصل کرنے کی غرض سے یورپیں ممالک کا سفر کرتے ہیں ان درس گا ہوں میں ان طلبہ سے ”اسلامی موضوعات“ پر ایسے ”مقالات و مضمایں“ لکھواتے ہیں کہ وہ مسلمان طلبہ بھی اسلامی معتقدات کے بارے میں کم از کم ”تشکیک“ کے اندر ضرور بتلا جاتے

ہیں، یہ وہ دردناک داستانیں ہیں جن کی تفصیل کے لئے بے پایاں دفتر درکار ہیں، ”جمع الزوائد“ میں حافظ نور الدین یثیمی نے بحوالہ ”بجم طبرانی“ ایک حدیث بروایت عصمت بن قیس سلمی صحابی نقش کی ہے:

((إِنَّهُ كَانَ يَتَعَوَّذُ مِنْ فِتْنَةِ الْمَشْرِقِ، قِيلَ فَكَيْفَ فِتْنَةُ

الْمَغْرِبِ؟ قَالَ: ”تَلَكَ أَعْظَمُ وَأَعْظَمُ“))

ترجمہ: نبی کریم ﷺ فتنہ مشرق سے پناہ مانگا کرتے تھے، آپ سے دریافت کیا گیا کہ مغرب میں بھی فتنہ ہو گا؟ آپ نے فرمایا کہ وہ تو بہت ہی بڑا ہے، بہت ہی بڑا ہے۔

یقین سے تو نہیں کہا جاسکتا کہ آپ کی مراد فتنہ مغرب سے کیا ہے؟ ہو سکتا ہے کہ سقوط اندرس کی طرف اشارہ ہو کہ وہاں اسلام کا پورا بیڑہ ہی غرق ہو گیا، اور نام کا مسلمان بھی کوئی اس ملک میں نہ رہا، تمام ملک پر کفر کا استیلاء ہو گیا، لیکن ہو سکتا ہے کہ بلا و مغرب کے اس فتنہ میں استشراق کی طرف بھی اشارہ ہو کہ الحاد و تحریف کا یہ فتنہ مغربی دروازوں سے ہی تمام دنیا کے مسلمان ملکوں میں داخل ہو گا جو سب فتنوں سے زیادہ خطرناک اور عالمگیر ہو گا، بہر حال الفاظ حدیث کے عموم میں تو یہ داخل ہے ہی۔

ان علمی و عملی فتنوں کا انسداد

الغرض اس دور میں یہ علمی و عملی فتنے پورے زور و شور اور طاقت و قوت کے ساتھ اسلامی ممالک میں پھیل رہے ہیں، ہمارا ملک نسبتاً ان سے مامون و محفوظ تھا، لیکن کچھ تو جدید تعلیم کے اثرات سے کچھ مستشرقین کی دسیسہ کاریوں سے نیز مواصلات کی آسانیوں سے اور مال و دولت کی فروانی سے اب تو یہ ملک کچھ بعید

نہیں کہ اس معاملہ میں دورے ممالک سے گوئے سبقت لے جائے۔

تبیغی جماعت کے ذریعے علمی فتنوں کا انسداد ممکن نہیں

عرصہ سے جب بھی ان حالات کا جائزہ لیا گیا اور صورت حال پر غور و خوض کیا گیا کہ اس سیلا ب کی روک تھام کے لئے یا عمومی اصلاح احوال کے لئے کون کون سے افراد یا جماعتیں کام کر رہی ہیں؟ اور یہ فرض کفایہ انجام پذیر ہو رہا ہے یا نہیں؟ اور یہ دینی درس گاہیں جو پشاور سے لے کر چاٹکام تک پھیلی ہوئی ہیں یہ موجودہ ملک گیر امراض کے لئے نجح شفا ہیں یا نہیں؟ جب بھی پورا جائزہ کامل غور و خوض سے لیا گیا نتیجہ یہی نکلا کہ مرض کا پورا علاج نہیں ہو رہا، حضرت مولانا محمد الیاس اور ان کے خلف رشید حضرت مولانا محمد یوسف رحمہما اللہ کی جماعت جس کا بعد میں جا کر ”تبیغی جماعت“ نام پڑ گیا ہے سب جماعتوں سے بہتر خدمت انجام دے رہی ہے اور اس کے برکات دور دراز تک پہنچ رہے ہیں اور معاشرے میں جو عملی فتنے پیدا ہو رہے ہیں ان کے ازالہ کے لئے ”اکسیری علاج“ کا کام کر رہی ہے، لیکن موجودہ حالات میں انقلاب برپا کرنے اور مکمل اصلاح احوال کے لئے جس عمومی اور ہمہ گیر جدوجہد کی ضرورت ہے ابھی تک اس معیار پر کام نہیں ہو رہا، باس ہمه اگر یہ جماعت کچھ اور عموم اور مزید توجہ و اہتمام کے ساتھ بھی یہ خدمت انجام دینے لگے، تب بھی اس کا دائرہ کار عملی فتنوں کی اصلاح تک محدود رہے گا علمی فتنے اس جماعت کے دائرہ اصلاح سے بالکل باہر ہیں۔

اس لئے آرزو تھی کہ کوئی جماعت ایسی جامع ہو کہ علمی اور عملی دونوں قسم کے فتنوں کی اصلاح کی طرف قدم اٹھائے لیکن اس کا تانا بانا اسی ”تبیغی جماعت“

کے طریق کار پر رکھا جائے کہ نہ اس کا کوئی صدر و میکر یڑی ہونہ کہیں اس کا دفتر ہونہ خزانہ ہو۔

علمی و عملی فتنوں کے انسداد کے لئے

ایک اصلاحی جماعت کی تاسیس

اس سلسلہ میں حضرت مولانا مفتی محمد شفیع صاحب دامت برکاتہم سے مختلف اوقات میں گفتگو ہوتی رہی اور ہم دونوں اس نتیجہ پر پہنچے کہ جو دنی دس گا ہم چلا رہے ہیں اگرچہ وہ بھی ایک ٹھوس اور بنیادی خدمت ہے اور دہریت کے سیالاب کے دفاع کے لئے اس کے علاوہ اور کوئی چارہ کا رکھنی نہیں ہے لیکن بحالت موجودہ ہماری مسویت اس پر ہی ختم نہیں ہو جاتی بلکہ اس سے زیادہ محنت اور وسعت کے ساتھ کام کرنے کی ضرورت ہے، اور جب تک ان علمی و عملی فتنوں کے دفاع کے لئے اپنے اپنے مدرسہ اور دارالعلوم میں جتنی اہمیت و توجہ کے ساتھ کام نہ کیا جائے گا یہ مقصد انجام پذیر نہ ہو گا اور ہم مسویت سے سبد و شہ نہ ہوں گے۔

کام کی وسعت اور ہمہ گیری اور اس کے مقابلہ پر اپنی کم ہمتی اور اس سے بھی زیادہ کوتاه دستی کی طرف جب نظر جاتی تھی تو حوصلہ پست ہو جاتا، لیکن جتنا سوچا آخرت کی مسویت اور جواب دہی کا احساس شدت کے ساتھ بڑھتا رہا، تا اینکہ بہر صورت پہلو تھی اور روگردانی کی کوئی گنجائش نہ رہی اور عزم مصمم کر لینے کے سوا کوئی چارہ کا رنظر نہ آیا تو تو کلًا علی اللہ اس بے سروسامانی سے قطع نظر کر کے حضرت مفتی صاحب کی قیادت میں قدم اٹھانے کا عزم کر لیا۔

اور ہم دونوں نے چند اپنے ہم نوا اور شریک احساس علماء اور ارباب

صحافت کو بالکل غیر رسمی طور پر کراچی میں جمع کر کے اس جماعت کا ایک ابتدائی ڈھانچہ تیار کر لیا جس کی تفصیلات حضرت مفتی محمد شفیع صاحب کی اقتدای تقریر، اس جماعت کے اغراض و مقاصد، نظام اور طریق کا رہ میں آپ ملاحظہ فرمائیں:

فتنوں کے خاتمے کے لیے مجلسِ دعوت و اصلاح کا قیام

اہل علم اور اہل دین کو یہ بتلانے کی ضرورت نہیں کہ اس وقت مسلمان غیر معمولی عددي اکثریت اور بہت سی آزاد خود مختار سلطنتوں کے مالک ہونے کے باوجود کن دل دوز حالات سے گذر رہے ہیں، دینی، علمی، اخلاقی، معاشرتی، اقتصادی اور سیاسی حیثیت سے بھی پوری مسلم قوم کا جائزہ لیا جائے تو ایک ایسا بھی انک منظر سامنے آ جاتا ہے کہ اس کے عواقب کے تصور سے روح کا ناپ اٹھتی ہے:

﴿ظهر الفساد في البر والبحر بما كسبت أيدي الناس﴾

ترجمہ: ظاہر ہو گیا فسادِ خنثیٰ اور تری میں لوگوں کے اپنے اعمال کی وجہ سے۔

”تن ہمہ داغ شد پنبہ کجا کجا نہم“

ہمارے اپنے ملک میں ہماری آنکھوں کے سامنے عیسائی مشنریوں نے پورے ملک پر یلغار کی ہوئی ہے، طرح طرح کے لاچوں اور مختلف حیلوں سے بڑی تیزی کے ساتھ لوگوں کو دین حق سے مرتد بنا رہے ہیں۔

دوسری طرف مسلمانوں کی صفوں میں کچھ ایسے عناصر پیدا ہو گئے ہیں جو اصلی اسلام کو مسخ و محرف کر کے اپنی اغراض و اہواء کے مطابق ”اسلام کا جدید ایڈیشن“، تیار کرنے میں ہمہ تن مصروف ہیں، ”islamی ریسرچ“ اور ”islamی ثقافت“ کے نام پر وہ سب کچھ کیا جا رہا ہے جو ”مستشرقین“ کے اسلام دشمن حلقة

اب تک نہ کر سکے تھے، ”شعارِ اسلام“ کو محروم اور اسلام کے ”اجماعی“ اور ”متفق علیہ“ اصول و احکام کو منشوک بنانے کی ”سعی پیغم“ قوم کے لاکھوں روپے کے صرفہ سے جاری ہے۔

اس صورت حال کے نتیجہ میں بے حیائی، عریانی، رقص و سرود، بے جانی، اغواء، بدکاری، شراب نوشی، قمار بازی، معاشرتی افراطی اور خاندانی نظم کی ابتری کا ایک سیلا ب ہے جو مسلمانوں میں اٹھا چلا آ رہا ہے، سود، دھوکہ، فریب، جعلسازی اور دوسرے اخلاقی معاہب معاشرے کی ایمانی اور اخلاقی حس کو مضھل سے مضھل تر کئے جا رہے ہیں اور عام نظم و نسق کا تعطل اس حد تک شدید ہو چکا ہے کہ ایک عام آدمی کے لئے حصول انصاف تقریباً ناممکن ہو چکا ہے۔

یہ سیلا ب مغربی تہذیب کے گھواروں سے شروع ہوا اور اب دیندار مسلمانوں تک کے گھروں میں گھس چکا ہے، اور اکابر علماء و اتقیاء کے دروازوں پر دستک دے رہا ہے، اور یہ بات یقینی دکھائی دے رہی ہے کہ اگر اس سیلا ب کو روکنے کی جدوجہد میں اہل حق نے اپنے تمام وسائل داؤ پرنہ لگادیئے تو چند سالوں کے بعد ہلاکت آفرین طوفان کے مقابلہ کی سکتی ہی باقی نہ رہے گی۔

دنیٰ درس گاہوں اور اداروں کی اول تو کوئی معتقد بہ تعداد ہی نہیں اور جو ہیں وہ بھی کمپرسی کے عالم میں ہیں اور جو کچھ کام کر رہے ہیں ان کا بھی حلقة اعانت و ہمدردی روز بروز سمسٹ رہا ہے، اسی لئے ان اداروں کے اثرات مدھم سے مدھم تر ہوتے جا رہے ہیں، اور ان اداروں سے اب ایسی شخصیتیں نہیں ابھر رہیں جو احادیث زندقا اور ضلالت جدیدہ کے علی الرغم علم اسلام کو ہمت و جرأۃ سے بلند کر سکیں، اور دعوت الی اللہ کے تضییے کو پورا کر سکیں، اس کی بڑی وجہ یہ ہے کہ دنیٰ درس گاہوں

اور اداروں میں بھی فکر آخوت سے زیادہ جاہ و مال کی طلب غالب ہونے لگی ہے اور روحانی قدر و ادب پر مادیت غالب آتی جا رہی ہے۔

ان حالات میں نگاہیں بار بار ان چند اصحاب فکر و عمل کی جانب اٹھتی رہیں جو ماحول کی نامساعدت کے علی الرغم عند اللہ مسویت کا احساس رکھتے ہیں، جن کی نظریں ان قتوں پر بھی ہیں جن کی نشاندہی ابھی کی گئی ہے اور جو اپنی اپنی حد تک ادا یتگی فرض میں کوشش بھی ہیں، ان حضرات کی اکثریت دینی اداروں سے متعلق ہے کچھ دینی تعلیمی اداروں کو چلا رہے ہیں اور کچھ تصنیف و تالیف افقاء اور اپنے افکار کی نشر و اشاعت نیز لا دینی، الحاد اور تجدید کی تروید میں مصروف ہیں، بلاشبہ ان حضرات کی تعداد بہت کم ہے لیکن اگر ان کی مساعی حسنہ کو منظم کر لیا جائے تو یہ امید بندھتی ہے کہ اس الحاد و بے دینی اور اشاعت فواحش و منکرات کے سیلا ب کا مقابلہ کیا جاسکتا ہے اور اللہ تعالیٰ کی رحمت سے کچھ بعید نہیں کہ ہمارے ضعف و ناتوانی کو دیکھ کر وہ ان حقیر مساعی میں حالات کا رخ بدلنے کی قوت واستعداد پیدا فرمادیں۔

وماذلک علی الله بعزیز

یہاں یہ عرض کرنا بھی بے جانہ ہو گا کہ ہم دین کی خدمت میں کرنے والے چند ایسی انجمنوں میں بھی پھنسنے ہوئے ہیں جو ہماری دینی مساعی کے ثمرآ در ہونے میں مانع ہیں بلکہ بے دینی کے اس سیلا ب کو ہمارے ان ”مشاغل“ سے مدد بھم پہنچ رہی ہیں۔

موانعات کے اس سلسلہ کی ”پہلی“ کڑی یہ ہے کہ دین کے نام پر کام کرنے والے بہت سے اہل علم خود فروعی مسائل پر متناظر و مبا حرثوں اور ان کے نتیجے میں جنگ و جدال کے اندر ایسے گرفتار ہیں کہ اولاد تو یہ بھگڑے انہیں یہ سوچنے کی

فرصت ہی نہیں دیتے کہ اسلام اور قرآن ان کو کس محاڈ پر اپنی طاقت صرف کرنے کے لئے پکار رہا ہے اور وہ کہاں اپنی تو انائی ضائع کر رہے ہیں؟!

”ثانیاً“ الحادو بے دینی اور تجدید پسندی اور بد اعمالی و بد اخلاقی کا جو طوفان پورے عالم اسلام کو اپنے لپیٹ میں لئے ہوئی ہے، یہ تنگ و دوجو باہمی مناقشات کی صورت میں کر رہے ہیں اس طوفان سے صرف نظر کا سبب بن رہی ہے اور ہم اس کی ہلاکت و بر بادی کے صحیح شعور سے ہی محروم ہوتے چلے جا رہے ہیں۔

یہ صورت حال اس امر کی مقاضی ہے کہ دین کا علم اور عند اللہ مسویت کے قوی احساس کے تحت اس عالمگیر فساد کی اصلاح کا قوی داعیہ رکھنے والے حضرات کو دینی مساعی کو ایک ایسے اجتماعی نظم کے تحت منظم کیا جائے جو مروجہ قسم کی جماعت سازی کے بجائے اسلام کے اصول اجتماعیت ﴿وتعاونوا على البر والتقوى﴾ اور ﴿ان اکرمکم عند الله أتقاكم﴾ کے تحت قائم ہو، رسمی تکلفات اور پابندیوں سے مبراہوا اور امت میں کسی قسم کے تخب اور تشتت کا باعث بننے کے بجائے باہمی اختلاف و اتحاد کا ذریعہ ہو۔

مگر افسوس ہے کہ میں اپنی عمر کے اس حصہ سے گذر رہا ہوں کہ جس میں عادتاً سابقہ مشاغل بھی چھوڑ کر یکسوئی کی زندگی موزوں ہوتی ہے، قوی کا انحطاط ہے، حافظہ غالب ہوتا جا رہا ہے، ایسی حالت میں کسی نئے کام کے آغاز کی کوئی صورت نہ تھی، مگر اس وقت میرے محبّ محترم مولانا محمد یوسف صاحب بنوری - بارک اللہ فی علمہ و عافیۃ - ہے بہت بندھائی اور اس کام کا باراٹھانے کے لئے مخلاصانہ جدوجہد پر کمر بستہ ہو گئے، ان کا علم و فضل محتاج تعارف نہیں، اصلاح مفاسد کے لئے ان کی بے چینی کا جذبہ مجھے جیسے بوڑھے کے لئے ایک ”طاقت کا انگکشن“،

بن گیا اور ہم دونوں نے مل کر کچھ اور اہل فکر حضرات کو جمع کرنے کا پروگرام بنایا۔

یہ ظاہر ہے کہ یہ دعوت تمام رسی تکفارات تنظیمی اور جماعتی بندھنوں سے بالا تر ہے، اسی لئے وقتی طور پر جن حضرات اہل فکر و عمل کے اسماء گرامی زیر مشورہ آئے ان کو دعوت دی گئی، نہ اس میں حضرات علماء کا انحصار ہے، نہ اہل فکر و بصیرت کا بلکہ ایک کام کو سادگی کے ساتھ شروع کرنے کے لئے چند حضرات کا مشورہ اس وقت کافی سمجھا گیا، آگے اللہ تعالیٰ اس کام کو بڑھائیں اور قبول فرمائیں تو اس حلقة کی توسعی اور دوسرے حضرات کا اشتراک و اجتماع انشاء اللہ بڑھتا رہے گا۔

اس نظام کو چونکہ سیاسی اور رسی تنظیموں سے مختلف بالکل سادہ رکھنا مطلوب ہے اس لئے ابتداء میں تو یہ خیال تھا کہ اس نظام کا کوئی خاص نام بھی نہ رکھا جائے مگر کام کی سہولت کے پیش نظر بعض حضرات کے مشورہ سے اس رائے کو ترجیح حاصل ہوئی کہ اس نظام کا نام ”مجلس دعوت و اصلاح“ رکھا دیا جائے۔

مجلس دعوت و اصلاح کے مقاصد

مقاصد

- ۱- الحاد و ارتداد، بے دینی اور تحریف دین اور مجمع علیہ مذکرات کے سد باب کے لئے زبانی اور تحریری جدوجہد۔
- ۲- مسلمانوں کے مختلف طبقات کے گروہی اختلافات کو معتدل کر کے سب کو مجمع علیہ فواحش و محمرات اور تحریف والحاد کی مدافعت پر جمع کرنا۔
- ۳- جدید پیش آنے والے مسائل میں انفرادی فتوؤں کے بجائے باہمی مشورہ سے تحقیقی اور اجتماعی فیصلے پیش کرنا۔

تشریح

۱- الحاد و ارتداد کے ذیل میں عیسائی مشزیوں کی یلغار، انکار حدیث، انکار ختم نبوت وغیرہ کے فتنے بھی شامل ہیں۔

۲- بے دینی اور تحریف دین کے ذیل میں ”اسلامی ثقافت“، ”اسلامی ریسرچ“ کے نام پر پیدا کئے ہوئے شکوک و شبہات جن کے ذریعہ سود، شراب، قمار، بے حیائی وغیرہ محترمات شرعیہ کے جواز کے راستے نکالے جا رہے ہیں، اور مغربی تہذیب و تمدن کی پیداوار منکرات مثلاً بے حجابی، بادہ نوشی، مردوzen کا بے محابہ اختلاط، عربیانی فاشی، رقص و سرود کی مخالفیں، اسراف وغیرہ منکرات شامل ہیں، دین اور علم دین سے بیگانگی اور عقیدت آخوت و فکر آخوت سے غفلت کے پیدا کردہ جرائم مثلاً جھوٹ، فریب، رشوت دھوکا دہی، جلسازی اور ترک نماز و روزہ وغیرہ شامل ہیں۔

یہ ظاہر ہے کہ مقاصد اتنے کثیر اور سیع ہیں کہ کوئی ایک جماعت یا ملک کا کوئی ایک حصہ ان سب کا بیک وقت احاطہ نہیں کر سکتا، اس لئے ضروری ہے کہ پاکستان کے ہر حصہ میں اہل حق کی جماعتوں کے لئے اشتراک عمل کا دروازہ کھلا رکھا جائے اور ”الا نَّهُمْ فَالْأَلِّهُمْ“ کے قاعدہ سے انتخاب اور پھر تقسیم کار کے اصول پر کام کیا جائے اور عملی قدم اٹھایا جائے اور جماعت کے چند مدد افراد اس کی تعین کا کام کریں۔

نوعیت نظام

۱- یہ نظام خالصاً تبلیغی اور اصلاحی ہوگا، مروجہ سیاسی طریقوں سے بالخصوص

انتخابات کے ذریعہ نمائندگی، نیز حصول اقتدار کی کشمکش میں حصہ لینے سے اس کا کوئی تعلق نہ ہو گا۔

۲- ملک کے حالات اور عوامی جماعتوں کے طویل تحریب کی بنیاد پر اس نظام کے لئے کوئی رسی قسم کی جمہوری جماعت بنانا پیش نظر نہیں جس کے لئے ممبر سازی اور عہدوں، منصوبوں کی ضرورت پیش آئے بلکہ ملک کے اطراف میں جہاں جہاں جو مخلص حضرات اس کام کی فکر رکھتے ہیں اور اپنے اپنے حلقة اثر میں اپنے کام میں آزاد خود مختار رہتے ہوئے اس کام کی نوعی اور طریق کار میں ایک معاهدہ کے پابند ہوں گے جس کی تفصیل ذیل میں درج ہیں، اس طرح یہ نظام ایک ”معاہداتی وفاق“ کی حیثیت رکھے گا اور عند اللہ مسویت کی اساس پر قائم اور جاری رہے گا۔

اس نظام کے شرکاء مندرجہ ذیل امور کا معہدہ کریں گے:

الف: ہم خالصاً لوجه اللہ مقاصد ثلاثہ مذکورہ کو اپنے سب کا مول سے زیادہ اہمیت دیں گے اور موجودہ مشاغل میں سے اس کام کے لئے معتدبو وقت نکالیں گے۔

ب: الخاد، بے دینی اور مجمع علیہ مکرات و مجرمات کے از الہ کی جدوجہد اور اپنے اپنے اقرباء و احباب نیز معاشرہ کے ہر طبقہ بشمل حکمران و فرمزوایان ملک سب کی اصلاح ہمارا مقصد اول ہو گا۔

ج: فروعی اور گروہی مسائل کی بحثوں کو معتدل کرنے اور کرانے کی جدوجہد کریں گے جس کی صورت یہ ہو گی کہ ان بحثوں کو صرف حلقة درس و فتویٰ اور خالص علمی مجالس تک محدود رکھا جائے گا، اس کے لئے عام اخباری اور عوامی ذرائع استعمال نہ کئے جائیں گے، مجتهد فیہ مسائل میں اپنے مختار مسلک پر عمل کریں

گے مگر مخالف پر نکیرناہ کریں گے اور منکرات شرعیہ پر نکیر میں بھی حکمت و موعوظت اور ”مجادلة بالتي هي أحسن“ کے اصول کو نظر انداز نہ کریں گے، ظنراً و رطعن و تشنج سے ہمیشہ گریز کریں گے۔

۳- اس نظام کو قائم کرنے اور برقرار رکھنے کے لئے ایک مختصر سی اساسی مجلس شوریٰ ایسے علماء پر مشتمل ہوگی جن کے علمی کارنا مے معروف ہوں اور ان کے تقویٰ و دیانت پر عام طور سے اعتماد پایا جاتا ہو، یہ جماعت اپنا ایک امیر منتخب کرے گی اور اپنے اصول کا رخود طے کرے گی، ملک میں کام کرنے والے حلقة اس جماعت سے مسلک ہوں گے، اہم امور میں اس مرکزی نظم قائم کرنے والی جماعت سے مشورہ لیا کریں گے۔

۴- یہ مجلس ان کام کرنے والے حلقوں کی ضروری گمراہی اور دوسرے جدید حلقة پیدا کرنے کوشش کرتی رہے گی۔

۵- یہ جماعت اپنے تمام حلقة ہائے کار کے ذمہ داروں کا زیادہ سے زیادہ چھ ماہ کے بعد ملک کے مختلف شہروں میں اجتماع کرنے کا انتظام کرے گی جن میں سابقہ کارکردگی کا جائزہ اور آئندہ کے کام کا پروگرام باہمی مشورہ سے طے کیا جائے گا۔

۶- دعوت و اصلاح کے اس نظام میں ملک کے دونوں باز و مغربی اور مشرقی شریک ہوں گے، سہولت کار کی غرض سے مشرقی پاکستان میں اسی طرح کی ایک مجلس شوریٰ بنائی جائے گی اور دونوں مجلسوں کے باہمی مشورہ اور اشتراک و ارتباط کا طریقہ مشورہ سے طے کر لیا جائے گا۔

۷- یہ جماعت اس کا بھی انتظام کرے گی کہ نئے پیش آنے والے مسائل میں انفرادی فتاویٰ کے بجائے ملک کے ارباب فتویٰ کی آراء حاصل کرے اور

ضرورت ہو تو ان حضرات میں سے جن کی ضرورت محسوس ہو، ان کو جمع کر کے کسی ایک نتیجہ پر پہنچے اور پھر علماء کی تصدیقات حاصل کر کے ان کو شائع کرے تاکہ عوام بھی انتشار میں مبتلا نہ ہوں اور علماء کو بھی زیر بحث مسئلہ کے تمام پہلو سامنے آجائے کے بعد صحیح رائے قائم کرنے میں مدد ملے، اس کام کے لئے اگر کسی مسئلہ کی تحقیق میں کسی خاص فن کی تحقیق ضروری ہو تو اس فن کے ماہرین کو بھی علماء کی مجلس میں جمع کر کے ان کی تحقیق سے فائدہ اٹھایا جائے، نیز مشکلات کے حل میں بحیثیت مجموعی کتاب و سنت اور پوری فقہہ اسلامی کو بطور اساس سامنے رکھا جائے گا جیسا کہ ہر اسلامی دور میں ہوتا رہا ہے، یہ طرح کوئی طبی مسئلہ ہو گا تو ماہرین فن اطباء اور ڈاکٹروں سے، اور سائنسی مسئلہ ہو تو ماہرین سائنس سے، علی ہذا دوسرے فنون کے ماہرین سے اس کے حل کرنے میں مدد ملی جائے گی۔

۸- سردست یہ اساسی شوری "مجلس دعوت و اصلاح"، مغربی پاکستان کے مندرجہ ذیل افراد سے تشکیل کی جاتی ہے:

- ۱- حضرت مولانا مفتی محمد شفیع
- ۲- حضرت مولانا محمد یوسف بنوری
- ۳- حضرت مولانا عبدالحق صاحب اکوڑہ خٹک
- ۴- حضرت مولانا ظفر احمد صاحب تھانوی
- ۵- حضرت مولانا محمد اسماعیل صاحب گوجرانوالہ
- ۶- حضرت مولانا امین حسن صاحب اصلاحی
- ۷- حضرت مولانا خان محمد صاحب کندیاں شریف

طریق کار

۱- ملک کے جن حصوں میں اصلاح مفاسد کا کچھ کام ہو رہا ہے اس کو فروعی اور گروہی مسائل میں صرف کرنے کے بجائے مجع علیہ مکرات اور الحاد و تحریف دین کے فتنوں کی طرف متوجہ کرنا اور ”پیغمبرانہ طریق دعوت“ کے اصول کو اپنانے کی دعوت دینا۔

۲- ملک کے عام علماء سے روابط پیدا کرنا اور ان کو مذکورہ بالا طریق پر کام کرنے کے لئے آمادہ کرنا۔

۳- خطبات جماعت اور عام مجلس میں عوام کو ان فتنوں سے متنبہ کرنا اور ان میں فکر آخرت اور ان کا دینی شعور بیدار کرنا، خصوصاً نماز بائیت کی پابندی اور ضروری علم دین سیکھنے اور اپنے گھروالوں کو سکھانے کی دعوت دینا، اخلاق، معاملات اور اداء حقوق، اور اسلام کی سادہ معاشرت اختیار کرنے کی جانب متوجہ کرنا، مسلمانوں کو مغرب کی مہنگی اور گندی معاشرت سے نجات دلانے کی جدوجہد کرنا۔

۴- دینی مدارس اور اداروں سے ارتباط پیدا کر کے ان کو مندرجہ ذیل امور کے لئے آمادہ کرنا:

الف: ضروریات دین اور ناظرہ قرآن کی تعلیم کے مکاتب حسب استطاعت ہر محلہ میں قائم کرنا۔

ب: بڑی بڑی مساجد میں عوامی درس قرآن اور درس حدیث جاری کرنا۔

ج: مغربی تعلیم یافتہ حضرات کو دینی معلومات بھم پہنچانے اور تحریف دین کے دسائیں سے آگاہ کرنے کے لئے شبینہ کلاسیں جاری کرنا اور خصوصی مجلس

میں ان موضوعات پر مذاکرے اور مباحثے منعقد کرنا۔

ہـ: ناخواندہ عوام کو ضروریات دین سے واقف کرنے کے لئے عوامی شبینہ کلاسوں کا انتظام کرنا، جن میں ایسا نصاب پڑھایا جائے جو محمد وقت میں دین کی بنیادی معلومات بھم پہنچانے کا ذریعہ ہو۔

وـ: خطباء کی خصوصی تربیت کا انتظام کرنا تا کہ وہ بھی دعوت الی اللہ اور تبلیغ دین کا کام موثر اور نتیجہ خیر طریق پر انجام دے سکیں۔

۵۔ تعلیم یافتہ اور مغربی تعلیم کے اداروں، حکمران طبقوں، تجارتی حلقوں، اخبارات و جرائد اور معاشرہ کے دوسرے عناصر کو ان کے فرائض اور ذمہ داریوں کی جانب توجہ کرنے کے لئے تحریر و تقریر کا خصوصی مجلسوں ملقاتوں وغیرہ کے ذریعہ اہتمام و انصرام کرنا۔

فتنه اور شر و رکی زیادتی

حضرت صادق و مصدق سیدنا رسول اللہ ﷺ (فداہ ابی و امی) کا ارشاد گرامی ہے کہ خیر و سعادت کے تمام ابواب میں روز افزون تزلیل ہی تزلیل ہے، صرف ”شر“ ہی ایک ایسی چیز ہے جس میں برابر ترقی ہوتی جائے گی۔

حدیث کے الفاظ جو مند احمد میں حضرت ابوالدرداء ؓ سے مردی ہیں

وہ کچھ یوں ہیں:

((كُلُّ شَيْءٍ يَنْقُصُ إِلَّا الشَّرُّ فَإِنَّهُ يُزَادُ فِيهِ))

ترجمہ: دنیا کی ہر چیز رو بہ تزلیل ہے، سوائے شر کے، کہ اس میں برابر اضافہ و ترقی ہوتی رہے گی۔

صحیح بخاری شریف میں ایک حدیث ہے، زبیر بن عدیؓ کہتے ہیں کہ ہم نے حضرت انس بن مالکؓ کی خدمت میں حاجج بن یوسف ثقفی کے مظالم کی شکایت کی تو فرمایا صبر کرو! میں نے نبی کریمؐ سے سنا ہے کہ:

”تم پر جو زمانہ بھی آئندہ آئے گا وہ پہلے سے بدتر ہو گا۔“

آن نقشہ عالم کو سامنے رکھ کر دیکھئے! مرکز عالم (مکہ مکرمہ، مدینہ طیبہ اور حجاز مقدس) سے لے کر تمام عرب، تمام ایشیا، تمام یورپ اور امریکہ کے جس جس خطے پر نظر جاتی ہے وہ شر و فتن کی آما جگاہ بنا ہوا ہے، آفات و مصائب کا ایک عالمی طوفان ہے جو تھمتا نظر نہیں آتا، اضطراب و قلق، بے چینی و پریشانی اور جیوانی و سر اسیمگی کا ایک کوہ آتش فشاں ہے جس کے عالمگیر شعلوں نے پورے عالم کے امن و سکون اور حقیقی صرفت کو خاکستر کر ڈالا ہے، فتنوں پر فتنے اٹھ رہے ہیں دینی و علمی فتنے، ملکی و قومی فتنے، تہذیب و تمدن کے فتنے، آرائش و آسانش کے فتنے، سرمایہ داری کے فتنے، غربت و افلاس کے فتنے، اخلاقی و سیاسی فتنے، دنیا کا کوئی گوشہ فتنوں کی یورش سے خالی نہیں، ایسا محسوس ہوتا ہے کہ تمام دنیا، آخرت فراموشی، دنیا طلبی اور خدا تعالیٰ کو بھول جانے کی سزا بھگت رہی ہے۔

﴿وَمَنْ أَخْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ ﴾

[سورة طه] **یَوْمَ الْقِيَمَةِ أَعْمَلِي**

ترجمہ: اور جو شخص میری یاد سے منہ موڑے گا، پس یقینی طور پر اسے نگ زندگی نصیب ہو گی اور ہم اسے قیامت کے دن اندرها اٹھائیں گے۔
شقاق و نفاق کی حد ہو گئی، جو مجاہدین قدس اور عمان کے محااذ پر اسرائیل سے نبرد آزماتھے ان کا رخ یہودیوں سے ہٹ کر اپنوں کی طرف مڑ گیا، باہم دست

وگر بیان ہو کہ ہزاروں نوجوان اپنوں کا نشانہ بن گئے اور ایک بڑی طاقت جو اعداءِ اسلام کے مقابلہ میں سینہ پر تھی وہ خانہ جنگی کی نذر ہو گئی، اناللہ! اس سے بڑھ کر عبرت کی کیا خبر ہو گی؟ کہ ایک ہی ملک و ملت اور ایک ہی قوم کے افراد کے باہمی نفاق و عناد کا جب یہ حال ہوتا ہے دوسروں کے ساتھ خیر کی کیا توقع کی جاسکتی ہے؟ ظاہر ہے اس صورت حال سے امریکہ اور روس (خدادشمن) فائدہ اٹھائیں گے ایک طاقت ایک فریق کو شہدے گی اور دوسری دوسرے فریق کو ابھارے گی اور یوں مشرق و سطحی کو ایک نیا "ویٹ نام" بنایا جائے گا، بچے مسلمانوں کے کٹ رہے ہیں، قوت مسلمانوں کی پامال ہو رہی ہے، افسوس!

"آزماء است کہ برما است!"

ان حالات میں کیا توقع کی جاسکتی ہے کہ سوریہ، عراق اور مصر کے عرب متحد ہو کر اعداءِ اسلام کے سامنے سینہ پر ہو سکیں گے بلکہ عرب ممالک میں خانہ جنگی کا ایک نیا خطرہ پیدا ہو گیا ہے۔

سنا ہے کہ لیبیا سے جو امریکہ کا عظیم الشان ہوا اُڑھا اٹھایا جا رہا ہے اسے سر زمین مقدس حجاز میں مکہ و مدینہ کے درمیان منتقل کیا جائے گا، اگر یہ خبر صحیح ہے تو اس سے بڑھ کر دردناک صورت حال اور کیا ہو گی؟ نہ معلوم دور حاضر کے مسلمان سلاطین و حکام کی عقول پر کیسے پردے پڑ گئے ہیں کہ عوایق کا احساس ہی ختم ہو گیا ہے؟۔

فتنوں کی آماجگاہ عالم اسلام

خیر! یہ داستان تو جتنی دردناک ہے اس سے زیادہ طویل ہے، کہنا یہ ہے کہ تمام عالم اور عالم خصوصاً فتنوں کی آماجگاہ بنا ہوا ہے، اور یہ تشتت

(نظریاتی اختلاف) و افتراق کا فتنہ تو اتنا الٰم انگیز ہے کہ اس سے کوئی بھی محفوظ نہیں رہا (الا ما شاء اللہ) عوام و خواص، عالم و جاہل اور ملوک و رعایا سب میں سرایت کر گیا ہے، اتحاد و اتفاق اور خدا تعالیٰ کے لئے ایک دوسرے سے پچی مجت کرنا فقصہ پارینہ بن کر رہ گیا ہے۔

حضرت حکیم الامۃ مولانا اشرف علی تھانوی نور اللہ مرقدہ فرماتے ہیں کہ ہمارے حاجی صاحب قطب العالم مولانا حاجی امداد اللہ مہما جرکیؒ فرمایا کرتے تھے:

”اتفاق کی جڑ توضع ہے اور افتراق کی بنیاد تکبیر ہے۔“

جب ہر شخص اپنی جگہ بقراط اور فرعون ہوتا اتحاد کہاں سے آئے؟۔

باہر کی دنیا کو جانے دیجئے! خود ہمارے ملک میں ایک سرے سے دوسرے سرے تک سیاسی جماعتوں میں جس طرح سر پھٹوں اور رسہ کشی ہو رہی ہے اس سے عقل جیان ہے، ایک دوسرے پر کچھ اچھا لانا اور خدا کے بے گناہ بندوں کی طرف گھناؤ نے فرضی افسانے منسوب کرنا، سچ کو جھوٹ اور جھوٹ کو سچ ثابت کرنا، سیاسی کارنامہ سمجھا جاتا ہے جن جماعتوں کے افراد کی اسلام دشمنی، روزِ روشن کی طرح عیاں ہے وہ بھی لوگوں کی آنکھوں میں دھوں جھونک کر اپنے آپ کو سب سے زیادہ اسلام کا ہمدرد اور خیر خواہ ظاہر کر رہے ہیں اور اپنے مخالفین کو نہ معلوم کیا خطا بدلے رہے ہیں؟ یہ تو ظاہر ہے کہ اس عالم کون و فساد کا خیر ہی خیر و شر کے مرکب سے اٹھایا گیا ہے، دنیا کا مزاج خیر و شر کے امترانج سے بنتا ہے، دونوں کا سلسلہ چلا آیا ہے اور قیامت تک جاری رہے گا لیکن ان دونوں شر اتنا غالب اور خیر اتنی مغلوب ہو رہی ہے کہ عذاب الٰہی کے نازل ہونے کا خطرہ پیدا ہو گیا ہے۔

عالم اسلام کی کمزوری کا سبب اور علاج

یہ طاغوتی طاقتیں جو آج ہم پر مسلط ہیں اور عالم اسلام کی تکمیل جدھر چاہتی ہیں موڑ دیتی ہیں یہ صرف اس لئے طاقت ور ہیں کہ ہم کمزور ہیں اور ہم اس لئے کمزور ہیں کہ ہمارا اعتماد خالق کا نات کو چھوڑ کرنا کارہ اور کمزور مخلوق پر رہ گیا ہے، بخدا! اگر اس قوی ذات سے ہمارا تعلق قوی ہو تو ہم آج بھی امریکہ و روس کا غرور قیصر و کسری کی طرح خاک میں ملا سکتے ہیں، ان کے ایٹم، ان کی سائنسی ترقی اور ان کے تمدنی کرزا و فرکی ساری عمارت آج بھی پیوند ز میں ہو سکتی ہے، مگر اس کے لئے یہ ضروری ہے کہ ہم خدا تعالیٰ کی خاطرا پی خواہشات ترک کر دیں، اس کے احکام پر اخلاص کے ساتھ عمل کرنے کا عہد و پیمان کریں اور اس کی رضا کے مقابلہ میں کسی کی رضا مندی و ناراضگی کی پرواہ کریں۔

حدیث میں آتا ہے کہ حضرت امیر معاویہ رض نے ام المؤمنین حضرت عائشہ صدیقہ رضی اللہ تعالیٰ عنہا کی خدمت میں خط لکھا کہ مجھے کوئی وصیت لکھ بھیجے مگر زیادہ طویل نہ ہو، جواب میں حضرت ام المؤمنین رضی اللہ عنہا نے لکھا:

”سَلَامٌ عَلَيْكَ! أَمَا بَعْدَ: فَإِنِّي سَمِعْتُ رَسُولَ اللَّهِ ﷺ يَقُولُ
 ((مَنْ إِتَّمَسَ رِضَى اللَّهِ بِسَخَطِ النَّاسِ كَفَاهُ اللَّهُ مُؤْنَةُ النَّاسِ
 وَمَنْ إِتَّمَسَ رِضَى النَّاسِ بِسَخَطِ اللَّهِ وَكَلَّهُ اللَّهُ إِلَى النَّاسِ))
 وَالسَّلَامُ“.
 [ترمذی]

ترجمہ: السلام علیکم! اما بعد: میں نے رسول اللہ ﷺ سے سنا ہے، فرماتے تھے کہ جو شخص لوگوں کو ناراض کر کے اللہ کی رضا مندی ڈھونڈتا ہے اللہ تعالیٰ لوگوں

کے شر سے اس کی خود کفایت فرماتے ہیں اور جو شخص اللہ تعالیٰ کو ناراض کر کے انسانوں کی رضا مندی چاہتا ہے اللہ تعالیٰ اسے انسانوں کے سپرد کر دیتے ہیں (اور انہی کے رحم و کرم پر چھوڑ دیتے ہیں)۔

الغرض اگر مسلمانوں کا ایمان پختہ اور مضبوط ہو، حق تعالیٰ سے ان کا تعلق صحیح ہو، اس کی ذات پر کامل بھروسہ اور یقین ہو، طاغوتی طاقتوں سے پیزار ہو کروہ اپنے وسائل پر انحصار کریں اور کلمہ اسلام کی سر بلندی کے لئے ہر قسم کی قربانی کے لئے تیار ہو جائیں تو حق تعالیٰ کا وعدہ یقیناً پورا ہو گا، ارشاد ہے:

﴿وَكَانَ حَقًا عَلَيْنَا نَصْرُ الْمُؤْمِنِينَ﴾

ترجمہ: اور ہمارے ذمہ ہے مومنوں کی مدد کرنا۔

﴿وَأَنْتُمُ الْأَعْلَوْنَ إِنْ كُنْتُمْ مُّؤْمِنِينَ﴾

ترجمہ: اور تم ہی اوپر ہو گے بشرطیکہ تم مومن ہو۔

﴿وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ﴾

ترجمہ: اور مدد تو صرف اللہ عزیز و حکیم کے پاس سے ملتی ہے۔

اگر مسلمان ان ارشادات رباني کو سینے سے لگائیں، فتن و غور کی متعفن

زندگی چھوڑ کر توبہ و انبات کا راستہ اختیار کریں تو حق تعالیٰ شانہ کی حمتیں نازل ہوں گی اور راحت و سکون اور عزت و سر بلندی کی بھی نعمتیں نصیب ہوں گی جن کا ظہور قرون اولی میں ہو چکا ہے، حق سماج و تعالیٰ ہمارے قلوب کی اصلاح فرمائیں، عالم اسلام کی حفاظت فرمائیں اور اسلام کے تمام بدخواہوں کو ذلیل و خوار کریں۔

مسلمانوں کے زوال کا سبب آپس میں اختلاف
قرآن میں ایک جگہ قہر الہی کے نازل ہونے کی تین شکلیں ذکر کی گئیں

ہیں:

۱- آسمانی عذاب مثلاً پھر بر سنا۔

۲- زمینی عذاب مثلاً زلزلے آنا اور زمین میں ڈھنس جانا۔

۳- باہمی گروہ بندی، قتل و قاتل اور جنگ و جدال، چنانچہ ارشاد ہے:

﴿فُلْ هُوَ الْقَادِرُ عَلَىٰ أَنْ يَعْصِيَ عَلَيْكُمْ عَذَابًا مِّنْ فَوْقِكُمْ أَوْ
مِّنْ تَحْتِ أَرْجُلِكُمْ أَوْ يَلْبِسَكُمْ شِيهًا وَيُذِيقَ بَعْضَكُمْ بَأْسَ
بَعْضٍ أُنْظُرْ كَيْفَ نُصَرِّفُ الْأَيَاتِ لَعَلَّهُمْ يَفْقَهُونَ﴾

[الانعام: ۶۵]

ترجمہ: آپ کہیے اس پر وہی قادر ہے کہ تم پر کوئی عذاب تمہارے اوپر سے بھیج دے یا تمہارے پاؤں تلے سے یا تم کو گروہ گروہ کر کے سب کو بھڑادے اور تمہارے ایک کو دوسرا سے لڑائی کا مزہ چکھا دے، آپ دیکھئے تو ہمیں تو ہمیں کس طرح مختلف پہلوؤں سے دلائل بیان کرتے ہیں شاید وہ سمجھ جاویں۔

احادیث طیبہ سے معلوم ہوتا ہے کہ اس امت پر پہلی دو قسم کے عام عذاب اس طرح نازل نہیں ہوں گے کہ بعض پہلی امتوں کی طرح یہ پوری امت نیست و نابود کر دی جائے، البتہ تیسری قسم کے عذاب میں یہ امت بتلا ہوگی، چنانچہ آج یہ امت بالخصوص ہمارا ملک اس عذاب کی لپیٹ میں ہے، طبقاتی منافرتوں، صوبائی عصبیت اور انسانی منافرتوں کا دیوپوری قوم کو نگل رہا ہے، بھائی بھائی کے خون کا پیاسا

ہے، افرا تفری اور بے اعتمادی کی پد بودار فضائیں دم گھٹ رہا ہے۔

جماعتوں میں اختلاف ایک فتنہ

در اصل عہد نبوت سے جتنا بعد ہوتا جائے گا خیر میں کمی ہوتی جائے گی، فقیہ الامت حضرت عبداللہ بن مسعود ص در نبوت اور بعد کے زمانے کا فرق بیان کرتے ہوئے خلافت راشدہ کے دور میں فرماتے ہیں کہ دنیا کی مثال ایسی ہے:

((كَالْغَبِ شُرِبَ صَفُوةً وَبَقَى كَذْرُهُ))

ترجمہ: جیسے وہ تالاب جس کا صاف اور نھرا ہوا پانی لیا گیا ہوا اور گدلا پانی باقی رہ گیا ہو۔

یہ جلیل القدر صحابی عہد عثمانی میں وفات پاچکے ہیں، اگر وہ جمل و صفین کے ہولناک مناظر دیکھ لیتے تو کیا فرماتے؟ اور خدا نخواستہ ہماری حالت زاران کے سامنے آتی تو ان کا کیا حال ہوتا؟ رائے اور ذوق کا اختلاف پہلے بزرگوں میں بھی رہا ہے لیکن بہتان طرازی، افتراء پردازی، سب و شتم اور لعن طعن کا جو طوفان اس دور میں برپا ہے وہ انتہائی دردناک ہے، موجودہ صورت حال نے جو شکل اختیار کر لی ہے اس سے نہ کسی کی عزت و حرمت باقی ہے نہ جان و مال محفوظ ہے، پوری امت کے خرمن امن و سکون کو آگ لگادی گئی ہے، سب جانتے ہیں اور ہمیشہ سے یہ بات مسلم چلی آئی ہے کہ بعض دفعہ ایک انتہائی مخلص اور سر اپا اخلاص شخصیت کی رائے بھی غلط ہو سکتی ہے، کسی مخلص کے لئے ضروری نہیں کہ وہ صاحب الرائے بھی ہو، اس کے برعکس بعض دفعہ ایک غیر مخلص کی رائے صحیح بھی ہو سکتی ہے، اس کمی کو پورا کرنے کے لئے ہماری شریعت نے ”شورای“ کا طریق تجویز کیا ہے، کہ جو قدم اٹھایا جائے

اہل صلاح اور اہل دانش کے مشورہ سے اٹھایا جائے، مگر افسوس ہے کہ خود غرضی اور نفسانی کی کیفیت نے امت سے یہ نعمت بھی چھین لی ہے اور اس کے نتیجے میں پوری امت کا شیرازہ منتشر ہو چکا ہے، ہر جماعت اپنی رائے پر اڑتی ہوئی ہے اور جماعت کا ہر فرد اپنے کو عقل کل سمجھتا ہے جس سے آئے دن جماعتیں تقسیم ہو ہو کر جماعت در جماعت کا عمل جاری ہے۔

آنحضرت صلی اللہ علیہ وسلم جہاں فتنوں سے پناہ مانگتے تھے وہاں یہ دعا بھی فرماتے تھے:

((اللَّهُمَّ إِذَا أَرَدْتَ بِقَوْمٍ فُتْنَةً فَوَفِّنْيَ غَيْرَ مَفْتُونٍ))

ترجمہ: اے اللہ! جب تو کسی قوم کو فتنہ میں مبتلا کرنا چاہے تو مجھے فتنہ میں ڈالے بغیر اٹھا لینا۔

فتنوں سے محفوظ رہنے کی دو صورتیں

فتنه سے محفوظ رہ کر دنیا سے رخصت ہونے کی دو صورتیں ہو سکتی ہیں:

۱- ایک تو یہ کہ اللہ تبارک و تعالیٰ کسی کو فتنہ کے زمانے سے پہلے ہی دنیا سے اٹھا لے۔

۲- دوسری یہ کہ فتنوں کے باوجود اللہ تبارک و تعالیٰ کسی پر اپنی رحمت فرمائے اور اسے فتنہ میں مبتلا کئے بغیر دنیا سے اٹھائے۔

ہمارے دور میں فتنے شروع ہو چکے ہیں (بلکہ ہم سے بہت پہلے شروع ہو چکے تھے) اس لئے پہلی صورت تو نہیں ہو سکتی، البتہ دوسری صورت ممکن ہے کہ آدمی ایسا طرز عمل اختیار کرے جس کے ذریعہ فتنوں سے محفوظ رہ سکے۔

اباحت کا فتنہ

فوٹو اور تصویر کے فتنہ انگلیز نتائج

اللہ تعالیٰ رحم فرمائے قرب قیامت کی وجہ سے اس تیزی سے فتوں پر فتنے اٹھر ہے میں کہ ایمان کی سلامتی مشکل ہو رہی ہے اور اعمال صالحہ کی توفیق سلب ہوتی جا رہی ہے، ایک فتنہ تہا بذات خود فتنہ ہوتا ہے اور ایک فتنہ مختلف فتوں کو جنم دیتا ہے، مثلاً فوٹو گرافی کا فتنہ شروع ہوا، یہی کیا کم گناہ تھا کہ اس سے سینکڑوں فتنے پیدا ہوئے، حضرت حق جل شانہ کا علم ہرشی کو محیط ہے، اس کے علم میں ہے کہ فلاں فتنہ فلاں فلاں اسباب و ذرائع سے ابھرے گا، اس بنا پر شریعت الہیہ کا منشاء یہ ہوتا ہے کہ جو چیز کسی درجہ میں بھی معاصی اور گناہوں کا سبب بن سکتی ہو اس کو منع فرمائے، انسانی عقل بسا اوقات اپنے قصور علم اور کم فہمی کی وجہ سے اس کی علت و حکمت کو محسوس نہیں کر سکتی، انسان بسا اوقات تعجب کرتا ہے کہ بظاہر اس معمولی بات کو اتنی سختی سے کیوں روکا گیا، لیکن بعد میں واقعات و شواہد سے اس کی تصدیق ہو جاتی ہے کہ شریعت الہیہ نے جو فیصلہ کیا تھا عین حکمت تھا، ایک مصوری کے پیٹ سے کیسے کیسے فتنے پیدا ہوں گے، شریعت محمدی نے ابتداء ہی سے فرمادیا تھا کہ قیامت کے دن سخت

ترین عذاب صورت بنانے والوں کو ہوگا، اور کبھی یہ فرمایا کہ ان سے کہا جائیگا کہ جو تم نے بنایا ہے اس میں روح پھونکو اور کبھی یہ ارشاد فرمایا کہ جس گھر میں کتنا یا تصویر ہوا س میں فرشتے داخل نہیں ہوتے اور کہیں یہ فرمایا کہ صورت سازی حق تعالیٰ کی خالقیت کی نقل کرنی ہے وغیرہ وغیرہ۔

اسلام دین قیم ہے اس نے کفر و شرک، بدعت و مخالفت اور حرج را ہی و گمراہی کا ایک ایک کاٹا چن چن کر صاف کر دیا، تمام اولاد آدم کو ایک صاف، سیدھا اور نکھرا ہوا ”صراطِ مستقیم“ عطا کیا جس پر چل کر وہ امن و امان اور راحت و عافیت کی زندگی بسرا کر سکے اور مرنے کے بعد قرب و رضا اور جنت و نعیم کی وارث بنے، قرآن میں ہے:

﴿نَلْكُ الدَّارَ الْآخِرَةِ نَجْعَلُهَا لِلَّذِينَ لَا يَرِيدُونَ عَلَوًا فِي

الْأَرْضِ وَلَا فَسَادًا وَالْعَاقِبَةُ لِلْمُتَّقِينَ﴾ [التتصص: ۱۸۳]

ترجمہ: ”یہ آخرت کا گھر ہم ان لوگوں کے لیے مخصوص کرتے ہیں جونہ تو زمین میں سرکشی چاہتے ہیں اور نہ فساد، اور اچھا انجام پر ہیزگاروں ہی کے لیے ہے۔“
اسلام نے انسانیت کے اعمال و اخلاق کے تزکیہ کے لیے شر و فساد کے تمام راستوں کو مسدود کر دیا، شرک جو اسلام کی نظر میں سب سے بڑا ظلم ہے، تاریخ شاہد ہے کہ وہ دنیا میں جسموں مورتیوں اور تصویریوں اور فوٹوؤں کے راستے سے آیا تھا، اس لیے اسلام نے اس منبع کفر و شرک کو حرام اور تصویر سازوں کو ملعون اور بد ترین خلق قرار دے کر اس راستے کو بند کیا، صحیحین میں ام المؤمنین حضرت عائشہ صدیقہ رضی اللہ عنہا کی روایت سے یہ حدیث موجود ہے کہ آنحضرت صلی اللہ علیہ وسلم کے مرض وصال میں ایک دفعہ ازوائیں مطہرات آپ کے پاس جمع تھیں، کسی

تقریب سے ”ماریہ“ نامی کنیسہ (گرجا) کا ذکر چھڑا، حضرت ام سلمہؓ اور حضرت ام جبیہؓ گوچونکہ بحیرت جبشہ کے دوران اس کے حالات معلوم کرنے کا موقعہ ملا تھا، اس لیے ان دونوں حضرات نے اس کے حسن تعمیر اور وہاں کی آراستہ تصویریوں کا تذکرہ کیا، آنحضرت صلی اللہ علیہ وسلم یہ گفگلوں رہے تھے، بستر علالت سے سراٹھایا اور فرمایا:

”اولئک اذا مات فيهم الرجل الصالح بنوا على قبره“

مسجد اثماً ثم صوروها به تلك الصور اولئک شرار خلق

الله“ [مکہومہ ص: ۳۸۶]

ترجمہ: ”ان لوگوں میں جب کسی نیک آدمی کا انتقال ہو جاتا یہ اس کی قبر پر عبادت گاہ بنا لیتے، پھر ان تصویریوں سے اسے آراستہ کر لیتے تھے، یہ لوگ اللہ کی مخلوق میں بدترین قسم کے لوگ ہیں۔“

ایک حدیث میں امام المؤمنین حضرت عائشہ صدیقہ رضی اللہ عنہا فرماتی ہیں کہ آنحضرت صلی اللہ علیہ وسلم سفر پر تھے، آپ کی تشریف آوری سے پہلے میں نے گھر میں ایک طاقچہ پر کپڑے کا پردہ لکھا دیا تھا، جس میں تصویریں بنی تھیں، جب آنحضرت صلی اللہ علیہ وسلم نے اسے دیکھا تو چہرہ انور پر غصب کے آثار نمودار ہوئے اور نہایت نفرت کے لہجہ میں فرمایا:

”یا عائشہ اَن أَشَدُ النَّاسِ عَذَابًا عِنْدَ اللَّهِ يَوْمٌ“

القيامة الذين يصاهون بخلق الله“

صحیح مسلم ج: ۲۰ ص: ۲۰

ترجمہ: ”عائشہ! قیامت کے دن اللہ کے نزدیک سب سے زیادہ سخت

عذاب کے مستحق یہ لوگ ہوں گے جو اللہ تعالیٰ کی صفت خلق میں مقابلہ کرتے ہیں،۔

صحیح مسلم اور مسنداً حمد کی حدیث میں ہے:

”ان أشد الناس عذاباً يوم القيمة المصوّرون“ [صحیح مسلم ج: ۲۳ ص: ۲۰۱]

ترجمہ: یقیناً سب سے زیادہ سخت عذاب کے مستحق قیامت کے دن تصویر ساز ہوں گے۔

اور صحیحین اور دوسری کتب حدیث میں بہت سی احادیث صحیحہ مبارکہ موجود ہیں جو جاندار چیزوں کی تصویرسازی کی حرمت اور ملعونیت کو بیان کرتی ہیں اور تمام فقہائے امت نے متفقہ طور پر جاندار چیزوں کی تصاویر کو حرام قرار دیا ہے۔

بدقسمتی سے عالم اسلام کی زمام قیادت کافی عرصہ سے ناخدا شناس تہذیبوں اور بددین قوموں کے ہاتھ میں ہے، جن کے بیہاں (الاما شاء اللہ) دین و دیانت نام کی کوئی چیز ہے، ہی نہیں اور شرم و حیا، عفت و عصمت، غیرت و حمیت کا لفظ ان کی لغت سے خارج ہے، ان کے نزدیک فکر و فن اور دعا و فریب کا نام ”سیاست“ ہے، انسانیت کشی کے اسباب وسائل کا نام ”ترقی“ ہے، فواحش و مکرات کا نام ”آرٹ“ ہے، مردوں کے غیر فطری اختلاط کا نام ”روشن خیالی“، اور ”خوش اخلاقی“ ہے، پرده دری اور عربیانی کا نام ”ثقافت“ ہے اور پس ماندہ ممالک ان کی اندھی تقليد اور نقلی کو فخر سمجھتے ہیں، اس لیے آج سارے عالم میں فتنوں کا دور دورہ ہے، اور شاید یہ دجال اکبر کے دجالی فتنہ کی تیاری ہو رہی ہو، خصوصاً عالم اسلام ہر معصیت، ہر فتنہ اور ہر برائی کی آماجگاہ بنا ہوا ہے، آئے دن کے ان ہزاروں فتنوں میں ایک ”فوٹو“ کا فتنہ ہے، جہاں دیکھیں فوٹو گرا فر موجود ہیں، دعوت و ضیافت ہو یا مجلس نکاح، اجلاس عام ہو یا پرانیوں اجتماع، ہر جگہ

فوٹوگرافر موجود ہو گا اور کیمروں سامنے، اس معصیت نے وباً فتنہ کی شکل اختیار کر لی ہے، جس سے پھنا دشوار ہو گیا ہے، کوئی بالا رادہ پچنا بھی چاہے، تب بھی اسے معاف نہیں کیا جاتا، بے خبری میں اس کا فوٹو بھی لے لیا جاتا ہے اور دوسرے دن اخبارات کے صفحات پر دنیا کے سامنے پیش بھی کر دیا جاتا ہے، آج ان فوٹوگرافروں، کیمروں بازوں اور اخبارنویسوں کے طفیل عریاں غلط کے انبار ہمارے گھروں میں داخل ہو رہے ہیں اور اس سے پورا معاشرہ متاثر، بلکہ متعفن ہو رہا ہے، مگر حیف ہے کہ اس پر کوئی گرفت کرنے والا نہیں، ستم یہ کہ اس عمومی اور عالم گیر صورت نے عام طبقہ کے ذہن سے یہ خیال ہی ختم کر دیا ہے کہ یہ بھی کوئی ناجائز کام یا معصیت اور گناہ ہے، کیونکہ برائی کا یہ خاصہ ہے کہ جب وہ عام ہو جاتی ہے اور اس پر گرفت کا بندھن ڈھیلا ہو جاتا ہے تو رفتہ رفتہ اس کی نفرت و حقارت دلوں سے نکلتی جاتی ہے اور قلوب مسخ ہوتے جاتے ہیں اور نوبت یہاں تک جا پہنچتی ہے کہ وہ [برائی] معیار شرافت بن جاتی ہے:

تھا جو نا خوب بدر تھج وہی خوب ہوا

کہ غلامی میں بدل جاتا ہے قوموں کا مزاج

اور اسی کو کچھ نظر اور غلط پدار لوگ ”انسانی قدروں کی تبدیلی“ سے تعبیر کرنے لگتے ہیں، ورنہ ظاہر ہے کہ جب تک انسان، انسان ہے اور اس کی انسانیت باقی ہے، تب تک کسی ”انسانی قدر“ کے بدل جانے کا تصور ہی غلط ہے، ہاں! انسان نما جانور، انسان ہی نہ ہیں کسی اور نوع میں تبدیل ہو جائیں تو دوسری بات ہے۔

چند دن ہوئے ایک عالم کے یہاں خصوصی دعوت تھی، وہاں دو ایک مشہور شخصیتیں بھی مدعو تھیں اور خصوصی مہمان بھی تشریف فرماتھے، راقم الحروف کو بھی

شرکت کی نوبت آئی اور سو ۴ اتفاق سے مجھے ان ہی کے ساتھ بٹھا دیا گیا، یہ تصور بھی نہیں ہو سکتا تھا کہ ایک عالم کے مکان پر خصوصی دعوت میں فوٹوگرافر کیمرہ لے کر آموجود ہو گا، جب فوٹوگرافر سامنے آیا تو راقم الحروف نے سختی سے روکا اور ایک دوسرے عالم نے بھی شدید نکیر فرمائی، اطمینان ہوا کہ قتنہ مل گیا، لیکن کچھ وقته کے بعد دوبارہ کسی قدر فاصلہ پر دروازہ پر کھڑا دیکھا تو معلوم ہوا کہ اس نے ہماری بے خبری اور غفلت سے فائدہ اٹھا کر اپنا ارادہ پورا کر لیا، اگلے دن ”جنگ“ کے صفحات پر تین اشخاص کا جن میں ایک راقم الحروف تھا فوٹو آ گیا اور ستم نظر یعنی یہ کہ یونچے یہ عبارت لکھ دی ”گروپ فوٹو“، اناللہ۔

تصویرسازی کی حرمت پر امت کا اجماع

حدیث نبوی میں تصویرسازی پر جو شدید وعید آئی ہے، وہ ہر جاندار کی تصویر میں جاری ہے اور تمام امت جاندار اشیاء کی تصاویر کی حرمت پر متفق ہے، لیکن خدا غارت کرے اس مغربی تجدُّد کو کہ اس نے ایک متفقہ حرام کو حلال ثابت کرنا شروع کر دیا، اس ”فتنهِ اباحت“ کا سب سے پہلا اور سب سے بڑا مرکز مصر اور قاہرہ تھا، چنانچہ آج سے نصف صدی پہلے قاہرہ کے مشہور شیخ محمد نجیت مطیعی نے جوشی الازہر بھی تھے ”اباحة الصور الفتوغرافية“ کے نام سے ایک رسالہ تالیف کیا تھا، جس میں انہوں نے کیمرے کے فوٹو کے جواز کا فتویٰ دیا تھا، اس وقت عام علماء مصر نے ان کے فتویٰ کی مخالفت کی، حتیٰ کہ ان کے ایک شاگرد رشید علامہ شیخ مصطفیٰ حمامی نے اپنی کتاب ”النهضة الاصلاحية للأسرة الإسلامية“ میں اس پر شدید تدقیق کی اور اس کتاب میں صفحہ ۲۶۰ سے صفحہ ۲۶۸ اور صفحہ ۳۱۰ سے صفحہ ۳۲۸ تک اس پر بڑا

بلیغ روکھا، ایک جگہ وہ لکھتے ہیں:

”تمام امت کے گناہوں کا بار شیخ کی گردان پر ہو گا کہ انہوں نے تمام امت کے لیے شر اور گناہ کا دروازہ کھول دیا۔“

اسی زمانہ میں حضرت مولانا سید سلیمان ندوی مرحوم کے قلم سے ماہنامہ ”معارف“ میں ایک طویل مقالہ شیخ مطینی کے رسالہ کی روشنی میں نکلا، اس وقت امام العصر مولانا انور شاہ کشمیری رحمہ اللہ کو جب اس کی اطلاع ہوئی اور اس مضمون سے واقف ہوئے تو آپ کی تحریک پر آپ کے تلامذہ میں سے حضرت مولانا محمد شفیع صاحب نے ماہنامہ ”القاسم“ میں (جودا الرعوم دیوبند کا ماہنامہ تھا) اس پر تردیدی مقالہ شائع فرمایا، وہ مقالہ حضرت شیخ کشمیری رحمہ اللہ کی راہنمائی میں مرتب ہوا، جسے بعد میں ”التصویر لاحکام التصاویر“ کے نام سے حضرت بفتی صاحب نے شائع فرمایا۔

یہ واضح رہے کہ حضرت سید [سلیمان ندوی][ؒ] صاحب موصوف مرحوم نے اپنی حیات طیبہ کے آخری سالوں میں جبکہ آپ کی عمر مبارک ساٹھ تک پہنچ چکی تھی، جن چند مسائل سے رجوع فرمایا تھا ان میں فوٹو کے جواز کا مسئلہ سے بھی رجوع فرمایا تھا، مولانا ابوالکلام آزاد جیسے ”آزاد“ صاحب قلم نے اگرچہ ذوالقرنین کو سارے بناء کراس کے مجسمہ کا فوٹو [اپنی تفسیر] ”ترجمان القرآن“ میں شائع کیا تھا، لیکن بعد میں اسے ”ترجمان القرآن“ کے تمام شخصوں سے نکال کر تصویر کے حرام ہونے کا اعلان کر دیا تھا۔

الغرض نہ صرف ہمارے اکابر بلکہ تمام فقہاء امت کا اس پر اتفاق ہے کہ فوٹو حرام ہے، البتہ پاسپورٹ وغیرہ ضروریات کے لیے نصف چھوٹے فوٹو کو اس

سے مستثنیٰ کرنا ہوگا، اس کا گناہ ان لوگوں کے ذمہ ہے جن کی طرف سے یہ مجبوریاں
عائد کی گئیں ہیں، اس لیے یہ واضح رہے کہ میرا مسلک یہی ہے کہ فوٹو بلا ان خاص
ضرورتوں کے ناجائز اور حرام ہے، اگر میری بے خبری میں، چالاکی سے کسی نے فوٹو
لے لیا تو اس کا گناہ اس کی گردن پر ہے، اگرچہ اس ملعون فن سے اسلامی معاشرہ
میں نفرت عام نہیں رہی، ناواقف عوام اسے معمولی اور ہلکی چیز سمجھنے لگے ہیں اور پچھے
لوگ تو اس کے جواز کے لیے بھی حیلے بہانے تراشنے لگے ہیں، لیکن کون نہیں جانتا
کہ کسی معصیت کے عام ہونے یا عوام میں رائج ہونے سے وہ معصیت ختم نہیں
ہو جاتی اور اللہ تعالیٰ اور اس کے رسول صلی اللہ علیہ وسلم نے کسی چیز کو جب حرام قرار
دے دیا تو اس کے بعد خواہ سو بہانے کیے جائیں، مگر اس کے جواز کا کوئی سوال پیدا
نہیں ہوتا، آج کل سود، بیمه اور اسی قسم کی بہت سی چیزیں جنہیں مغربی تہذیب و تمدن
کی بد دینی نے جنم دیا ہے ہمارے جدید تمدن میں گھس آئی ہیں اور اب پوری طرح
ان کا روایج ہے، لیکن کون مسلمان ہوگا جو یہ کہنے کی جرأت کرے کہ یہ سب جائز ہیں
؟ ہاں ! یہ ممکن ہے کہ گناہ میں عموم بلوی کی وجہ سے آخرت کی سزا میں کچھ تھوڑی بہت
تحفیف ہو جائے، اس کا علم حق تعالیٰ ہی کو ہے۔.....

اللہ تعالیٰ رحم فرمائے قرب قیامت کی وجہ سے اس تیزی سے فتنوں پر فتنے
اٹھر ہے ہیں کہ ایمان کی سلامتی مشکل ہو رہی ہے اور اعمال صالحہ کی توفیق سلب ہوتی
جاری ہے، ایک فتنہ تہباذات خود فتنہ ہوتا ہے اور ایک فتنہ مختلف فتنوں کو جنم دیتا ہے
مثلاً فوٹوگرافی کا فتنہ شروع ہوا، یہی کم گناہ تھا کہ اس سے سینکڑوں فتنے پیدا ہوئے،
حضرت حق جل شانہ کا علم ہر شی کو محیط ہے، اس کے علم میں یہ ہے کہ فلاں فتنہ فلاں
فلاں اسباب و ذرائع سے ابھرے گا، اس بنا پر شریعت الہیہ کا منشاء یہ ہوتا ہے کہ جو چیز

کسی درجہ میں بھی معاصی اور گناہوں کا سبب بن سکتی ہواں کو منع فرمائے، انسانی عقل بسا اوقات اپنے قصور علم اور کم فہمی کی وجہ سے اس کی علت و حکمت کو محسوس نہیں کر سکتی، انسان بسا اوقات تجب کرتا ہے کہ بظاہر اس معمولی بات کو اتنی سختی سے کیوں روکا گیا؟ لیکن بعد میں واقعات و شواہد سے اس کی تصدیق ہو جاتی ہے کہ شریعت الہیہ نے جو فیصلہ کیا تھا عین حکمت تھا، ایک مصوری کے پیٹ سے کیسے کیسے فتنے پیدا ہوں گے شریعت محمدیہ نے ابتداء ہی سے فرمادیا تھا:

”ان اشد الناس عذاباً يوم القيمة المصرون“

ترجمہ: یعنی سخت عذاب قیامت کے دن صورت بنانے والوں کا ہوگا۔

اور کبھی یہ فرمایا کہ ان سے کہا جائے گا کہ جو تم نے بنایا ہے اس میں روح پھونکو اور کبھی یہ ارشاد فرمایا کہ جس گھر میں کتا یا تصویر ہواں میں فرشتے داخل نہیں ہوتے اور کہیں یہ فرمایا کہ صورت سازی حق تعالیٰ کی خالقیت کی نقل کرنی ہے وغیرہ وغیرہ۔

تصویر کے معاملہ میں شریعت محمدیہ کی سختی کی وجہ

تصویر کے معاملہ میں اس شدت کی بنیاد درحقیقت یہ ہے کہ دین اسلام کا بنیادی عقیدہ توحید ہے یعنی حق تعالیٰ کی وحدانیت کا بدل و جان اقرار کرنا خواہ توحید ذات الہی کی ہو یا تو حید صفات الہی کی ہو یا تو حید افعال الہی کی ہو، اسلام میں کسی قسم کا شرک قابل برداشت نہیں، اس لیے ابتداء ہی سے شریعت نے تمام اسباب شرک پر جن میں تصویر بھی شامل ہے، شدید پابندی لگادی، اسی لیے میں نے کہا کہ یہ کوئی معمولی گناہ نہ تھا، لیکن اس وقت جب کہ حق تعالیٰ نے حضرت رسول اللہ ﷺ کی

زبان مبارک کے ذریعہ یہ اعلان کرایا تھا اور یہ احکام نازل فرمائے تھے، خیال بھی نہیں گزر سکتا تھا کہ آئندہ چل کر یہ فتنہ کتنے عظیم الشان فتنوں کا ذریعہ بنے گا۔

تصویر اور اس کے گندے اور فتنہ انگیز نتائج

آج اسی مصوری کی وجہ سے حسن و جمال کی نمائش ہوتی ہے اور اسی تصویر سازی کی وجہ سے بے حیا قوموں کی عورتوں کے عریاں فوٹو، بد اخلاقی، بد اطواری اور خدا فراموش زندگی کا ذریعہ بن چکے ہیں، یہی لعنت شہوانی و حیوانی جذبات بھڑکانے کا سبب ہے، اسی لعنت کی وجہ سے کتنے معصوموں کا خون بہہ رہا ہے اور کتنی جانیں تلف ہو رہی ہیں اور خودکشی کی کتنی وارداتیں ہو رہی ہیں، تھیڈر اور سینما کے پردوں پر اسی مصوری کی وجہ سے بے حیائی کے مظاہر اور روح فرسا مناظر سامنے آ رہے ہیں، اسی فتنے کی وجہ سے نہ کسی کی آبرو محفوظ ہے نہ تہمت تراشی سے کوئی بچ سکتا ہے، کسی کا سر اور کسی کا دھڑ لے کر جو چاہے کر شہہ سازی دکھائے، کسی کو بد نام کرنا ہو، اس کے بالائی بدن کی صورت لے کر کسی طوائف کے عریاں فوٹو میں پیوند لگا کر جو چاہے کر لیجئے، آپ کو یہ سن کر تجھب ہو گا کہ ایک بڑی قوی اسلامی مملکت کی تباہی و بر بادی اور اس کے حکمران کی جلاوطنی میں یہی فتنہ ایک مؤثر عامل ثابت ہوا ہے، اس قسم کی عریاں تصویریوں کے ذریعہ ملک میں ان کی بد اخلاقی و بے حیائی و بے دینی کا پروپیگنڈہ کیا گیا اور بد نامی کی انتہا کر دی گئی اور آخر تخت و تاج سے محرومی کا باعث بنا، افسوس کہ واقعہ کی پوری تفصیل سے معدور ہوں، الغرض اس فتنے کے کرشوں سے نہ دین محفوظ ہے نہ اخلاق، نہ کسی کی جان محفوظ ہے نہ کسی کا ایمان، نہ آبرو محفوظ ہے نہ کسی کی عصمت، فواحش و منکرات کی اشاعت میں مصوری کا اتنا بڑا

دخل ہے کہ اسی کی وجہ سے تقوی و طہارت و پاکیزہ زندگی کی بنیاد میں ہل گئیں، لیکن آج کل کی اصطلاح میں یہ ثقافت اور آرٹ ہے، اور غصب یہ کہ اس کو ”اسلامی آرٹ“ کا نام دیا جاتا ہے:

بوخت عقل زحیرت کہ ایں چہ بو الجھی ست!

تھیٹر سینما اور یہ فلمیں جن سے آج معاشرہ ہلاکت کے کنارے پہنچ گیا ہے، یہ تمام اسی مصوری کی بدولت ہے اور یہ فتنہ اتنا عام ہو گیا ہے کہ مسجدیں جو خالص عبادت گا ہیں، وہ بھی اس سے محفوظ نہیں، نکاح کی محفلوں سے مقامات مقدسہ تک، ہر جگہ یہ فتنہ پہنچ گیا ہے، بعض وہ حکومتیں جو اسلامی قانون جاری کرنے کی مدعی ہیں اور وہ جن کا دعوی اتباع سنت ہے، ان کے ہاں یہ فتنہ اتنا عالمگیر ہو گیا ہے کہ نہ مسجد پنجی نہ مدرسہ، نہ اسلامی ملک بچانہ صاحب مسلمان بچے۔.....

دینی اور ایمانی غیرت

غالباً مارچ ۱۹۷۴ء میں راقم الحروف پاکستانی مندوب کی حیثیت سے ”جمعیت البحوث الاسلامیۃ“ کی پانچویں کانفرنس میں شرکت کے لیے قاہرہ گیا تھا، کانفرنس کے اختتام پر سابق صدر جمال عبد الناصر مرحوم نے گورنمنٹ ہاؤس میں مندوبین کو ملاقات کی دعوت دی جس شاہانہ کروفر کا مظاہرہ ہوا اور جو بظاہر مصری حکومت کا خصوصی امتیاز ہے یہاں اس کا ذکر مقصود نہیں، ترتیب کے مطابق ہر شخص ملاقات کے لیے جاتا مصافحہ کرتا اور اسے کچھ کہنے کی خواہش ہوت تو دو چار باتیں بھی کر لیتا، ملاقات اور مصافحہ کے بعد صدر مرحوم نے مندوبین کے اعزاز کے لیے

فوٹوگرافر کو حکم دیا کہ ہر مندوب کا ان کے ساتھ الگ فوٹو لیا جائے۔

آج کل جلسوں کا نفرنسو اور عام اجتماعات میں فوٹو اتارنے کا مرض وبا کی شکل اختیار کر چکا ہے، یہ فتنہ اتنا عام ہو گا کہ کوئی شخص خواہ کتنا ہی بچنا چاہے نہیں بچ سکتا، پھر یہ معصیت اتنی پھیل گئی ہے کہ لوگ اسے گناہ ہی نہیں سمجھتے، دور فتنہ نے معروف کو منکرا اور منکر کو معروف بنادا، اگنا ہوں کی گندگی سے قلب و ذہن سخت ہو گئے اور کتنے ہی گناہ معاشرے میں ایسے رچ بس گئے کہ لوگوں کے دلوں سے گناہ کا تصور وادر اک ہی ختم ہو گیا۔

خیر! عرض یہ کرنا ہے کہ صدر مرحوم کی طرف سے جب اس خواہش کی تکمیل کا اظہار ہوا تو اس عزت افزا آئی پر عام مندو بین خصوصاً عرب مندو بین کو بڑی خوشی ہوئی کہ جمال عبدالناصر کے ساتھ ہمارا یادگار فوٹو لیا جائے گا، ہر ایک نے باری باری صدر کی بائیں جانب کھڑے ہو کر فوٹو کھنچوائے، میں کوئی اتنا صالح و متقد اور پارسا نہیں ہوں کہ ایسے موقعوں میں بھی ان معصیتوں سے بچ سکوں، چنانچہ عام مجموعوں میں بہر حال فوٹوگرافر فوٹو لیتے رہے تھے، لیکن صدر کے ساتھ خصوصی فوٹو اتروانے کے لیے میری باری آنے لگی تو صفت سے نکل کر اندر جا کر کرسی پر بیٹھ گیا، اتفاق سے صدر میرے سامنے تھے اور مجھے خوب دیکھ رہے تھے، جب میری باری آئی تو صدر نے دواز ہری علماء سے جو اس وقت ان کے سامنے تھے کہا کہ جاؤ اور پاکستانی شیخ (عالم) کو بلا لاو کہ وہ آکر فوٹو کھنچوائے، الحمد للہ! اس وقت میری دینی غیرت جوش میں آئی، دل نے کہا آج اپنے اکابر کے مسلک پر مجھے رہوا اور اس اعزاز کو ٹھکراؤ، آج اس حدیث نبوی پر عمل کرنا ضروری ہے:

”لَا طَاعَةٌ لِّمَخْلُوقٍ فِي مُعْصِيَةِ الْخَالِقِ إِنَّمَا الطَّاعَةُ فِي مَعْرُوفٍ“

ترجمہ: یعنی معصیت میں کسی امیر کی اطاعت جائز نہیں، امیر کی اطاعت بس جائز امور میں ہے۔

جب ان دونوں حضرات نے مجھ سے کہا:

”سیادۃ الرئیس یدعوک لاخذ الصورۃ معہ“

جناب صدر آپ کو اپنے ساتھ فوٹو بنانے کے لیے بلا تے ہیں!

میں نے عرض کیا:

”لا احباب ذلک ولیست للصورۃ عندي قيمة دینیة فلا احبهَا“

میں اسے درست نہیں سمجھتا، نہ میرے نزدیک اس کی کوئی دینی قدر وقیمت ہے۔

وہ دونوں گئے اور صدر سے میرا غذر بیان کر دیا ان کے الفاظ میں نہیں سن سکا کہ میری ترجمانی انہوں نے کس انداز میں کی، رخصت ہوتے ہوئے دوبارہ مصافحہ کا دستور نہیں تھا لیکن میں عملی معدرات کے بجائے رخصت ہونے کے لیے دوبارہ صدر کے پاس گیا اور جی میں آئی کہ آج موقعہ ملا ہے، پھر خدا جانے موقعہ ملے گا یا نہیں؟ اس لیے آج ان سے کلمہ خیر کہہ دینا چاہیے، چنانچہ میں نے مصافحہ کرتے ہوئے صدر سے کہا:

جناب صدر! اللہ تعالیٰ نے آپ کے سینے میں بڑا
قوی دل رکھا ہے اور یہ ایک بڑی نعمت ہے جو آپ کو عنایت
ہوئی، میری آرزو اور خواہش یہ ہے کہ اس قوی دل کا تعلق اس
قوی ذات سے ہونا چاہیے جو تمام طاقتوں کا سرچشمہ ہے اور
تمام قوتیں جس کے قبضہ قدرت میں ہیں۔

میرے عربی الفاظ یہ تھے:

”سیادۃ الرئیس ! ان اللہ سبحانہ و تعالیٰ قد منحک قلبًا

قویاً بین حنایا ضلوعک فارجو ان یکون لہذا القلب

القوى رابطة قویة مع الخالق القوى الذی بیده ملکوت

کل شئی“

صدر نے مسکراتے ہوئے میرا جملہ غور سے سنا اور قدرے زور سے مصافحہ
کرتے ہوئے ہاتھ کو ذرا جھکا دیا جیسا کہ خوشی کے موقعہ پر ایسا کیا جاتا ہے، صدر
مرحوم سے میری آخری ملاقات تھی جو اس نصیحت پر ختم ہوئی۔

تصویرسازی اور اسلام

کون نہیں جانتا کہ اسلام کی نظر میں تصویرسازی نہ صرف فتنج اور حرام ہے
بلکہ لعنت اور غضب خداوندی کی مستوجب ہے، تصویر بنانے والے کے حق میں
رسول اللہ صلی اللہ علیہ وسلم کا ارشاد ہے:

”ان اشد الناس عذاباً يوم القيمة المصوروون“

یعنی وہ قیامت کے سب سے سخت تر اور بدترین عذاب میں مبتلا ہوں گے
جس مکان میں تصویریں ہوں، اس پر خدا کی لعنت آئی، فرشتوں کو تصویریوں سے بھی
اسی طرح نفرت آتی ہے جس طرح کتے سے نفرت ہے، کیا ان وعدوں کے ہوتے
ہوئے کسی فلم کو جائز کہا جا سکتا ہے؟ کیا فلموں کی ترویج و تشویش پوری قوم پر خدا کے
غضب و لعنت کو دعوت دینے کے مترادف نہیں؟

انبیاء اور پیغمبر کی تصاویر اور فلم

پھر اس سے بڑھ کر جسارت کیا ہو سکتی ہے کہ عہد نبوت اور عہد اسلام کی پاک اور روحانی زندگیوں کو تصویریوں کے ذریعہ فلما�ا جائے؟ کتنا بڑا ظلم ہے کہ جس چیز کو رسول اللہ صلی اللہ علیہ وسلم نے لعنت قرار دیا ہوا آپ کے پاکیزہ دور کو اس لعنت میں ملوث کیا جائے؟ کیا اللہ اور رسول کے نزدیک یہ ناپاک جسارت بھی قبل برداشت ہو سکتی ہے؟ کیا مسلمانوں میں اتنی ایمانی حس بھی باقی نہیں رہی کہ وہ کم از کم نبوت کے پاکیزہ دور کو اس نجاست سے محفوظ رکھتے؟

مزید برآں یہ کہ یہاں صورت یہ نہیں کہ جو واقعات پیش آئے ہو بہو انہی کا عکس لے لیا گیا ہو بلکہ یہاں جو صحیح صورت حال ہے وہ یہ ہے کہ دور نبوت کے واقعات کا مصنوعی سوانگ بنایا گیا ہے، کچھ بہروپیوں نے خاکم بدہن رسول اللہ صلی اللہ علیہ وسلم کا پارٹ ادا کیا، کسی نے صحابہ و صحابیات کے مقدس اشخاص کا، کسی نے ابو جہل و ابولہب وغیرہ کافروں کا، پھر ان مصنوعی ڈراموں کی عکس بندی کر کے فلم تیار کی گئی اور اسے پردة اسکرین پر لایا گیا، اب اگر کسی مسلمان میں ایمان کی کوئی رمق اور غیرت کی ادنی حس موجود ہو کیا وہ ایک لمحہ کے لیے برداشت کرے گا کہ وہ لوگ جن کا وجود ہی گندگی اور بے حیائی کا شان ہے انہیں رسول اللہ صلی اللہ علیہ وسلم یا آپ کے مقدس صحابہ و صحابیات کی شبیہ بنا کر پیش کیا جائے اور ان کے ادا کردہ پارٹ کو ان مقدس ہستیوں سے منسوب کیا جائے؟ اس سے بڑھ کر ان حضرات کی تذلیل و توہین کیا ہو سکتی ہے پھر جن لوگوں نے ابو جہل و ابولہب وغیرہ کافروں کا کردار ادا کرتے ہوئے ان کی کافرانہ حرکات کی نقل کی ہوگی اور صحابہ و صحابیات کو

ظلم و ستم کا نشانہ بنایا ہو گا کیا وہ مسلمان بھی رہیں گے؟ اور ان کے وہ تماشائی جو اس تماشہ کفر کو تفتریح طبع کا سامان کرتے ہیں ان کا اسلام محفوظ رہ جائے گا؟ اور یہ بھی ظاہر ہے کہ ان ڈراموں میں بہت سی حرکات و سکنات اور بہت سے الفاظ و کلمات ایسے آئیں گے جن کو حقیقت کے ساتھ دور کا واسطہ بھی نہیں ہو گا، اس صورت میں ان مصنوعی واقعات کو حقیقی قرار دینا بدترین قسم کا جھوٹ اور افتراء ہو گا، جس کے بارے میں آنحضرت صلی اللہ علیہ وسلم کا ارشاد ہے:

”منْ كَذَبَ عَلَى مِتَعْمَدٍ فَلَيَتَبُأْ مَقْعِدَهُ مِنَ النَّارِ“

ترجمہ: جس نے مجھ پر قصدا جھوٹ باندھا وہ اپنا ٹھکانہ دو زخم بنائے۔ امریکی اور مغربی اخبارات و رسائل میں جب کبھی آنحضرت صلی اللہ علیہ وسلم کی فرضی تصاویر شائع ہوتی ہیں آئے دن ہمارے اخبارات میں ان پر احتیاج ہوتا رہتا ہے اور مسلمانوں میں ایک کہرام مجھ جاتا ہے، کیا اس قسم کی فلموں کے بعد مسلمانوں میں یہ حیثیت باقی رہے گی کہ وہ اعدائے اسلام کے خلاف صدائے احتیاج بلند کریں؟ جب مسلمان خود دور نبوت کی فلمیں بنانے سے نہیں شرما تے تو وہ کس منه سے غیر وہ کرو کنے کی جرأت کریں گے؟ اس کا نتیجہ یہ ہو گا کہ کچھ عرصہ بعد اعدائے اسلام نہ صرف ان مقدس ہستیوں کی فرضی تصویریں کھلے بندوں شائع کرنے لگیں گے بلکہ آپ کی حیات طیبہ پر محض فرضی فلمیں وجود میں آنا شروع ہوں گی اور جس طرح اب تک مستشرقین آپ کی سیرت طیبہ کو غلط رنگ میں پیش کرنے کی جسارت کرتے رہے ہیں آئندہ نہایت گھناؤ نے انداز میں آپ کو پرده فلم پر دکھایا جائے گا اور یہ نام نہاد مسلمان جنہوں نے خود اس بدعت کو جنم دیا ان کفار کا کچھ نہیں بگاڑ سکیں گے، اب تک کافروں میں صرف مسلمانوں کے احترام میں اس سے بیچھا تی رہی ہیں،

مسلمانوں کو شرم آنی چاہیے کہ جو کام کافر قوم میں سرانجام نہیں دے سکیں اس مکروہ اور گندے کام کا آغاز خود ان کے ہاتھوں ہو رہا ہے، اور سب سے آخری بات یہ ہے کہ کیا لہو و لعب اور تفریح و تماشے کے لیے رسول اللہ صلی اللہ علیہ وسلم اور آپ کے مقدس صحابہ کی ذات گرامی ہی رہ گئی تھی؟ کیا کوئی دیوبندی اور بے غیرت شخص بھی یہ گوارا کر سکتا ہے کہ اس کے ماں باپ اور بہو بیٹیوں کا سوانگ بھرا جائے اور لوگ اس کا تماشہ دیکھیں؟ پھر آخر اس مشق ستم کے لیے رسول اللہ صلی اللہ علیہ وسلم اور صحابہ و صحابیات کی ذوات قدسیہ ہی کو کیوں منتخب کیا گیا ہے؟ کیا ان کا احترام ہماری ماوں اور بہنوں سے بھی کم ہے؟! منافقین رسول اللہ صلی اللہ علیہ وسلم کی تقیلیں اتار کر ہنسی مذاق کیا کرتے تھے اور ان سے جب احتجاج کی اجاتا تو جواب دیتے کہ ہم تو یوں ہی دل لگی اور تفریح کر رہے تھے، قرآن کریم نے اس کا جواب دیتے ہوئے فرمایا ہے:

﴿لَا تَعْتَدُونَ قَدْ كَفَرُتُمْ بَعْدَ إِيمَانِكُمْ﴾

ترجمہ: بہانے نہ بناؤ، تم نے دعویٰ ایمان کے بعد کفر کا ارتکاب کیا ہے۔
اس سے واضح ہو جاتا ہے کہ رسول اللہ صلی اللہ علیہ وسلم کی ذات گرامی یا اسلام کی کسی بات کو ہنسی دل لگی اور تفریح طبع کا موضوع بنانا کیسا ہے؟ اس کو وہی شخص اختیار کر سکتا ہے جس کا دل دین وایمان سے خالی ہو چکا ہو، ان گذارشات کا خلاصہ یہ ہے کہ:

اول: اسلام میں تصویر سازی حرام اور موجب لعنت ہے۔

دوم: اس حرام اور ملعون چیز سے دور نبوت کو ملوث کرنا نہایت ناپاک
جسارت اور ان بزرگوں کی تؤیین ہے۔

سوم: واقعات کے بہت سے اجزاء و مکالمات فرضی ہوں گے جو کذب و افتراء علی الرسول ہے۔

چہارم: ایکٹروں اور ایکٹرسوں کا آنحضرت صلی اللہ علیہ وسلم اور صحابہ کرام کا پارٹ ادا کرنا شرعاً ناکام بات ہے۔

پنجم: حضور صلی اللہ علیہ وسلم اور صحابہ کرام کی مقدس زندگی کو لہو لعب اور تفریح کا موضوع بنانا شعبہ کفر ہے۔

ششم: ایسی فلموں سے غیر مسلموں کے لیے فرضی تصاویر اور من گھڑت واقعات پر مبنی فلمیں بنا کر دور نبوت کی جانب منسوب کرنے کا دروازہ کھل جائے گا جس کے نتائج تباہ کن ہوں گے۔

اگر یہود و نصاری اور منافقین اسلام کی ان نکروہ سازشوں سے اب بھی مسلمانوں کی آنکھیں نہیں کھلیں تو اس کے سوا کیا کہا جائے کہ قلوب مسخ ہو چکے ہیں اور عنقریب اللہ تعالیٰ کی جانب سے رسا کن عذاب در عذاب میں یہ قوم بیتلہ ہونے والی ہے، انا اللہ وانا الیہ راجعون۔

فتنوں سے حفاظت کا مختصر دستورِ عمل

بہت سے مخلصین کے خطوط آرہے ہیں کہ ہمیں فتنوں کی اس موجودہ فضا میں کیا کرنا چاہیے؟ اس لئے فتنوں سے حفاظت کا ایک مختصر دستورِ عمل عرض کیا جاتا ہے۔

اول: شورائیت

کسی بھی قسم کا دینی یا سیاسی قدم اٹھائیں تو اہل خیر و صلاح اور اہل دانش و خرد سے مشورہ کئے بغیر نہ اٹھائیں اور اہل شوریٰ میں سے ہر شخص نہایت اخلاص کے ساتھ فی ما بینہ و بین اللہ اپنا مشورہ دے، اپنی بات منوانے کی فکر نہ کرے، نہ اپنی رائے پر خواہ مخواہ کا اصرار کرے، اگر صحیح اسلامی شوریٰ پر عمل کیا جائے تو ان شاء اللہ بہت سی گمراہیوں اور فتنوں کا سد باب ہو سکتا ہے، ان سب میں بڑا فتنہ عجب اور اعجاب بالرأی کا ہے، الغرض مخلصین کے لئے لازم ہے کہ اپنی رائے پر اصرار نہ کریں، بلکہ اپنی رائے کو متین سمجھیں مبادا اس میں نفس و شیطان کا کوئی خپی کید چھپا ہوا ہو۔

دوم: اعتدال پسندی

اگر پوری کوشش کے باوجود سب کی رائے متفق نہ ہو سکے اور اہل حق کی دو جماعتیں وجود میں آئیں تو ہر جماعت اپنے کو قطبی حق پر اور دوسرے کو قطبی باطل پر نہ سمجھے، زیادہ سے زیادہ جس بات کی گنجائش ہے وہ یہ ہے کہ آدمی اپنے موقف کو ”صواب محتمل خطاء“ اور دوسرے کے موقف کو ”خطاء محتمل صواب“ سمجھے اور دونوں طرف سے برابر یہ خواہیں رہنی چاہیئے اور کوشش بھی کہ تمام اہل حق ایک کلمہ پر متفق ہو جائیں۔

سوم: حکایات و شکایات سے احتراز

آج کل پروپیگنڈے کا دور ہے، پروپیگنڈے کے کرٹنہ سے رائی کو پربت اور تنکے کو شہیر بنانے کا پیش کیا جاتا ہے، غلط افواہیں اور جھوٹی خبریں پھیلا کر ایک دوسرے کے درمیان منافر تپیدا کرنے کی کوشش کی جاتی ہے جو شخص اس فتنے سے محفوظ رہنا چاہتا ہے اس کے لئے ضروری ہے کہ جب تک کسی حکایت و شکایت کے صحیح ہونے کا پورا اوثوق نہ ہو جائے اس وقت تک اس پر کان نہ دھرے نہ اس پر کوئی کارروائی کرے، امیر المؤمنین سیدنا حضرت علی کرم اللہ وجہہ سے لوگوں نے شکایت کی کہ ”ابن ملجم آپ کے قتل کا منصوبہ بنارہا ہے اور قتل کی دھمکیاں دیتا ہے آپ اسے قتل کر دا تجھے“ فرمایا:

”کیا میں اپنے قاتل کو قتل کر دوں؟“

یعنی میں قاتل بن جاؤں؟ اس طرح اس قسم کی حکایات و شکایات کو نقل کرنا بھی امت کو فتنے میں ڈالنا ہے، آنحضرت ﷺ نے امت کو اسی قسم کے فتنوں

کے بارے میں ہدایت فرمائی تھی جو سنن ابو داود میں ہے کہ:

((سَتَكُونُ فِتْنَةٌ، الْقَاعِدُ فِيهَا خَيْرٌ مِّنَ الْقَائِمِ، وَالْقَائِمُ فِيهَا

خَيْرٌ مِّنَ الْمَاشِيِّ، وَالْمَاشِيُّ فِيهَا خَيْرٌ مِّنَ السَّاعِيِّ))

ترجمہ: بہت سے فتنے ہوں گے، ان میں بیٹھنے والا کھڑے ہونے والے سے بہتر ہو گا، کھڑا ہونے والا چلنے والے سے بہتر ہو گا اور چلنے والا دوڑنے والا سے بہتر ہو گا۔

اور مسلم شریف کی ایک روایت میں ہے:

((النَّاسُ فِيهَا خَيْرٌ مِّنَ الْيَقَاظَانِ وَالْيَقَظَانُ فِيهَا خَيْرٌ مِّنَ الْقَائِمِ))

ترجمہ: جو ان فتنوں میں سورہا ہو گا وہ جانے والے سے بہتر ہو گا اور جو جاگ رہا ہو گا وہ اٹھنے والے سے بہتر ہو گا۔

ہر شخص کو کوشش کرنی چاہئے کہ میرے کسی قول و عمل سے امت کے درمیان افتراق کی خلیج وسیع نہ ہو، نیز اہل حق کو اس بات سے چوکنارہنا چاہئے کہ اہل باطل ان کے درمیان اختلافات کو ہوادے کر اپنا اللہ سیدھا نہ کر سکیں، جب اہل حق آپس ہی میں لڑنے لگتے ہیں تو اہل باطل کے لئے میدان صاف ہو جاتا ہے، اس لئے اہل حق کو اہل باطل کے ہاتھ کا کھلونا نہیں بننا چاہئے، کہ جوش میں اپنوں ہی کو بدنام کرنے لگیں، افسوس ہے کہ مسلمانوں میں سب سے بڑا مرض یہی ہے کہ اپنوں سے بدگمانی رکھیں گے اور حق تعالیٰ کے نام پر اہل حق سے لڑیں گے لیکن اہل باطل کے ساتھ مسامحت اور رواداری بر تی جائے گی، اللہ تعالیٰ اپنا فضل فرمائے۔

چہارم: اکرم و احترام مسلم

ایک مسلمان اللہ تعالیٰ و رسول اللہ ﷺ پر ایمان رکھنے کی وجہ سے اکرام و احترام کا مستحق ہے اور ہماری باہمی رجیشوں سے اس کے احترام کا حکم منسوخ نہیں ہو جاتا، سنن ابو داؤد میں آنحضرت صلی اللہ علیہ وسلم کا ارشاد مروی ہے کہ:

((إِنَّ مِنْ إِجْلَالِ اللَّهِ تَعَالَى إِكْرَامَ ذِي الشَّيْبَةِ الْمُسْلِمِ،

وَحَامِلِ الْقُرْآنِ غَيْرُ الْغَالِيِّ فِيهِ وَالْجَافِيُّ عَنْهُ، وَإِكْرَامَ ذِي

السُّلْطَانِ الْمُقْسِطِ)) [مشکوٰہ ص-۴۲۳]

ترجمہ: تین چیزیں اللہ تعالیٰ کی تقطیم میں داخل ہیں:

۱-سفید ریش مسلمان کی عزت کرنا۔

۲-حامل قرآن کی عزت کرنا جو نہ قرآن میں غلوکرے نہ بے پرواہی کرے۔

۳-اور عادل حاکم کی عزت کرنا۔

بہر حال اختلاف کی بنا پر کسی بھی مسلمان کی ہٹک عزت جائز نہیں اور خاص طور پر علمائے دین کی بے حرمتی کرنا تو بہت ہی بری بات ہے کوئی مغلص عالم دین ایک رائے رکھتا ہو تو اس پر سب و شتم کرنا اس میں اللہ تعالیٰ کی طرف سے انتقام کا نہایت خطرہ ہے، ایسا شخص مخدول (نصرت الہی کا نااہل) اور بے توفیق ہو جاتا ہے اور ایمان کی سلامتی مشکل ہو جاتی ہے۔

پنجم: استخارہ کرنا

دور حاضر میں امت کا شیرازہ جس بڑی طرح سے بکھر گیا ہے، مستقبل

قریب میں اس کی شیرازہ بندی کا کوئی امکان نظر نہیں آتا، جب استفسارے کا راستہ

بند ہو گیا تو اب صرف استخارہ کا راستہ ہی باقی رہ گیا ہے، حدیث شریف میں تو فرمایا تھا:

((مَا خَابَ مَنْ إِسْتَخَارَ وَمَا نَدَمَ مَنْ إِسْتَشَارَ))

ترجمہ: جو استخارہ کرے گا خائب و خاسر (ناکام اور نقصان اٹھانے والا)

نہ ہو گا، اور جو مشورہ کرے گا وہ پشمیان شرمندہ نہ ہو گا۔

عوام کے لئے یہی دستور العمل ہے کہ اگر کوئی ان فتنوں میں غیر جانبدار نہیں رہ سکتا تو مسنون استخارہ کر کے عمل کرے اور امید ہے کہ استخارہ کے بعد اس کا قدم صحیح ہو گا، مسنون استخارہ کا مطلب یہی ہے کہ انسان جب کسی امر میں متحیر اور متردد ہوتا ہے اور کوئی واضح اور صاف پہلو نظر نہیں آتا اس کا علم رہنمائی سے قاصر رہتا اور اس کی طاقت بہتر کام کرنے سے عاجز تھت تعالیٰ کی بارگاہ رحمت والاطاف میں اتجاہ کرتا ہے اور حق تعالیٰ کی بارگاہ سے دعا، تو کل تقویض اور تسلیم و رضا بالقضاء کے راستوں سے کرتا ہے کہ وہ اس کی دشییری اور رہنمائی فرمائے، بہتر صورت پر چلنے کی توفیق عطا فرمائے (آمین)۔

استخارہ کی حقیقت

جن مخلصین و احباب کے خطوط آرہے ہیں ان سب کے لئے یہ لازم عمل پیش کیا جا رہا ہے کہ مسنون استخارہ پر عمل کریں، نامناسب نہ ہو گا کہ یہاں استخارہ مسنونہ کی ترکیب بھی لکھ دی جائے اور دعا بھی لکھ دی جائے، درحقیقت استخارہ مشکلہ نبوت کی ایک روشنی ہے جو امت کو دکھلائی گئی ہے اور امت کے ہر پریشان حال انسان کی قیامت تک کے لئے رہنمائی فرمائی گئی ہے، یہ پیغمبرانہ تربیت ہے جس

کی برکات قیامت تک جاری رہیں گی، حدیث میں آتا ہے کہ حضرت نبی کریم اصحابہ کرام رضوان اللہ تعالیٰ علیہم اجمعین کو اس طرح استخارہ کی تعلیم دیتے تھے جس طرح قرآن کریم کی سورتیں بچوں کو یاد کرائی جاتی ہیں اور تعلیم دی جاتی ہیں، بزرگان دین کے تجربوں میں بہت سی صورتیں استخارہ کی آئی ہیں اور ان کے ذریعے انسان کی رہنمائی بھی ہو جاتی ہے لیکن ہادی امت خاتم الانبیاء رحمۃ للعالمین علم الاولین والآخرین کے سینہ نبوت سے جو چیز نکلی ہواں کی خیر و برکت کا کیا کہنا۔

استخارہ کا مقصد

واضح ہو کہ استخارہ مسنونہ کا مقصد یہ ہے کہ بندے کے ذمے جو کام تھا وہ اس نے کر لیا اور اپنے آپ کو حق تعالیٰ کے علم محیط اور قدرت کاملہ کے حوالہ کر دیا، گویا استخارہ کرنے سے بندہ اپنی ذمہ داری سے سبد و شو ہو گیا، ظاہر ہے کہ اگر کوئی انسان کسی تجربہ کا ر عاقل اور شریف شخص سے مشورہ کرنے جاتا ہے تو وہ شخص صحیح مشورہ ہی دیتا ہے اور اپنی مقدور کے مطابق اس کی اعانت بھی کرتا ہے، گویا استخارہ کیا ہے؟ حق تعالیٰ سے مشورہ لینا ہے اپنی درخواست استخارہ کی شکل میں پیش کر دی، حق تعالیٰ سے بڑھ کر کون رحیم و کریم ہے؟ اس کا کرم بے نظیر ہے، علم کامل ہے اور قدرت بے عدیل ہے، اب جو صورت انسان کے حق میں مفید ہو گی حق تعالیٰ اس کی توفیق دے گا، اس کی رہنمائی فرمائے گا، پھر نہ سوچنے کی ضرورت، نہ خواب میں نظر آنے کی حاجت جو اس کے حق میں خیر ہو گا وہی ہو گا، چاہے اس کے علم میں اس کی بھلائی آئے یا نہ آئے، اطمینان و سکون فی الحال حاصل ہو یا نہ ہو، ہو گا وہی جو خیر ہو گا، یہ ہے استخارہ مسنونہ کا مطلوب اسی لئے تمام امت کے لئے تا قیامت یہ دستور

العمل چھوڑا گیا ہے اور اسی لئے حدیث میں آتا ہے کہ:

((مَنْ سَعَادَةٌ بْنِ اَدَمَ اسْتَخَارَتُهُ مِنَ اللَّهِ وَ مِنْ شَقَاوَتِهِ
تَرْكُ الْاسْتِخَارَةِ))

ترجمہ: انسان کی سعادت و نیک بختی یہ ہے کہ اپنے کاموں میں استخارہ کرے اور بد نصیبی یہ ہے کہ استخارہ کو چھوڑ بیٹھے۔

استخارہ کی دعا

اب استخارہ کی دعا ناظرین کی خدمت میں پیش کی جاتی ہے:

اللَّهُمَّ إِنِّي أَسْتَخِرُكَ بِعِلْمِكَ وَ أَسْتَقْدِرُكَ بِقُدرَتِكَ
وَ أَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَ لَا أَقْدِرُ وَ
تَعْلَمُ وَ لَا أَعْلَمُ وَ أَنْتَ عَلَامُ الْغُيُوبِ، اللَّهُمَّ إِنْ كُنْتَ تَعْلَمُ أَنَّ
هَذَا الْأَمْرَ خَيْرٌ لِي فِي دِينِي وَ مَعَاشِي وَ عَاقِبَةِ أَمْرِي
فَاقْدِرْهُ لِي وَ يَسِّرْهُ لِي ثُمَّ بَارِكْ لِي فِيهِ وَ إِنْ كُنْتَ تَعْلَمُ
أَنَّ هَذَا الْأَمْرُ شَرٌّ لِي فِي دِينِي وَ مَعَاشِي وَ عَاقِبَةِ
أَمْرِي فَاصْرِفْهُ عَنِّي وَ اصْرِفْنِي عَنْهُ وَ قَدْرُ لِي الْخَيْرِ حَيْثُ
كَانَ ثُمَّ أَرْضِنِي بِهِ

ترجمہ: یا اللہ! میں آپ سے خیر چاہتا ہوں بوجہ آپ کے علم کے اور قدرت طلب کرتا ہوں آپ سے بوجہ آپ کی قدرت کے، اور ما نگتا ہوں میں آپ سے آپ کے بڑے فضل میں سے کیونکہ آپ قادر ہیں اور میں عاجز ہوں اور آپ عالم ہیں اور میں جاہل ہوں اور آپ علام الغیوب ہیں۔ یا اللہ! اگر آپ کے علم میں ہو کہ یہ

کام.....بہتر ہے، میرے لئے دین میں اور میری معاش میں اور میرے انجام کار میں تو تجویز کر دیجئے، اور آسان کر دیجئے اس کو میرے لئے پھر برکت دیجئے میرے لئے اس میں اور اگر آپ کے علم میں ہو کہ یہ کام.....براہے میرے لئے میرے دین میں اور میری معاش میں اور میرے انجام کار میں تو ہٹا دیجئے اس کو مجھ سے، اور ہٹا دیجئے مجھ کو اس سے اور نصیب کر دیجئے مجھے بھلائی جہاں کہیں بھی ہو پھر راضی رکھئے مجھ کو اس پر۔

فتنوں کا اصل علاج قرآن کریم

قرآن کریم حق تعالیٰ شانہ کی وہ آخری اور عظیم ترین نعمت ہے جو اس دنیا کو دی گئی ہے، قرآن کریم ہی وہ قانون الہی ہے جو انسانوں کو اعلیٰ ترین سطح پر پہنچانے کا ضامن ہے اور جو قوموں کی سر بلندی اور حکومتوں کی عزت و مجد کا بہترین ذریعہ ہے، دور حاضر کے جتنے بھی فتنے میں ان سب کا واحد علاج قرآنی دستور ہے، اسلامی ممالک میں آج کل جو فتنے رونما ہو رہے ہیں ان کا اصلی سبب قرآن کریم کی تعلیمات سے انحراف و اعراض ہے:

﴿وَلَا تَكُونُوا كَالَّذِينَ نَسُوا اللَّهَ فَإِنَّسَاهُمْ أَنفُسَهُمُ اُولَئِكَ

هُمُ الْفَاسِقُونَ﴾

[سورہ حشر]

ترجمہ: تم نہ ہو جاؤ ان لوگوں کی طرح جنہوں نے اللہ کو بھلا دیا، پھر اللہ نے ان کو اپنی جانوں سے بھلا دیا، یہی لوگ ہیں نافرمان۔

شام ہو یا مصر، انڈو نیشیا ہو یا افریقہ ان سے میں روز رووز کے انقلابات اور بے چینی اور اضطراب کا اصلی سبب یہی ہے، کچھ ظاہری اسباب یہی ہیں جن میں روس و امریکہ کی ریشمہ دو ایساں سرفہرست ہیں لیکن ان سب میں کوئی تراجم و تعارض

نہیں، ظاہر ہین نظاہری اسباب کو دیکھتے ہیں اور حقائق بین نگاہیں باطن تک پہنچ جاتی ہیں، میں سمجھتا ہوں کہ قرآن کریم میں سورہ حشر کے آخری رکوع میں یہ مضمون بالکل واضح کر دیا گیا ہے، سورہ حشر جس میں یہود کی بتاہی و بربادی کی داستان اور ان کا یہ حشر یہ سب کچھ نعمت قرآن کی ناشکری اور اس عظیم نظام قرآنی سے انکار و محود کا نتیجہ تھا، الغرض سورہ حشر کا محور بھی قرآنی دعوت ہے اور یہود کی عبرت انگیز تاریخی داستان پیش کرنے سے مقصد بھی یہی ہے کہ قرآن کریم پر عمل نہ کرنے کا انجام کار آخر کیا ہوتا ہے؟ اس لئے ابتداء سورت میں حق تعالیٰ کی تشییع و تقدیم کا بیان ہے اور انہا میں اللہ تعالیٰ کی صفات کمال و جمال و جلال کا ذکر ہے تاکہ دعویٰ و دلیل دونوں کا ساتھ ہی ساتھ ذکر ہو:

﴿كِتَابٌ أَنزَلْنَاهُ إِلَيْكَ مُبَارَكٌ لِّيَدَبَرُوا أَيَّاتِهِ وَلِيَتَذَكَّرَ﴾

﴿أُولُوا الْأَلْبَاب﴾ [سورہ ص]

ترجمہ: یہ ایک کتاب ہے جو اتاری ہم نے تیری طرف برکت کی، تاکہ لوگ اس میں تدبر کریں اور عقل و اعلیٰ اس سے نصیحت حاصل کریں۔

لفظ و معنی و حروف و نقوش سب ہی با برکت ہیں جن کی تفصیلات احادیث میں ہیں، ”تدبر آیات“، پر عمل کرنا علمی درجہ میں حکیمانہ حقائق پر غور کرنا ہے، ”تذکرہ اولی الالباب“، عملی قانون بنانا ہے اور جب تک اسلامی ممالک کا قانون قرآن کریم رہا سارے عالم پر ان کا جھنڈا الہاتار ہا اور ایک ہزار برس تک ان کا سکھ چلتا رہا، آخر بے علمی و بعملی کے نتائج سامنے آگئے۔

جامع ترمذی اور منند دارمی میں بروایت حارث الاعور سیدنا حضرت علی کرم اللہ وجہہ کی مرفوع حدیث میں ان سب حقائق کا بیان موجود ہے، حدیث کا یہ

جملہ انتہائی قابل غور ہے:

((مَنْ تَرَكَهُ مِنْ جَيَارٍ فَصَمَّهُ اللَّهُ))

ترجمہ: یعنی اگر کوئی طاقتوں حکمران بھی اس قانون الہی کو ترک کرے گا تو اللہ اس کو سریزہ ریزہ کر دے گا۔

بآہمی اختلاف کا فتنہ

صحیح بخاری وغیرہ کی روایات سے معلوم ہوتا ہے کہ جب مندرجہ ذیل آیت کریمہ نازل ہوئی:

﴿فُلْ هُوَ الْقَادِرُ عَلَىٰ أَنْ يَعْلَمَ عَلَيْكُمْ عَذَابًا مِّنْ

فَوْقِكُمْ أَوْ مِنْ تَحْتِ أَرْجُلِكُمْ أَوْ يَلْبِسُكُمْ شِيَعاً وَيُدِيقَ

بَعْضَكُمْ بِأَسَّ بَعْضٍ﴾ [سورہ الانعام]

ترجمہ: تو کہہ اس کو قدرت ہے اس پر کہ بھیجے تم پر عذاب اور پر سے (جیسے پھر برسنا یا طوفانی ہوا اور بارش) یا تمہارے پاؤں کے نیچے سے (جیسے زلزلہ اور سیلا ب وغیرہ) یا بھڑادے تم کو مختلف فرقے کر کے اور چکھا دے ایک کوٹرائی ایک کی۔ [ترجمہ شیخ الحند]

اس آیت میں تین قسم کے عذاب سے ڈرایا گیا ہے:

۱- آسمانی عذاب۔

۲- زمین کا عذاب۔

۳- اور بآہمی اختلاف کا عذاب۔

تو جناب رسول اللہ ﷺ نے پہلی قسم کے عذاب سے نجات کی دعا فرمائی

اور وہ قبول ہوئی، پھر دوسری قسم کے عذاب سے نجات کی دعا کی اور وہ بھی قبول ہوئی، جب تیسرا قسم کے عذاب سے نجات کی دعا فرمائی تو قبول نہیں ہوئی، جس سے معلوم ہوا کہ اس امت کا عذاب آپس کا اختلاف و نزاع ہو گا۔

اس اختلاف کی صورتیں مختلف رہی ہیں، یہ کبھی باہمی خانہ جنگی اور قتل و قتل کی صورت میں ظاہر ہوا، کبھی باہمی نزاع و جدال کی صورت میں نمودار ہوا، کبھی شقاق و افراط کی راستے سے آیا اور کبھی بدظنی و بدگمانی، طعن و تشنیع اور لعنت و ملامت کی صورت میں ابھرا۔

پُرا فتنہ اسلامی تاریخ

اسلامی تاریخ شاہد ہے کہ خلیفہ مظلوم سیدنا عثمان بن عفان رض کی شہادت کے بعد اس امت پر فتنوں کا دروازہ کھل گیا، جنگِ جمل، جنگِ صفیین، واقعہ حڑہ، واقعہ دیر الجماجم، واقعہ کربلا اور سیدنا حسین رض کی شہادت وغیرہ اسی دردناک سلسلہ کی کڑیاں ہیں، بہر حال اس امت میں ابتداء ہی سے فتنوں کا دور شروع ہوا اور احادیث سے معلوم ہوتا ہے کہ اس امت میں فتنوں کا دور کم و بیش بر ابر جاری رہے گا، فرق یہ ہے کہ دور اول میں عہد نبوت کے قرب کی وجہ سے امت کا ایمان قوی تھا، یہی وجہ ہے کہ شدید ترین اختلاف اور جدال و قتل کے باوجود دور اول کے تمام فتنے امت کے ایمان کو متزلزل نہیں کر سکے، بلکہ تمام مسلمانوں کا ایمان اپنی جگہ قائم اور راستح رہا۔

خطرناک ترین فتنہ

سب سے بڑا اور خطرناک فتنہ وہ ہوتا ہے جس سے زوالی ایمان کا خطرہ

پیدا ہو جائے، اگرچہ اپنی ظاہری شکل و صورت کے اعتبار سے وہ معمولی معلوم ہوتا ہو، چنانچہ احادیث سے معلوم ہوتا ہے کہ اس امت کا سب سے بڑا فتنہ دجال عین کا فتنہ ہو گا جو خداوی کا دعویٰ کریگا اور ہر قسم کے دجل و فریب سے لوگوں کے ایمان کو غارت کرے گا، یہ فتنہ اگرچہ قیامت کے بالکل قریب ہو گا، اور قیامت کی علامات کبریٰ میں سے ہو گا تاہم اس کی شدت و اہمیت کی بنی پر ہر بُنیٰ و رسول نے اپنی اپنی امتوں کو اس فتنہ سے ڈرایا اور اس کے ایمان سوز بتاچ ہج و عواقب سے آگاہ کیا، مگر چونکہ اس فتنہ کا ظہور امت محمدیہ کے عہد میں ہونا تھا اور اس فتنہ کبریٰ سے براہ راست اسی امت کا تعلق تھا، اس لئے حضرت رسالت پناہ جناب رسول اللہ ﷺ نے بہت وضاحت و صراحة کے ساتھ اس سے ڈرایا اور اس کی واضح علمتیں بیان فرمائیں تاکہ ہر شخص دجالی فتنہ کو پہچان سکے اور امت گمراہی سے بچے (الغرض زوال ایمان کا فتنہ تو سب سے بڑا فتنہ ہے اللہ تعالیٰ اپنی پناہ میں رکھے) اور اس کا ظہور بھی امت کے بالکل آخری دور میں ہو گا، لیکن اس کے علاوہ ہر دور میں جن فتنوں کا ظہور ہوتا رہا ہے، وہ اعمال و اخلاق، بدعت والخاد اور تشتث (نظریاتی اختلاف) و افتراء کے فتنے ہیں۔

اس دور کے فتنے

ہمارا یہ دور جس سے ہم گذر رہے ہیں گونا گوں فتنوں کی آماجگاہ ہے، ہر طرف سے مختلف قسم کے فتنوں کی یورش ہے ان میں سب سے زیادہ جن فتنوں سے امت کو واسطہ پڑا ہے وہ اخلاقی و عملی فتنے ہیں، عوام زیادہ تر اخلاقی فتنوں میں مبتلا اور بد عملی کے فتنوں کا شکار ہیں، فریضہ نماز میں تسابل، فریضہ صیام سے تغافل،

فریضہ حج و زکوٰۃ میں تکاسل وغیرہ وغیرہ عبادات ہوں یا اخلاق ، معاملات ہو یا معاشرت ہر شعبہ دین میں بعملی کا دور دورہ ہے اور بہت سے فتنے اس بعملی کے نتائج ہیں ۔

ملک میں شراب نوشی ، عریانی و بے حیائی ، فواحش و منکرات ، مردوزن کے مخلوط اجتماعات ، مخلوط تعلیم ، تھیٹر اور سینما ، ریڈیو اور ٹیلی ویژن ، زنا اور بدمعاشی ، بد اخلاقی و بد اطواری ، لوٹ مار ، چوری اور ڈاکہ ، رشوت و خیانت ، جھوٹ اور بہتان طرازی ، غیبت اور چغلی ، حرام خوری کی نتیجی صورتیں ، حرص دنیا کی خاطر اشیاء خوردنی میں ملاوٹ ۔

کہاں تک شمار کیا جائے ؟ بے شمار بائیاں ہیں جو دورِ حاضر میں اس کثرت سے ظاہر ہوئیں کہ پچھلے زمانوں میں اس کا تصور بھی نہیں کیا جاسکتا تھا ، عقل حیران اور انسانی ضمیر انگشت بدنداں ہے کہ یا اللہ ! دنیا کیا سے کیا ہو گئی ؟ اگر آج قرون اولیٰ کے مسلمان زندہ ہو کر آ جائیں اور اس دور کے مدیع اسلام مسلمانوں کے اخلاق و عمل کا یہ نقشہ دیکھیں تو خدا جانے کیا کہیں ؟ اور ہمارے بارے میں کیا رائے قائم کریں ؟

نَوْذَبَ اللَّهُ مِنَ الْفَتْنَ مَا ظَهَرَ مِنْهَا وَمَا بَطَنَ

طبقہ خواص بھی فتنوں سے خالی نہیں

بہر حال یہ فتنے اور یہ امراض تو وہ ہیں جن میں زیادہ عوام بتلا ہیں ، اب ذرا خواص امت پر بھی سرسری لگاہ ڈالنے ، یہ حقیقت ہے کہ علماء کرام اس عالم کا دل و دماغ ہیں اور عوام امت بمنزلہ اعضائے انسانی کے ہیں ، علمائے امت کا

مقام وہی ہے جو انسانی جسم میں قوائے رئیسہ (دل و دماغ جگر اور گردوں) کا ہے، اعضاے رئیسہ اپنا کام ٹھیک کر رہے ہوں تو جسم کسی اندر ورنی مرض کا شکار نہیں ہوتا اور بیرونی آفات و صدمات کے مقابلہ میں پوری قوت مدافعت رکھتا ہے، عام اعضاے انسانی کا نقش، اعضاے رئیسہ کے اختلال کی نشاندہی کرتا ہے اور ظاہر جسم کی خرابی اکثر ویژت جسم کی اندر ورنی قتوں کی خرابی سے ہوتی ہے، اسی طرح عوامِ امت میں خرابی زیادہ تر علماء امت کی خرابی و فساد سے ظہور میں آتی ہے، جب علمائے امت اپنا فرض منصبی ادا کرنا چھوڑ دیتے ہیں تو عوام میں فساد کے در آنے کا راستہ کھل جاتا ہے۔

علماء و مصلحین اور ان کے فتنے

سب سے بڑا صدمہ یہ ہے کہ مصلحین کی جماعتوں میں جو فتنے آج کل رونما ہو رہے ہیں نہایت خطرناک ہیں، تفصیل کا موقع نہیں لیکن فہرست کے درجہ میں چند باتوں کا ذکر ناگزیر ہے:

۱- مصلحت اندیشی کا فتنہ

یہ فتنہ آج کل خوب برگ و بار لار رہا ہے، کوئی دینی یا علمی خدمت کی جائے اس میں پیش نظر دنیاوی مصالح رہتے ہیں، اس فتنے کی بنیاد فناق ہے، یہی وجہ ہے کہ بہت سی دینی و علمی خدمات برکت سے خالی ہیں۔

۲- ہر دلعزیزی کا فتنہ

جو بات کہی جاتی ہے اس میں یہ خیال رہتا ہے کہ کوئی بھی ناراض نہ ہو، سب خوش رہیں، اس فتنے کی اساس حبّ جاہ ہے۔

۳- اپنی رائے پر جمود و اصرار

اپنی بات کو صحیح و صواب اور قطعی و یقینی سمجھنا، دوسروں کی بات کو درخور

اعتناء اور لائق التفات نہ سمجھنا، بس یہ یقین کرنا کہ میرا موقف سو فیصد حق اور درست ہے، اور دوسرے کی رائے سو فیصد غلط اور باطل، یہ اعجاب بالرائے کا فتنہ ہے اور آج کل سیاسی جماعتیں اس مرض کا شکار ہیں، کوئی جماعت دوسرے کی بات سننا گورا نہیں کرتی، حق دیتی ہے کہ مخالف کی رائے کسی درجہ میں صحیح ہو یا یہ کہ شاید وہ بھی بکی چاہتے ہوں جو ہم چاہتے ہیں صرف تعبیر اور عنوان کا فرق یا ”اللَّٰهُمَّ فَاللَّٰهُمَّ“ کی تعریف کا اختلاف ہو۔

۴- سو عِظَنَ کا فتنہ

ہر شخص یا ہر جماعت کا خیال یہ ہے کہ ہماری جماعت کا ہر ہر فرد مخلص ہے اور ان کی نیت بخیر ہے، اور باقی تمام جماعتیں جو ہماری جماعت سے اتفاق نہیں رکھتیں وہ سب خود غرض ہیں، ان کی نیت صحیح نہیں بلکہ اغراض پرمنی ہیں اس کا منشأ بھی عجب و کبر ہے۔

۵- سو عِنْہُمْ کا فتنہ

کوئی شخص کسی مخالف کی بات جب سن لیتا ہے تو فوراً سے اپنا مخالف سمجھ کر اس سے نہ صرف نفرت کا اظہار کرتا ہے بلکہ مکروہ انداز میں اس کی تردید فرض کر جاتی ہے، مخالف کی ایک ایسی بات میں جس کے کئی احتمال اور مختلف توجیہات ہو سکتی ہیں وہی توجیہ اختیار کریں گے جس میں اس کی تحقیر و تذلیل ہو کیا درج ذیل آیت اور حدیث مبارکہ کی نصوص مرفوع العمل ہو چکی ہیں؟:

﴿إِنَّ بَعْضَ الظَّنِ إِثْمٌ﴾

ترجمہ: اور یقیناً بعض گمان گناہ ہیں۔

اور اسی طرح حدیث مبارکہ:

((إِيَّاكُمْ وَالظَّنْ فَإِنَّ الظَّنَّ أَكْذَبُ الْحَدِيثِ))

ترجمہ: بدگمانی سے بچا کرو کیونکہ بدگمانی سب سے جھوٹی بات ہے اور بڑے بڑے جھوٹ اسی سے پیدا ہوتے ہیں۔

۶- بہتان طرازی کا فتنہ

مخالفین کی تذلیل و تحریر کرنا بلا سند ان کی طرف گھنائی باتیں منسوب کرنا، اگر کسی مخالف کی بات ذرا بھی کسی نے نقل کر دی بلا تحقیق اس پر یقین کر لینا اور مزے لیکر مخالف و مجالس کی زینت بنانا، بالفرض اگر خود بہتان طرازی نہ بھی کریں دوسروں کی سنسنائی باتوں کو بلا تحقیق صحیح سمجھنا، کیا یہ اس نص قرآنی کے خلاف نہیں؟:

﴿إِنْ جَاءَكُمْ فَاسِقٌ بِنَبَأٍ فَتَبَيَّنُوا﴾

ترجمہ: اگر آئے تمہارے پاس کوئی گناہ گار خبر لے کر تو تحقیق کرلو۔

۷- جذبہ انتقام کا فتنہ

کسی شخص کو کسی شخص سے عداوت و نفرت یا بدگمانی ہو تو وہ مجبوراً خاموش رہتا ہے لیکن جب ذرا اقتدار مل جاتا ہے طاقت آجائی ہے تو پھر خاموشی کا سوال پیدا نہیں ہوتا، گویا یہ خاموشی معافی اور درگذر کی وجہ سے نہیں تھی بلکہ یہ چارگی و ناتوانی اور کمزوری کی وجہ سے تھی جب طاقت آگئی تو انتقام لینا شروع کیا، رحم و کرم اور عفو درگذر سب ختم۔

۸- حب شہرت کا فتنہ

کوئی دینی یا علمی یا سیاسی کام کیا جائے، آرزو یہی ہوتی ہے کہ زیادہ سے

زیادہ داد ملے اور تحسین و آفرین کے نعرے بلند ہوں ، درحقیقت اخلاص کی کمی یا فقدان سے اور خود نمائی و ریا کاری کی خواہش سے یہ جذبہ پیدا ہوتا ہے، صحیح کام کرنے والوں میں یہ مرض پیدا ہو گیا اور درحقیقت یہ شرک خفی ہے حق تعالیٰ کے دربار میں کسی دینی یا علمی خدمت کا وزن اخلاص سے ہی بڑھتا ہے، اور یہی تمام اعمال میں قبول عند اللہ کا معیار ہے، اخبارات، جلسے، جلوس، اور (علماء کے پیروں ملکوں کے) دورے زیادہ تر اسی سلسلہ کی کثریاں ہیں۔

۹- خطابت یا تقریر کا فتنہ

یہ فتنہ عام ہوتا جا رہا ہے کہ لن تر ایسا انتہا درجہ میں ہوں، عملی کام صفر کے درجہ میں ہوں قوائی کا شوق دامن گیر ہے، عمل و کردار سے زیادہ واسطہ نہیں ﴿يَا أَيُّهَا الَّذِينَ امْنَوْا لَمْ تَقُولُوا مَا لَا تَفْعَلُونَ كَبُرُّ مَقْتَنًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ [سورہ صاف]

ترجمہ: اے ایمان والوں! کیوں کہتے ہو منہ سے جو نہیں کرتے؟ بڑی بیزاری کی بات ہے اللہ کے ہاں کہ کہو وہ چیز جو نہ کرو۔

خطیب اس انداز سے تقریر کرتا ہے گویا تمام جہاں کا درداس کے دل میں ہے، لیکن جب عملی زندگی سے نسبت کی جائے تو درجہ صفر ہوتا ہے۔

۱۰- دعا یتی پروپیگنڈہ کا فتنہ

جو جماعتیں وجود میں آئی ہیں خصوصاً سیاسی جماعتیں ان میں غلط پروپیگنڈہ اور واقعات کے خلاف جوڑ توڑ کی وبا اتنی پھیل گئی ہے جس میں نہ دین ہے اور نہ اخلاق، نہ عقل ہے نہ انصاف، محض یورپ کی دین باختہ تہذیب کی نقاٹی ہے،

اخبارات، اشتہارات، ریڈیو، ٹیلی ویژن تمام اس کے مظاہر ہیں۔

۱۱- تنظیم سازی کا فتنہ

چند اشخاص کسی بات پر متفق ہو گئے یا کسی جماعت سے ذرا اختلاف رائے ہو گیا، ایک نئی جماعت کی تشکیل ہو گئی طویل و عریض اغراض و مقاصد بتائے جاتے ہیں، پروپیگنڈہ کے لئے فوراً اخبار کا لاجاتا ہے، بیانات چھپتے ہیں کہ اسلام اور ملک بس ہماری جماعت کے دم قدم سے باقی رہ سکتا ہے۔

نہایت دل کش عنوانات اور جاذب نظر الفاظ و کلمات سے قراردادیں اور تجویزیں چھپے گئی ہیں، امت میں تفرق و انتشار اور گروہ بندی کی آفت اسی راستے سے آئی ہے۔

۱۲- عصیت جاہلیت کا فتنہ

اپنی پارٹی کی ہر بات خواہ وہ کیسی ہی غلط ہو، اس کی حمایت و تائید کی جاتی ہے، اور مخالف کی ہر بات پر تقدیر کرنا سب سے اہم فرض سمجھا جاتا ہے، مدعی اسلام جماعتوں کے اخبار و رسائل تصویریں، کارٹون سینما کے اشتہار، سود اور قمار کے اشتہار اور گندے مضمایں شائع کرتے ہیں، مگر چونکہ اپنی جماعت کے حامی ہیں اس لئے جاہلی تعصب کی بنابر ان سب کو بنظراً تحسان دیکھا جاتا ہے، الغرض جو اپنا حامی ہو وہ تمام بدکرداریوں کے باوجود پاک مسلمان ہے اور جو اپنا مخالف ہو اس کی نماز روزہ کا بھی مذاق اڑایا جاتا ہے۔

۱۳- حب مال کا فتنہ

حدیث میں تو آیا ہے کہ:

”حُبُّ الدُّنْيَا رَأْسُ كُلِّ خَطِيئَةٍ“

یعنی دنیا کی محبت تمام گناہوں کی جڑ ہے، حقیقت میں تمام فتنوں کا قدر مشترک حب جاہ یا حب مال ہے، بہت سے حضرات ”رَبَّنَا آتَنَا فِي الدُّنْيَا حَسَنَةً“، کو دنیا کی جنت تو اور محبت کے لئے دلیل بناتے ہیں حالانکہ بات واضح ہے کہ ایک ہے دنیا سے تعلق اور ضروریات کا حصول اس سے انکار نہیں نیز ایک ہے طبعی محبت جو مال اور آسانش سے ہوتی ہے اس سے بھی انکار نہیں، مقصد تو یہ ہے کہ حب دنیا یا حب مال کا اتنا غالبہ نہ ہو کہ شریعت محمدیہ اور دین اسلام کے تمام تقاضے ختم یا مغلوب ہو جائیں، اقتصاد و اعدالت کی ضرورت ہے عوام سے شکایت کیا کی جائے؟ آج کل عوام سے یہ فتنہ گذر کر خواص کے قلوب میں بھی آرہا ہے الاما شاء اللہ، اس فتنے کی تفصیلات کے لئے ایک طویل مقالے کی ضرورت ہے، حق تعالیٰ تو فیق عطا فرمائے، ہم ان مختصر اشاروں کو حضرت رسول اللہ ﷺ کی محبت کی ایک دعا پر ختم کرتے ہیں۔

اللَّهُمَّ ارْزُقْنِي حُبَكَ وَحُبَّ مَنْ يُحِبُّكَ وَحُبَّ عَمَلٍ يُقْرِبُنِي
إِلَيْكَ ، اللَّهُمَّ مَا رَزَقْنِي مَمَّا أُحِبُّ فَاجْعَلْهُ قُوَّةً فِيمَا
تُحِبُّ وَمَا زَوَّيْتَ عَنِّي مِمَّا أُحِبُّ فَاجْعَلْهُ فَرَاغًا لِّي فِيمَا
تُحِبُّ ، اللَّهُمَّ اجْعَلْ حُبَكَ أَحَبَّ الْأَشْيَاءِ إِلَيَّ مِنْ نَفْسِي
وَأَهْلِي وَمِنَ الْمَاءِ الْبَارِدِ .

علماء و مصلحین کے فرائض

اس جماعت کا پہلا فرض یہ ہے کہ خود صحیح ہوں اور ایمان و تقویٰ اور اخلاق عمل صالح سے آراستہ ہوں، اور دوسرا فرض یہ ہے کہ امر بالمعروف اور نبی عن المنکر

کے منصب پر فائز ہوں اور صراطِ مستقیم کی طرف امت کی راہنمائی کریں اور کسی قسم کا نقص (اعتقادی، اخلاقی یا عملی) امت میں واقع ہو تو اس کے لئے بے چین ہو جائیں اور اس کی اصلاح کے لئے صحیح تدابیر کریں، اگر خود انہی میں نقص آجائے تو امت کے عوام کا خراب ہونا لازمی ہے، اسی طرح اگر وہ اپنے مقام و منصب کو چھوڑ بیٹھیں، دعوت و تبلیغ اور اصلاح و تزکیہ کی خدمت سے دست کش ہو جائیں اور اصلاح امت کی فکر کو بالائے طاق رکھ دیں تو اس کے نتیجہ میں پوری امت فساد اور بعد عملی کی لپیٹ میں آ جاتی ہے۔

بہر کیف امت کے لئے سب سے بڑا فتنہ یہ ہوتا ہے کہ مصلحین امت اپنے فریضہ منصبی سے غافل ہو جائیں اور جب رفتہ رفتہ یہ مرض یہاں تک بڑھ جاتا ہے کہ علماء امت خود اپنی اصلاح سے بھی غافل اور مختلف امراض اور فتنوں میں مبتلا ہو جاتے ہیں تو اس کے نتیجہ میں امت پر ایک وقت ایسا بھی آتا ہے کہ امت امراض کے انہمی خطرناک درجہ تک پہنچ جاتی ہے اور اس وقت کوئی موقع نہیں رہتی کہ دعوت و تبلیغ اور اصلاح کی کوشش مشر ہو سکے، نبی کریم صلی اللہ علیہ وسلم کے مبارک کلمات میں اسی کا نقشہ یوں پیش کیا گیا ہے:

((إِذَا رَأَيْتَ هَوَىٰ مُتَّبِعًا وَ شُحًّا مُطَاعًا وَ دُنْيَا مُؤْنَةً

وَ أَعْجَابَ كُلٌّ ذِي رَأْيٍ بِرَأْيِهِ)) [سنن ابنی داود]

ترجمہ: جب تم دیکھو کہ نفسانی خواہشات کی ایتام ہو رہی ہے، طبیعت کی حرص قابل اطاعت بن گئی ہے ہر کام میں دنیا کی مصلحت بینی کا خیال رکھا جاتا ہے اور ہر شخص کو اپنی رائے پر نماز ہے اور اپنی رائے کے خلاف ہر بات کو چیخ سمجھتا ہے۔ جب نوبت یہاں تک پہنچ جاتی ہے تو پھر اپنی فکر کرنی چاہیئے، دنیا کی

اصلاح کی فکر ختم کردینی چاہیئے یا یہ کہ تبلیغی فریضہ ساقط ہو جاتا ہے، یہ دوسری بات ہے کہ انتہائی اولوالعزمی سے کام لیا جائے اور اس وقت بھی میدان میں آ کر اس خدمت کو انجام دیا جائے، بہرحال جب حالات اتنے مایوس کن نہ ہوں تو قدم کو جادہ دعوت و اصلاح سے نہیں ہٹنا چاہیئے۔

گروہ بندی اور افتراق سے پرہیز

جس طرح عوام اور قوم کے دوسرے طقوں میں انتشار و افتراق اور تختب (گروہ بندی) کا فرماء ہے اسی طرح علماء کرام کے طبوں اور دینی اداروں میں بھی تشتت و افتراق موجود ہے نہ صرف مختلف مکتب فکر کے علماء میں بلکہ ایک ہی مکتب فکر کے بزرگوں میں بھی یہی صورت حال کا فرماء ہے کہیں جمیعت علماء اسلام ہے تو کہیں جمیعت علماء پاکستان اور کہیں مجلس احرار اسلام موجود ہے تو کہیں جمیعت اہل حدیث کہیں تنظیم اہل سنت ہے تو کہیں ادارہ ختم نبوت دین کے لئے یہ انتشار و افتراق سانحہ عظیم ہے، کاش! یہ سب ادارے یا کم از کم ایک ایک مکتب خیال کے ادارے ایک مرکز پر جمع اور متحد و متفق ہو جائیں اور پھر باہمی تعاون و مشاورت اور متحده نظام کے تحت تقسیم کار کے اصول پر جو جماعت جس مقصد کے لئے زیادہ اہل اور موزوں ہو وہ کام اس کے سپرد کیا جائے، آپس میں کل ارتباط و اتحاد و تعاون و تناصر اور ہم آہنگی و یگانگت موجود ہو اور سب ایک نظام میں مسلک ہوں۔

حب دنیا کا فتنہ

عصر حاضر کا سب سے بڑا فتنہ دنیا کی محبت ہے دنیا سے میری مراد عام ہے دولت و ثروت ہو، جاہ و منزلت ہوشہوات ولذائذ ہوں، راحت و آسائش ہو، بود و باش ہو، غرض معاشرت و معيشت کا کوئی بھی شعبہ ہو، غیر شعوری طور پر اس کی رغبت ہوتی ہے، اس کے لئے محنت کی جاتی ہے، ان چیزوں کو قرآن و حدیث میں "متاع دنیا" کہا گیا ہے اور جب دنیا کی محبت کا غلبہ ہوتا ہے تو اس کے حصول کے لئے عام ذرائع اختیار کئے جاتے ہیں حلال ہوں یا حرام ہوں اور جب یہ حالت ترقی کر جاتی ہے تو پھر اس کے حصول کے لئے کوئی چیز مانع نہیں ہوتی، بے حیائی، بے رحمی نا انصافی سب آجاتی ہیں اور رفتہ رفتہ طبیعت مسخ ہو جاتی ہے اور حقائق معکوس ہو جاتے ہیں، صحیح کو غلط سمجھنے لگتا ہے اور غلط کو صحیح، حق کو باطل اور باطل کو حق، حق تعالیٰ کا ارشاد صادق آ جاتا ہے:

﴿فَإِنَّهَا لَا تَعْمَلُ الْأَبْصَارُ وَلِكُنْ تَعْمَلُ الْقُلُوبُ الَّتِي

فِي الصُّدُورِ﴾ [سورة حج]

یعنی سر کی آنکھیں اندر ہی نہیں ہوتیں، دل کی آنکھیں اندر ہو جاتی ہیں،

اس لئے حدیث نبوی میں یہ ارشاد ہے کہ:

((الْحُبُّ الدُّنْيَا رَأْسُ كُلِّ خَطِيئَةٍ))

یعنی دنیا کی محبت ہرگناہ کی جڑ ہے، ہر حال حب دنیا کا فتنہ اتنا عالمگیر ہو گیا ہے کہ ہر شخص پر کچھ نہ کچھ اثر اس کا پڑتا ہے الاما شاء اللہ، پھر نفس کی ان خواہشات کو شیطان لعین ہوادیتا ہے، اس کی اہمیت و مقولیت طبیعت میں راست کرتا ہے۔

حب دنیا کے اسباب

﴿وَزَيَّنَ لَهُمُ الشَّيْطَانُ أَعْمَالَهُمْ﴾

یعنی شیطان ان کے کاموں کو ان کے لئے خوبصورت و آرائستہ کرتا ہے، جب نفس و شیطان کا پورا استیلاء ہو جاتا ہے تو انسان اچھا خاصا حیوان بن جاتا ہے، اس کے لئے شراب نوشی، بدکاری، بے حیائی، عریانی و غاشی سب میں انتہائی جاذبیت پیدا ہو جاتی ہے، انا اللہ! اللہ تعالیٰ رحم فرمائے اس صورت حال میں اگر بقدمتی سے انسان خدا فراموش ماحول میں پہنچ جاتا ہے جہاں کی دنیا یہی ہو، جہاں قدم قدم پر یہ روح فرسا مناظر ہوں، دل و دماغ پر نفس و شیطان کا سحر اثر کر گیا ہو، ہر وقت متاع دنیا کی ہوس سوار ہوتا تو معاملہ مایوس کن مرحلہ میں داخل ہو جاتا ہے یا انسان کسی ایسی مملکت میں سکونت پذیر ہو کہ حکومت کی خواہش یہی ہو کہ خدا تعالیٰ کی تمام خلوقات خدا فراموش زندگی اختیار کرے، ہر بے حیائی کی حوصلہ افزائی ہو، تھیٹر، سینما، لیڈی اور فواحش مناظر ہوں، تعلیم ہو تو مخلوط ہو، اجتماعات ہوں تو مشترک ہوں، اس دردناک صورتحال میں کیا کوئی خیر کی توقع باقی رہ سکتی ہے؟ یہ تو عملی فتنوں کی حالت ہے اگر اس پر مستزاد علمی فتنے بھی شامل ہوں مثلاً

سیرت ہو تو فرانسیڈ کی، تاریخ ہو تو ہیگل و مارکس اور لیندن کی، نہ ذکر و عبادت کی فکر ہو نہ تقویٰ کا خیال ہو۔ ﴿ ظُلْمٌتْ بَعْضُهَا فَوْقَ بَعْضٍ ﴾ اوپر نیچے اندھیرا ہی اندھیر ہو تو خبر کی کیا امید؟ آج کل اکثر اسلامی ممالک کی یہی صورت حال ہے مال و دولت کی فراوانی نہیں بلکہ سیلا ب ہے، مال و دولت کی فراوانی کے جواز ہیں یعنی عیش پرستی، اسراف و تبذیر، کڑ و فر، نخوت و غرور کا وہ عالم کہ الامان والحفظ! افسوس کہ فقر و تنگی میں ان کا ایمان حفظ رہا اور انسانی اخلاق و ملکات قائم رہے لیکن اس پر آشوب صورت نے توان کی کا یا پلٹ دی، نہ معلوم یہ سیلا ب کہاں رکے گا اور کیسے رکے گا؟

اسبابِ عذاب

آج بیروت کا خوبصورت شہر اور لبنان کے علاقے کیوں جہنم کدھ بنے ہوئے ہیں؟ عبرت کا مقام ہے عیاشی و بدمعاشی بے حیائی و عریانی وغیرہ فواحش و منکرات کے قبیل کی کون سی چیز ہے جس کا وجود وہاں نہ ہو؟ آخر نام اسلام کا ہوا اور تمام کام کفر کے ہوں یہ نفاق حق تعالیٰ کے بیہاں برداشت نہیں، مانا کہ اس عذاب کے کچھ ظاہری اسباب بھی ہیں لیکن تکوینی اسباب اور ظاہری اسباب میں تعارض نہیں، ظاہری اسباب کچھ بھی ہوں لیکن باطنی اسباب کچھ اور ہوتے ہیں، ہم بینات کے ”بصار و عبر“ کے صفحات میں بارہا یہ عبرت انگیز تلخی آمیز حقائق واشگاف بیان کر چکے ہیں ”ولکن لا حیات لمن تنادی“ (تم جس کو پکار رہے ہو وہ موت کی نیند سوچ کا ہے) کون سنتا ہے؟ نقراخانے میں طویل کی آواز سے زیادہ اس کی حیثیت نہیں، نہ معلوم کہ دنیا کو یہ جنون کیوں سوار ہے ہوش کیوں نہیں آتا؟ حیات طیبہ پا کیزہ زندگی کی برکات کا کیوں احساس نہیں ہے؟۔

حب دنیا کے نتائج

دنیا کی اس خدا فراموش زندگی کا پہلا نتیجہ اضطراب قلب ہے، چنانچہ آج دنیا سے سکون مفقود ہے، دنیا کی نعمتوں میں سب سے زیادہ قابل اہمیت نعمت سکون قلب ہے اگر یہ حاصل ہے تو سب کچھ ہے، ورنہ تمام باغ و بہار ہیچ ہے، اگر غور کیا جائے تو انسان اس یقین تک پہنچ سکتا ہے کہ پاکیزہ زندگی کے ذریعہ دنیا بھی جنت ہے اور خدا فراموش زندگی میں دنیا جہنم ہے ﴿لَا إِنَّ جَهَنَّمَ مُحِيطٌ بِالْكَافِرِينَ﴾ کی ایک توجیہ یہ بھی ہے بلاشبہ اگر دنیا کو آخرت کی نعمتوں کا ذریعہ بنایا جائے تو دنیا دنیا نہیں ہوگی بلکہ یہی دنیا آخرت بن جائے گی اور ہر لمحہ اجر و ثواب نصیب ہو گا اور اسی لئے حدیث میں یہ بھی آیا ہے کہ ﴿لَا تَسْبُوا الدُّنْيَا﴾ یعنی دنیا کو برامت کہو، اس کی مراد مبہی ہے کہ دنیا آخرت کا مزرعہ اور کھیت ہے، اگر یہ دنیا نہ ہو تو آخرت کی نعمتیں کیوں کر حاصل ہوں گی؟ دنیا ہی کے ذریعہ آخرت کی تمام نعمتیں حاصل ہو سکتی ہیں ہاں! اگر دنیا کا مقصد صرف دنیا کی نعمتیں ہیں تو پھر دنیا لعنت ہی لعنت اور غضب ہی غضب کی مستحق ہے اور اسی لئے حدیث شریف میں آیا ہے جو جامع ترمذی ابو داود وغیرہ میں ہے کہ:

((الدُّنْيَا مَلْعُونَةٌ، مَلْعُونٌ مَا فِيهَا إِلَّا ذِكْرُ اللَّهِ أَوْ مَا وَالَّهُ
أَوْ عَالَمُ أَوْ مُتَعَلِّمٌ))

ترجمہ: دنیا اور جو کچھ اشیاء دنیا میں ہے تمام لعنت کے مستحق ہیں بجز چار چیزوں کے:

۱- حق تعالیٰ کی یاد، اور یادِ الٰہی کے حکم میں ہر پاکیزہ زندگی ہے۔

۲- اور جو چیز دنیا کی اللہ تعالیٰ کو پسند ہو، یعنی عمل صالح، عبادات اور مکار مِ اخلاق وغیرہ۔

۳- علم اور علمی زندگی۔

۴- علم دین حاصل کرنے کی زندگی۔

یہ چار چیزیں گویا آخرت کی نعمتیں ہیں اگرچہ دنیا میں ہیں ان چار چیزوں کو اگر نکال دیا جائے تو دنیا ملعون ہے قابل لعنت ہے اس میں کوئی خوبی نہیں۔

”دنیا آخرت کی بھیتی“

میں یہ نہیں کہتا کہ یکسر دنیا کو چھوڑ کر رہبہانیت اختیار کی جائے، نہیں! ہرگز نہیں! تجارت، زراعت، کسب حلال، حصول نفقة اور صحیح معاشرہ کے تمام وسائل یہ سب کچھ عین دین ہے، ان چیزوں کا مقصد اگر صحیح ہے تو یہ سب چیزیں دنیا نہیں بلکہ آخرت کی ہیں اور باعث اجر و ثواب ہیں، شریعت ان چیزوں پر پابندی نہیں لگانا چاہتی ہے بلکہ ان کا رخص صحیح کرنا چاہتی ہے، مقصد کی اصلاح کرنا چاہتی ہے، اس طرح تمام دنیا آخرت کی زندگی بن سکتی ہے، اگر تمام زندگی عبادت میں گزار دے اور تمام اوقات درس و تدریس میں یا وعظ و تبلیغ میں گزارے لیکن مقصد جاہ و منزالت ہو یا حصول مال و دولت ہو تو یہ ساری چیزیں دنیا بن جاتی ہیں، الغرض ایک گناہ ہی ایسی چیز ہے کہ حسن نیت سے طاعت نہیں بن سکتی ہے، باقی تمام دنیا کی جائز و حلال چیزیں حسن نیت سے آخرت کے حکم میں داخل ہو سکتی ہیں، صالحین امت کے لئے دنیا جنت ہے، فاسقین کے لئے یہ دنیا بھی جہنم ہے، میرا مقصد کوئی وعظ نہیں بلکہ مقصد یہ ہے کہ جس کو حق تعالیٰ نے ذرا بھی عقل دی ہو اور وہ ذرا بھی عقل سلیم کے تقاضے کو

پورا کرے تو دنیا کی حقیقت اس پر واضح ہو جائے گی، حق تعالیٰ نے قرآن کریم میں عجیب و غریب اسلوب سے دنیا کی اس حقیقت کو مختلف مقامات میں بیان فرمایا کہ ارباب عقول پر اپنی جھت پوری کر دی ہے۔

سبب اضطراب اور اس کا علاج

آج کل جو کچھ اضطراب اور پریشانی کا نقشہ دنیا میں نظر آ رہا ہے یہ سب کچھ حب دنیا کے شمات ہیں، کاش! مسلمان قرآن کریم کا ہی ترجمہ سمجھتے اور تدبر سے تلاوت کرتے تو یہ واشگاف حقائق الہیہ ان کے سامنے آتے، لیکن آج مسلمانوں کو اخبار بینی، ریڈ یو اور ٹی وی سے فرصت کھاں ملتی ہے؟ بہت کچھ تیرما را تو ریڈ یو پر اسلامی زندگی کا کچھ مضمون خاص سانچے میں ڈھلا ہوا سن لیا اور سمجھ لیا کہ بس بہت کچھ درس حاصل ہو گیا، کاش! مسلمانوں کا تعلق براہ راست اللہ تعالیٰ کے اس پیغام سے ہوتا اور سمجھ کر بغور تلاوت نصیب ہوتی تو مسلمانوں کا نقشہ ہی کچھ اور ہوتا، قرآن کریم عظیم ترین نعمت ہے یہ ذکر اللہ ہے جس کے ذریعہ ایمان میں نورانیت پیدا ہوتی ہے اور جس سے قلب دروح کو غذا ملتی ہے، دماغ کی تربیت ہوتی ہے، زندگی کی اصلاح ہوتی ہے۔ ”ہم خرما و ہم ثواب“ والی صورت ہے لیکن مرض موجود ہوا اور مرض کا علاج نہ ہو بلکہ مرض ہی کو صحیح لیا جائے تو شفاء کیوں کر ہوگی؟ بد پر ہیز مریض کا انجام بجز ہلاکت اور کیا ہو سکتا ہے؟ زہر کو تریاق سمجھ کر استعمال کرنے کا جو نتیجہ ہے وہ ظاہر ہے، حق تعالیٰ مسلمانوں کو صحیح فہم عطا فرمائے اور حق بات سننے کی توفیق نصیب فرمائے اور اس پر عمل کی مزید توفیق ہو، اور ان منحصر اشارات سے فائدہ اٹھانے کی توفیق ہو، آمین۔

مادّیت کا فتنہ

آج کل دنیا طرح طرح کے فتنوں کی آماجگاہ بنی ہوئی ہے، ان سب فتنوں میں ایک بنیادی اور بڑا فتنہ ”پیٹ“ کا ہے، شکم پروری و تن آسانی زندگی کا اہم ترین مقصد بن کر رہ گیا ہے، ہر شخص کا شوق یہ ہے کہ تمہارے تراں کی لذتِ کام و دہن کا ذریعہ بنے اور یہ فتنہ اتنا عالمگیر ہے کہ بہت کم افراد اس سے نج سکے ہیں، تاجر ہو یا ملازم، اسکول کا ٹیچر ہو یا کانٹ کا پروفیسر، دینی درس گاہ کا مدرس ہو یا مسجد کا امام اس آفت میں سمجھی مبتلا نظر آتے ہیں، ہاں! فرقِ مراتب ضرور ہے زہد و قناعت، ورع و تقویٰ اور اخلاص و ایثار جیسے اخلاق و فضائل اور مکات کا نام و نشان نہیں ملتا۔

فتنہ مادّیت کا نتیجہ و اسباب

اسی کا نتیجہ ہے کہ آج کا پورا عالم ساز و سامان کی فراوانی کے باوجود حرص و آس، طمع و لالج اور زرطبلی و شکم پروری کی بھٹی میں جل رہا ہے اور کرب و اضطراب، بے چینی و بے اطمینانی اور حرمت و پریشانی کا دھواں ہر چہار سمت پھیلا ہوا ہے۔ دراصل اس فتنہ جہاں سوز کا بنیادی سبب یہی ہے جس کی نشاندہی رحمت للعالیمین ﷺ نے فرمائی، آخرت کا یقین بے حد کمزور اور آخرت کی نعمتوں اور

راحتوں کا تصور قریباً ختم ہو چکا ہے، مادی نعمتوں اور ان کا تصور اس قدر غالب ہے کہ روحانی قدریں مضخل ہو چکی ہیں، یہی وجہ ہے آج انسانوں کی چھوٹائی بڑائی، عزت و ذلت اور بلندی و پستی کی پیاسش ﴿إِنَّ أَكْرَمَكُمْ عِنْدَ اللَّهِ أَتَقَاءُكُمْ﴾ کے پیانے سے نہیں ہوتی بلکہ پیٹ اور جیب کے پیانے سے ہوتی ہے، مادیت کے اس سیالب میں پہلے ایمان و یقین رخصت ہوا، پھر انسانی اخلاق ملیا میٹ ہوئے، پھر اسوہ نبوت سے وابستگی کمزور ہو کر اعمال صالحہ کی فضا ختم ہوئی، پھر معاشرت و معاملات کی گاڑی لائیں سے اتری، پھر سیاست و تمدن تباہ ہوا اور اب مادیت کا یہ طوفان انسانیت کو بیہمیت کے گڑھے میں دھکیل رہا ہے، افراتفری اور بے اصولی، آوارگی و بے راہ روی اور بے رحمی و شقاوتوں کا وہ دور دورہ ہے کہ الامان والحفظ!۔

فتنه مادیت کا علاج

الغرض اس پیٹ کے فتنے نے ساری دنیا کی کایا پلٹ کر ڈالی، دنیا بھر کے عقلاء پیٹ کی فتنہ سامانی کے سامنے بے بس نظر آتے ہیں وہ اس فتنے کے ہولناک نتائج کا مدارک بھی کرنا چاہتے ہیں مگر صد حیف کہ علاج کے لئے ٹھیک وہی چیز تجویز کی جاتی ہے جو خود سبب مرض ہے، درحقیقت انبیاء علیہم السلام ہی انسانیت کے بیاض (نفس شناس) ہیں اور انہی کا تجویز کردہ علاج اس مریض کے لئے کارگر ہوتا ہے۔ حضرت محمد رسول اللہ ﷺ نے اس ہولناک مرض کی صحیح تشخیص بہت پہلے

فرمادی تھی، چنانچہ ارشاد فرمایا:

((وَاللَّهِ لَا إِلَهَ إِلَّا هُنَّا خُشُّنِي عَلَيْكُمْ وَ لِكُنْ أَخْشُنِي عَلَيْكُمْ أَنْ تَبُسطَ

عَلَيْكُمُ الدُّنْيَا كَمَا بُسْطَتْ عَلَى مَنْ كَانَ قَبْلَكُمْ فَتَنَافَسُوهَا كَمَا

تَنَافَسُوهَا فَتُهْلِكُمْ كَمَا أَهْلَكْتُهُمْ)) [بخاری و مسلم]

ترجمہ: بخدا! مجھے تم پر فقر کا اندیشہ قطعاً نہیں، بلکہ اندیشہ یہ ہے کہ تم پر دنیا پھیلائی جائے، جیسا کہ تم سے پہلوں پر پھیلائی گئی پھر تم پہلوں کی طرح ایک دوسرے سے آگے بڑھ کر اسے حاصل کرنے کی کوشش کرو، پھر اس نے جیسے ان کو بر باد کیا تھیں بھی بر باد کر ڈالے۔

لیجئے! یہ تھا وہ نقطہ آغاز جس سے انسانیت کا گاڑ شروع ہوا یعنی دنیا کو نیس اور قیمتی چیز سمجھنا اور ایک دوسرے سے بڑھ چڑھ کر اس پر جھپٹنا، پھر آپ نے تشخیص پر ہی اکتفا نہیں کیا بلکہ اس کے لئے ایک جامِ نجح شفا بھی تجویز فرمایا جس کا ایک جزا اعتقادی ہے اور دوسرا عملی۔

اعتقادی علاج

اعتقادی جزو یہ کہ اس حقیقت کو ہر موقعہ پر مختصر رکھا جائے کہ اس دنیا میں ہم چند لمحوں کے مہمان ہیں، یہاں کی ہر راحت و آسائش بھی فانی ہے اور ہر تکلیف و مشقت بھی ختم ہونے والی ہے، یہاں کے لذائذ و شہوات آخرت کی بیش بہانوں اور ابد الآباد کی لازوال راحتوں کے مقابلہ میں کا عدم اور یہی ہیں، قرآن کریم اس اعتقاد کے لئے سراپا دعوت ہے اور سینکڑوں جگہ اس حقیقت کو بیان فرمایا گیا ہے، سورہ اعلیٰ میں نہایت بلغ مختصر اور جامِ الفاظ میں اس پر متنبہ فرمایا:

﴿كَلَّا بَلْ تُؤْثِرُونَ الْحَيَاةَ الدُّنْيَا وَالآخِرَةُ خَيْرٌ وَأَنْقَى﴾

ترجمہ: کان کھول کر سن لو (کہ تم آخرت کو اہمیت نہیں دیتے) بلکہ دنیا کی زندگی کو (اس پر) ترجیح دیتے ہو، حالانکہ آخرت (دنیا سے) بد رجہا بہتر اور لازوال ہے۔

عملی علاج

اور عملی حصہ اس نئی کا یہ ہے کہ دنیا میں رہتے ہوئے آخرت کی تیاری میں مشغول ہوا جائے اور بطور پرہیز کے حرام اور مشتبہ چیزوں کو زہر سمجھ کر ان سے کل پرہیز کیا جائے اور یہاں کے لذاند و شہوات میں انہاک سے کنارہ کشی کی جائے، دنیا کا مال و اسباب، زن و فرزند، خویش و اقرباء اور قبیلہ و برادری کے سارے قصے زندگی کی ایک ناگزیر ضرورت سمجھ کر صرف بقدر ضرورت ہی اختیار کئے جائیں، ان میں سے کسی چیز کو بھی دنیا میں عیش و تنعم اور لذت و تنعم کی زندگی گزارنے کے لئے اختیار نہ کیا جائے نہ یہاں کی عیش کوشی کو زندگی کا مقصد اور موضوع بنایا جائے، آنحضرت صلی اللہ علیہ وسلم کا ارشاد گرامی ہے:

((إِيَّاكَ وَالنَّعْمَ، فَإِنَّ عِبَادَ اللَّهِ لَيُسُوَا بِالْمُتَنَعِّمِينَ))

ترجمہ: عیش و تنعم سے پرہیز کرو، کیونکہ اللہ تبارک و تعالیٰ کے بندے عیش پرست نہیں ہوتے۔

متضاد طرزِ عمل

تجب ہے کہ اگر کسی ڈاکٹر کی رائے ہو کہ دودھ، گھی، گوشت، چاول وغیرہ کا استعمال مضر ہے تو اس کے مشورے اور اشارے سے تمام نعمتوں ترک کی جاسکتی ہیں لیکن خاتم الانبیاء صلی اللہ علیہ وسلم کے واضح ارشادات اور وحی آسمانی کے صاف احکام پر ادنی سے ادنی لذت کا ترک کرنا گوارا نہیں، نبی کریم ﷺ اور آپ کی آل واصحابؓ کی زندگی اور معیار زندگی کو اول سے آخر تک دیکھا جائے تو معلوم ہو گا کہ دنیا کی نعمتوں سے دل بستگی سرا سرجون ہے۔

روئی اور پیٹ کا مسئلہ

صحیح بخاری شریف میں حضرت ابو ہریرہ رض کا قصہ مردی ہے کہ کچھ لوگوں پر ان کا گذر ہوا، جن کے سامنے بھنا ہوا گوشت رکھا تھا، انہوں نے حضرت ابو ہریرہ رض کو کھانے کی دعوت دی، آپ صلی اللہ علیہ وسلم نے انکار کر دیا اور فرمایا کہ:

”محمد صلی اللہ علیہ وسلم ایسی حالت میں دنیا سے رخصت ہوئے کہ جو کی روئی بھی پیٹ بھر کرنے کھائی۔“

مہینوں پر مہینے گذر جاتے مگر کاشتہ نبوت میں نہ رات کو چراغ جلتا نہ دن کو چولہا گرم ہوتا، پانی اور کھجور پر گذر بسر ہوتی وہ بھی کبھی میسر آتیں کبھی نہیں، تین تین دن کا فاقہ ہوتا، کمر سیدھی رکھنے کے لئے پیٹ پر پتھر باندھے جاتے اور اسی حالت میں جہاد و قتال کے معركے ہوتے، الغرض زہدو قناعت، فقر و فاقہ، بلند ہمتی و جفا کشی اور دنیا کی آسائشوں سے بے رغبتی اور نفرت و بیزاری سیرت طیبہ کا طغراۓ امتیاز تھی، اپنی حالت کا اس ”پاک زندگی“ سے مقابلہ کرنے کے بعد ہم میں سے ہر شخص کو شرم آئی چاہیئے، ہمارے یہاں سارا مسئلہ روئی اور پیٹ کا ہے اور وہاں یہ سرے سے کوئی مسئلہ ہی نہیں تھا، ظاہر ہے کہ یہ زندگی بالقصد اختیار کی گئی تھی تاکہ آئندہ نسلوں پر خدا کی جحت پوری ہو جائے ورنہ تو آپ صلی اللہ علیہ وسلم کو منجانب اللہ کیا کچھ نہ دیا جاسکتا؟ مگر دنیا کا یہ ساز و سامان جس کے لئے ہم مرکھ پر ہے ہیں اللہ تعالیٰ کی نظر میں اس قدر حقیر و ذلیل ہے کہ وہ اپنے محبوب اور مقرب بندوں کو اس سے آلو دہ نہیں کرنا چاہتا، بعض انبیاء کرام علیہم السلام کو عظیم الشان سلطنت بھی دی گئی مگر ان کے زہدو قناعت اور دنیا سے بے رغبتی و بیزاری میں فرق نہیں آیا، ان

کے پاس جو کچھ تھا دوسروں کے لئے تھا، اپنے نفس کے لئے کچھ نہ تھا۔
 الغرض یہ ہے ”فتنه پیٹ“ کا صحیح علاج جو انبیاء کرام علیہم السلام اور
 بالخصوص سید کائنات ﷺ نے تجویز فرمایا، اور اگر انسان ”پیٹ کی شہوت“ کے فتنے سے
 بچ لکے تو انشاء اللہ شہوتِ فرج کے فتنے سے بھی محفوظ رہے گا کہ یہ خرمستی پیٹ بھرے
 آدمی کو ہی سوجھتی ہے، بھوکا آدمی اس کی آرزو کب کرے گا؟ ان ہی دو شہتوں سے
 بچنے کا نام اسلام کی اصطلاح میں ”تقوی“ ہے جس پر بڑی بشارتیں دی گئی ہیں،
 خلاصہ یہ ہے کہ جس طرح ضعیف مریض کو بقاءِ حیات کے لئے ہلکی چکلی معمولی غذا
 کا مشورہ دیا جاتا ہے اور زبان کے چکے سے بچنے کی سخت تاکید کی جاتی ہے تاکہ
 مطلوبہ اعلیٰ صحت نصیب ہو، اس بہی حیثیت اسلام کی نظر میں دنیا کی ہے۔

فتنه مغربیت

”مجمع الزوائد“ میں حافظ نور الدین یعنی نبجوالہ ”مجمط طبرانی“، ایک حدیث بروایت عصمة بن قیس سلمی صحابی نقل کی ہے:

((إِنَّهُ كَانَ يَتَعَوَّذُ مِنْ فِتْنَةِ الْمَشْرِقِ قِيلَ فَكَيْفَ فِتْنَةُ
الْمَغْرِبِ؟ قَالَ :”تِلْكَ أَعْظَمُ وَأَعَظَمُ !“))

ترجمہ: نبی کریم ﷺ فتنہ مشرق سے پناہ مانگا کرتے تھے آپ سے دریافت کیا گیا کہ مغرب میں بھی فتنہ ہوگا؟ آپ نے فرمایا کہ وہ تو بہت ہی بڑا ہے بہت ہی بڑا ہے۔

یقین سے تو نہیں کہا جاسکتا کہ آپ کی مراد فتنہ مغرب سے کیا ہے؟ ہو سکتا ہے کہ سقوط اندرس کی طرف اشارہ ہو کہ وہاں اسلام کا پورا بیڑہ ہی غرق ہو گیا اور نام کا مسلمان بھی کوئی اس ملک میں نہ رہتا تمام ملک پر کفر کا استیلاء ہو گیا، لیکن ہو سکتا ہے کہ بلا دمغرب کے اس ”فتنه استشراق“ کی طرف بھی اشارہ ہو کہ الحاد و تحریف کا یہ فتنہ مغربی دروازوں سے ہی تمام دنیا کے مسلمان ملکوں میں داخل ہو گا جو سب فتنوں سے زیادہ خطرناک اور عالمگیر ہو گا، بہر حال الفاظ حدیث کے عموم میں تو یہ داخل

ہے ہی۔

الغرض اس دور میں یہ علمی و عملی فتنے پورے زور و شور اور طاقت و قوت کے ساتھ اسلامی ممالک میں پھیل رہے ہیں، ہمارا ملک نسبتاً ان سے مامون و محفوظ تھا لیکن کچھ تو جدید تعلیم کے اثرات سے کچھ مستشرقین کی دسیسہ کاریوں سے نیز مواصلات کی آسانیوں سے اور مال و دولت کی فراوانی سے اب تو یہ ملک کچھ بعید نہیں کہ اس معاملہ میں دوسرے ملک سے گوئے سبقت لے جائے۔

a

اہل علم و اہل قلم حضرات کا فتنہ

افسوس کہ ہم ایک ایسے دور سے گذر رہے ہیں جس میں ارباب علم اپنے علمی تقاضوں کو نہیں پورا کر رہے ہیں، اور ارباب جہل علمی مسائل میں دخل دے رہے ہیں، ہر صاحبِ قلم صاحبِ علم بننے کا مدعا ہے، کتابوں کے اردو تراجم نے اس فتنے کو اور وسعت دی ہے اردو تراجم جہاں ایک اصلاحی مفید خدمت انجام دے سکتے تھے، افسوس کہ عصر حاضر میں ”وَاثْمَهُمَا أَكْبَرُ مِنْ نَفْعِهِمَا“ کا مصدقہ بننے جا رہے ہیں جن کا ضرر و نقصان فائدہ و نفع سے کہیں بڑھ گیا ہے۔

دور حاضر میں جہاں مختلف فتنوں کی آماجگاہ ہے، وہاں قلم کا فتنہ شاید سب سے گوئے سبقت لے جا رہا ہے، ایک حدیث میں جسے درمنثور میں بحوالہ ”مند احمد“ ”الادب المفرد للبغاری“ اور ”متدرک حاکم“ برداشت عبداللہ بن مسعود رض سے ذکر کیا ہے، آنحضرت ﷺ نے قیامت سے پہلے کے چھ فتنوں کا ذکر فرمایا ہے جن میں سے ایک ”вшوالقلم“ یعنی ”قلم کا طوفان“ ہے اس حدیث کی روشنی میں آج طوفان قلم کی فتنہ سامانی کا انداز ہر عاقل کر سکتا ہے۔

علمی میدان میں ان حضرات کا دائرہ نہ صرف بہت محدود و تگ ہے بلکہ ہے ہی

نہیں، اردو کے تراجم سے کچھ سطحی معلومات حاصل کر کے ہر شخص دور حاضر کا مجتہد بنتا جا رہا ہے اور ”اعجاب کل ذی رأی برآئیہ“ (ہر شخص اپنی رائے کو پسند کرتا ہے) اس فتنے نے ”کریلا اور پھر نیم چڑھا“، والی مثل صادق کردی ہے، اور ناشرین نے محض تجارتی مصالح کے خیال سے ستے داموں عالم نما جاہلوں سے تراجم کرا کر فتنہ کو اور بڑھادیا ہے، غرض کہ فتنوں کا دور ہے ہر طرح کے فتنے اور ہر طرف سے فتنے ہی فتنے نظر آتے ہیں، ان فتنوں کے سد باب کے لئے مستقل اداروں کی ضرورت ہے جن کا اساسی مقصد صرف یہی ہو کہ ان تراجم کا جائزہ لیا جائے اور اخبارات میں شائع ہونے والے مقالات کی نگرانی ہو، ارباب جرائد و مجلات کا مقصد محض تجارت ہے، اور ارباب قلم کا مقصد محض شہرت ہے یا پھر کچھ ماڈی منفعت بھی پیش نظر ہے، انہی قلمی و اخباری فتنوں میں سے ایک ”زرعی اصلاحات“ کے عنوان سے زرعی مشکلات کو حل کرنے کے سلسلہ کے مضامین ہیں جو آئے دن اخبارات میں نکلتے رہتے ہیں۔

بلاشبہ علمی و دینی نقطہ نظر سے یہ وقت کا اہم ترین مسئلہ ہے اور اسلامی احکام کی روشنی میں اگر صحیح متفقہ حل پیش کیا جائے تو کمیونزم کا سد باب ہو سکتا ہے، دنیا کی مادی بنیادیں دو ہیں جن پر معاش و معیشت کا دار و مدار ہے ایک زراعت اور ایک صنعت و تجارت دونوں چیزیں حیات انسانی کے لئے بہنزلہ ریڑھ کی ہڈی کے ہیں، اس لئے دین اسلام نے ان کے احکام پورے طور پر بیان کر دیئے، قرآن و حدیث وفقہ اسلامی میں ان کی تفصیلات موجود ہیں، ضرورت اس بات کی ہے کہ مفکرین ارباب دین و ارباب علم جن کی علمی زندگیاں انہی بادیہ پیائیں میں گذری ہیں اور جنکی بے لوث زندگیاں اخلاص و تقوی سے معمور ہیں اور جنکی فکری و اجتہادی

صلاحیت مسلم ہیں جلد سے جلد کسی مرکز میں بیٹھ کرو فاتح اجتماعی حل پیش کریں، شخصی طور پر اس پچاس سال میں بہت کچھ لکھا جا چکا ہے، چند ماہ پہلے مدرسہ عربیہ اسلامیہ (جامعہ علوم اسلامیہ بنوری ٹاؤن) نے چند ممتاز افراد کو جمع بھی کیا تھا لیکن تنگیل سے پہلے حضرات منتشر ہو گئے، کام ادھورا رہ گیا، حق تعالیٰ تو فیق عطا فرمائیں کہ جلد سے جلد یہ کام انجام پذیر ہو اور نہایت خوش اسلوبی سے منصہ شہود پر امت کے سامنے آجائے، اگرچہ ارباب اقتدار آج کل اتنے جری ہو گئے کہ فوجی طاقت کے بل بوتے پر ہر حکم نافذ کرتے ہیں، اور اسلام کے ادعاء کے باوجود ہر قید و بند سے آزاد ہو کر احکامات صادر فرماتے رہتے ہیں، ان حالات میں بے چارے اہل علم یا ارباب دین کی باتوں کو وہ کہاں درخواست نہ سمجھتے ہیں؟ لیکن بارگاہِ ربویت میں اپنی مسکویت پوری کرنے کے لئے ہر وقت اس کی ضرورت ہے۔



علماء کی صحبت کے بغیر حصول علم فتنہ ہے

دنیا میں ہر کمال کے حصول کے لئے ضروری ہے کہ صاحب کمال کی خدمت میں رہ کرو وہ کمال حاصل کر لیا جائے، معمولی سے معمولی صنائع اور عام سے عام پیشوں کے لئے بھی کسی استاذ و رہنمای کی ضرورت مسلم ہے، بغیر استاذ کے نزدی عقل و ذہانت اور طباعی سے کوئی کمال صحیح طور پر حاصل نہیں ہو سکتا، انجینئری ہو یا ڈاکٹری اور طبابت ہو، ہر صنعت و حرفت کے لئے ابتداء عقل کی رہنمائی کے لئے کسی استاذ کی حاجت یقینی ہے، جب انسانی عقل کے پیدا کردہ فنون و علوم کے حاصل کرنے کے لئے ایک کامل کی صحبت ضروری ہے تو علوم نبوت اور معارف انبیاء اور حقائق شریعت کے لئے استاذ و رہنمای سے کیسے استغنا نہ ہو سکتا ہے؟ کیونکہ یہ علوم و معارف تو عقل و ادراک کے دائرے سے بالاتر ہیں اور وحی ربانی کے ذریعہ سے امت کو پہنچے ہیں، آسمانی تربیت اور ربانی ہدایت و ارشاد کے ذریعہ سے اس کا سلسلہ جاری رہتا ہے۔ پھر ان ربانی علوم میں الفاظ سے زیادہ مرتبی کی توجہات اور اس کی عملی صحبت کو دخل ہوتا ہے اور تعلیم سے زیادہ ذہنی و فکری اور عملی تربیت ضروری ہے، اس لئے جتنی طویل صحبت ہوگی زیادہ کمال نصیب ہوگا اور مرتبی و رہنمایتی پا کمال ہو گا اتنا

زیادہ فائدہ اور کمال حاصل ہو گا۔

اپنی عقل و رائے پر اعتماد اور اس کا نتیجہ

پھر ان علومِ نبوت کی غرض و غایت چونکہ ہدایت و ارشاد اور مخلوقِ خدا کی رہنمائی ہے اس لئے ان کے سچھنے میں شیطان لعین کی عداوت و اضلال اور گمراہی کا شدید اندریشہ ہوتا ہے جو کمال کہ دنیوی مفاد کے لئے حاصل کرنا ہوتا ہے اس میں شیطان آرام سے بیٹھا رہتا ہے اسکو دخل کی حاجت ہی نہیں، نہ عداوت ظاہر کرنے کی ضرورت ہے لیکن جہاں آخرت و عقبی اور دین کی بات ہوتی ہے تو شیطان اپنی شرارت کے لئے بے تاب ہوتا ہے، مختلف وسائل سے اپنی پوری طاقت صرف کرتا ہے کہ کسی طرح سے یہ رشد و ہدایتِ ضلالت میں تبدیل ہو جائے اور چونکہ ابلیس لعین کا سب سے بڑا کارنامہ تلبیس ہے یعنی حق و باطل میں ایسا التباس ہو جائے کہ جو چیز ظاہری صورت کے لحاظ سے خیر ہے حقیقت کے اعتبار سے شر بن جائے، پھر نفس انسانی کی کارستانياں اس پر مستزاد ہیں، انسانی فطرت میں کبر و عجب ہے، ریا کاری و حب شہرت ہے، حب جاہ کا مرض ہے اور ایسے شدید وقوی امراض ہیں کہ مدد توں کی ریاضتوں اور مجاهدوں سے ان کا ازالہ نہیں ہوتا، اس لئے نفس و شیطان کے اثرات سے بچنے کے لئے مددوں کسی کامل کی صحبت کی ضرورت ہوتی ہے اور جب فضل الہ شامل حال ہو تو اصلاح ہو جاتی ہے ورنہ انسان یونہی علم و عقل کے صحراؤں میں بھکلتا پھرتا ہے، دنیا کی علمی تاریخ کا مطالعہ کرنے کے بعد یہ حقیقت بالکل واضح ہو جاتی ہے کہ جتنے فتنے پیدا ہوئے میں سب اذکیاء اور عقلاء حضرات کے ذریعہ سے وجود میں آئے اور علمی دور میں اکثر فتنے علم کے راستے سے آئے ہیں بلکہ علماء حق میں بھی

بہت سے اذکیاء زمانہ اپنی شدت ذکاوت کی وجہ سے جمہور امت سے شذوذ اختیار کر کے غلط افکار و نظریات کا شکار ہو گئے اور وہاں زیادہ تر یہی حقیقت کا رفرما رہی کہ اپنے تبحر علمی و ذکاوت پر اعتماد کر کے علمی کبر اور اعجاب بالرأی کے مرض میں بیٹلا ہوئے، زیادہ صحبت نہیں ملی اور کہاں سے کہاں نکل گئے؟۔

ہمارے اس دور میں بھی اس کی بہت سی نظریں موجود ہیں، اور چونکہ علمی ذہانت تو ہوتی ہی ہے اور بسا وقت بہت عمدہ بات بھی کہہ جاتے اور لکھ جاتے ہیں، اس لئے ان کی وہ عمدہ باتیں مزید فتنہ کا باعث بن جاتی ہیں اور جن حضرات کو زیادہ صحبت اور علمی گھرائیاں نصیب نہیں ہیں وہ بہت جلد ان کے معتقد ہو جاتے ہیں اور انکے امت سے مختلف شذوذ (غیر معروف) اور جدید افکار و نظریات کے بھی حامی ہو جاتے ہیں، اور شیطان تو اپنے کام میں لگا ہوا ہے جو شخصیت امت کی ہدایت و ارشاد کے کام آسکتی تھی وہ امت میں زبغ و ضلال کا ذریعہ بن جاتی ہے، ہر دور میں اس کی مثالیں موجود ہیں، امام غزالیؒ نے مقاصد الفلاسفہ میں لکھا ہے کہ:

”يونانیوں کے علوم حساب ہندسه عصریات وغیرہ صحیح علوم کو دیکھ کر لوگ انکے تمام علوم کے معتقد ہو گئے، طبعیات والہیات میں ان کی تحقیقات کے قائل ہو کر گمراہ ہو گئے“

امام غزالیؒ رحمہ اللہ کی یہ بات بہت عجیب ہے اور بالکل صحیح ہے شیطان کو اس قسم کے موقع میں اضلال کا بہت اچھا موقع مل جاتا ہے، بہر حال جب انہی ای علمی قابلیت والے انہی ذکاوت والے فنوں میں بیٹلا ہو سکتے ہیں تو ایسے حضرات کہ جن میں علمی قابلیت بہت کم، لیکن قلمی قابلیت بہت زیادہ ہو، صحبت ارباب کمال سے یکسر محروم ہوں عقلمند اور ذہین ہوں وہ تو بہت جلد اعجاب بالرأی کے خطرناک

مرض میں بنتا ہو کر تمام امت کی تحقیر اور تمام تحقیقات امت کا استخفاف اور تمام سلف صالحین کے کارنا موں کی تفحیک اور اول سے لیکر آخر تک تمام پر تنقید کر کے خطرناک گھرے گڑھے میں گر کر تمام نسل کے لئے گراہی کا باعث ہن جاتے ہیں۔

اس قسم کے لوگوں میں سے آج کل کی ایک مشہور شخصیت جناب سید ابوالاعلیٰ صاحب مودودی کی ہے جو بچپن ہی سے طباع و ذہن مگر معاشی پر یثانی میں بنتا تھے ابتدا میں اخبار ”مدینہ“، بجنور میں ملازم ہوئے اور پھر دہلی میں جمعیت علماء ہند کے اخبار ”مسلم“ سے وابستہ رہے، پھر چند سالوں کے بعد اخبار ”الجمعیۃ“، دہلی میں ملازم ہوئے جو جمعیت علماء ہند کا ترجمان تھا، دہلی سے نکلتا تھا غالباً سرور زادہ تھا، تاریخ کے جواہر پاروں کے عنوان سے ان کے مضامین بہت آب و تاب سے نکلتے تھے، اس طرح مودودی صاحب کی قلمی تربیت مولانا احمد سعید صاحب کے ذریعہ ہوتی گئی، والد مرحوم کی وفات کی وجہ سے اپنی تعلیم نہ صرف یہ کہ مکمل نہ کر سکے بلکہ ابتدائی عربی تعلیم کی کتابوں میں رہ گئے، نہ جدید تعلیم سے بہرہ ور ہو سکے، پرانی کٹوٹ انگریزی تعلیم حاصل کی اور انگریزی سے کچھ مناسبت ہو گئی، اس دور کے اچھے لکھنے والوں کی کتابوں اور تحریرات اور مجلات و جرائد سے بہت کچھ فائدہ اٹھایا، اور قلمی قابلیت روزافروں ہوتی گئی، بدشمنی سے نہ کسی دینی درسگاہ سے فیض حاصل کر سکے، نہ جدید علوم کے گرجویٹ بن سکے نہ کسی پیشہ کار عالم دین کی صحبت نصیب ہو سکی اور ایک مضمون میں خود اس کا اعتراض کیا ہے جو عرصہ ہوا کہ ہندوستان متعدد میں مولانا عبدالحق مدنی مراد آبادی کے جواب میں شائع ہوا تھا بلکہ بد نصیبی سے نیاز فتح پوری جیسے مدد و زندیق کی صحبت نصیب ہوئی، ان سے دوستی رہی ان کی صحبت و رفاقت سے بہت کچھ غلط رجحانات و میلانات پیدا ہو گئے، حیدر آباد دکن سے ۱۹۳۲ء میں

ماہنامہ ”ترجمان القرآن“ جاری کیا، آب و تاب سے مضامین لکھے بہتر سے بہتر پیرائے میں کچھ علمی و قلمی چیزیں ابھرنے لگیں، ان دونوں ملک کی سیاسی فضام مرتعش تھی، تحریک آزادی ہند فیصلہ کن مراحل میں تھی، ہندوستان کے بہترین دماغ اسی کی طرف متوجہ تھے۔

علامے کرام کے زمرے میں شاید حضرت مولانا سید حسین احمد مدینی رحمہ اللہ پہلی شخصیت ہیں جنہوں نے اپنے مکاتیب میں اس فتنے کی نشاندہی فرمائی، رفتہ رفتہ علماء امت کچھ نہ کچھ لکھتے رہے، حضرت مولانا شیخ الحدیث محمد زکریا صاحب نے اس وقت جو مطبوعہ ذخیرہ تھا سب کا مطالعہ فرمایا ایک مبسوط رسالہ مرتب فرمایا، لیکن افسوس کہ طبع نہ ہو سکا اور اس سلسلہ میں ایک مدرس مظاہر العلوم مولانا محمد زکریا قدوسی صاحب مودودی صاحب کی طرف مائل ہو گئے تھے ان کی اصلاح کے پیش نظر ایک مکتوب لکھا جو ”فتنه مودودیت“ کے نام سے ایک رسالہ کی شکل میں شائع ہو گیا ہے۔

خلاصہ کلام

مودودی صاحب کی بہت سے چیزیں پسند بھی آئیں اور بہت سے ناپسند بھی، لیکن عرصہ دراز تک جی نہ چاہا کہ ان کو محروم کیا جائے اور ان کے جدید انداز بیان سے جی چاہتا تھا کہ جدید نسل فائدہ اٹھائے، اگرچہ بعض اوقات ان کی تحریریات میں ناقابل برداشت باتیں بھی آئیں لیکن دینی مصلحت کے پیش نظر برداشت کرتا رہا اور خاموش رہا لیکن اتنا اندازہ نہ تھا کہ یہ فتنہ عالم گیر صورت اختیار کرے گا اور اکثر عرب ممالک میں یہ فتنہ بری صورت اختیار کرے گا اور دن

بدن ان کے شاہکار قلم سے نئے نئے شگوفے پھوٹتے رہیں گے، صحابہ کرامؐ اور انبیاء کرام علیہم السلام کے حق میں ناشائستہ الفاظ استعمال ہوں گے، آخر ”تفہیم القرآن“، اور ”خلافت و ملوکیت“، اور ”ترجمان القرآن“، میں روز بروز ایسی چیزیں نظر آئیں کہ اب معلوم ہوا کہ بلاشبہ ان کی تحریرات و تالیفات عہد حاضر کا سب سے بڑا فتنہ ہے اگرچہ چند مفید ابجات بھی آگئیں لیکن ﴿وَإِنْهُمْ مَا أَكْبَرُ مِنْ نَفْعِهِمَا﴾ والی بات ہے، اب حالت یہاں تک پہنچ گئی ہے کہ سکوت جرم عظیم معلوم ہوتا ہے اور چالیس سال جو مجرمانہ سکوت کیا اس پر بھی افسوس ہوا اور اب وقت آگیا ہے کہ بلا خوف لومتہ لائم الف سے یاء تک ان کی تالیفات و تحریرات کو مطالعہ کر کے جو حق و انصاف و دین کی حفاظت کا تقاضا ہو وہ پورا کیا جائے۔ واللہ سبحانہ و لی التوفیق۔

مکاتیب حضرت شیخ الحدیثؒ بنام حضرت بنوریؒ بسلسلہ خاتمه شرور و فتن

از: حضرت شیخ الحدیثؒ
الحمد و ملکِ مکرم حضرت مولانا محمد یوسف بنوری صاحبزادہ مجدد ہم
 بعد سلام مسنون!

مدارس کے روز افزول فتن طلبہ کی دین سے بے رغبتی و بے توجیہی اور لغویات میں اشغال کے متعلق کئی سال سے میرے ذہن میں یہ ہے کہ مدارس میں ذکر اللہ کی بہت کمی ہوتی جا رہی ہے بلکہ قریباً یہ سلسلہ معدوم ہی ہو چکا ہے اور اس سے بڑھ کر یہ بعض میں تو اس لائن سے تنفس کی صورت دیکھتا ہوں جو میرے نزدیک بہت خطرناک ہے، ہندوستان کے مشہور مدارس دارالعلوم ”دیوبند“، ”مظاہر العلوم“، ”شاہی مسجد مراد آباد“، وغیرہ کی ابتداء جن اکابر نے کی تھی وہ سلوک کے بھی امام الائمه تھے، انہی کی برکات سے یہ مدارس ساری مخالف ہواوں کے باوجود ادب تک چل رہے ہیں۔ اس مضمون کوئی سال سے اہل مدارس، منتظمین اور اکابرین کی خدمت میں تقریر اور تحریر کرتا اور لکھتا ہتا ہوں، میرا خیال یہ ہے کہ آپ جیسے حضرات اس کی طرف توجہ فرمائیں تو زیادہ مؤثر اور مفید ہو گا، مظاہر العلوم میں تو میں کسی درجہ میں

اپنے ارادہ میں کامیاب ہوں اور دارالعلوم کے متعلق جناب الحاج مولانا قاری محمد طیب صاحب سے عرض کر چکا ہوں اور بھی اپنے سے تعلق رکھنے والے اہل مدارس سے عرض کرتا رہتا ہوں، روز افزوں فتنوں سے مدارس کے بجاوے کے لئے ضروری ہے کہ مدارس میں ذکر اللہ کی فضاقائم کی جائے، شرور فتن اور تباہی و بر بادی سے حفاظت کی تدبیر ذکر اللہ کی کثرت ہے، جب اللہ تعالیٰ کا نام لینے والا کوئی نہ رہے گا تو دنیا ختم ہو جائے گی جب اللہ تعالیٰ کے پاک نام میں اتنی قوت ہے کہ ساری دنیا کا وجود اس سے قائم ہے تو مدارس کا وجود تو ساری دنیا کے مقابلہ میں دریا کے مقابلہ میں ایک قطرہ بھی نہیں، اللہ تعالیٰ کے پاک نام کو ان کی بقاء و تحفظ میں جتنا داخل ہو گا ظاہر ہے۔

اکابر کے زمانے میں ہمارے ان جملہ مدارس میں اصحاب نسبت اور ذاکرین کی جتنی کثرت رہی ہے وہ آپ سے بھی مخفی نہیں اور اب اس میں جتنی کمی ہو گئی ہے وہ بھی ظاہر ہے بلکہ اگر یوں کہوں کہ اس پاک نام کے مخالف حیلوں اور بہانوں سے مدارس میں داخل ہوتے جا رہے ہیں تو میرے تجوہ میں تو غلط نہیں اس لئے میری تمنا ہے کہ ہر مدرسہ میں کچھ ذاکرین کی تعداد ضرور ہوا کرے۔

طلبہ کے ذکر کرنے کے تو ہمارے اکابر بھی غلاف رہے ہیں اور میں بھی موافق نہیں لیکن متبہ طلبہ یا فارغ التحصیل یا اپنے سے یا اپنے اکابرین سے تعلق رکھنے والے ذاکرین کی کچھ مقدار مدارس میں رہا کرے اور مدرسہ ان کے قیام کا کوئی انتظام کر دیا کرے مدرسہ پر طعام کا بارڈالنا تو مجھے بھی گوارا نہیں، طعام کا انتظام تو مدرسہ کے اکابر میں سے کوئی شخص ایک یا دو اپنے ذمہ لے لے، یا باہر سے مخلص دوستوں میں سے کسی کو متوجہ کر کے ایک ایک ذکر کرنے والے کا کھانا کسی کے حوالہ

کر دیا جائے، جیسا کہ ابتداء میں مدارس کے طلبہ کا انتظام اسی طرح ہوتا تھا، البتہ اہل مدارس ان کے قیام کی کوئی صورت اپنے ذمہ لے لیں جو مدرسہ ہی میں ہوا اور ذکر کے لئے کوئی ایسی مناسب جگہ تشکیل کریں کہ دوسرے طلبہ کا کوئی حرخ نہ ہو، نہ سونے والوں کا، نہ مطالعہ کرنے والوں کا۔

جب تک اس ناکارہ کا قیام سہارن پور میں رہا تو ایسے لوگ بکثرت رہتے تھے جو میرے مہمان ہو کر ان کے کھانے پینے کا انتظام تو میرے ذمہ تھا، لیکن قیام اہل مدرسہ کی جانب سے مدرسہ کے مہمان خانہ میں ہوتا تھا اور وہ بدلتے سدلتے رہتے تھے، صبح کی نماز کے بعد میرے مکان پر ان کے ذکر کا سلسلہ ایک گھنٹہ تک ضرور رہتا تھا اور میری غیبت کے زمانہ میں بھی سنتا ہوں کی عزیز طلحہ کی کوشش سے ذاکرین کی وہ مقدار اگر چہ نہ ہو گرے ۲۵ یا ۳۰ کی مقدار روزانہ ہو جاتی ہے، میرے زمانہ میں تو سو، سو اس توک پہنچ جاتی تھی اور جمعہ کے دن عصر کے بعد مدرسہ کی مسجد میں تو دوسو سے زیادہ کی مقدار ہو جاتی تھی اور غیبت کے زمانہ میں بھی سنتا ہوں کہ ۴۰ یا ۵۰ کی تعداد عصر کے بعد ہو جاتی ہے ان میں باہر کے مہمان جو ہوتے ہیں اور دس بارہ تک تو اکثر ہو ہی جاتے ہیں، عزیز مولوی نصیر الدین سلمہ، اللہ تعالیٰ اس کو بہت جزاۓ خیر دے، ان لوگوں کے کھانے کا انتظام میرے کتب خانہ سے کرتے رہتے ہیں اسی طرح میری تمنا ہے کہ ہر مدرسہ میں دو چار ذاکرین ضرور مسلسل رہیں کہ داخلی اور خارجی فتنوں سے بہت امن کی امید ہے ورنہ مدارس میں جو داخلی اور خارجی فتنے بڑھتے جا رہے ہیں اکابر کے زمانہ سے جتنا بعد ہوتا جائیگا اس میں اضافہ ہی ہو گا۔

اس ناکارہ کو نتحریر کی عادت، نہ تقریر کی، آپ جیسا یا مفتی محمد شفیع صاحب جیسا کوئی شخص میرے اس مافی اضمیر کو زیادہ وضاحت سے لکھتا تو شاید اہل مدارس پر اس

مضمون کی اہمیت زیادہ واضح ہو جاتی، اس ناکارہ کے رسالہ ”فضائل ذکر“ میں حافظ ابن قیم کی کتاب ”الوابل الصیب“ سے ذکر کے سوکے قریب فوائد نقل کئے ہیں جن میں شیطان سے حفاظت کی بہت سی وجہ ذکر کی گئی ہیں، شیاطینی اثر ہی سارے فتنوں اور فساد کی جڑ ہیں ”فضائل ذکر“ سے یہ مضمون اگر جناب سن لیں تو میرے مضمون بالا کی تقویت ہو گی، اس کے بعد میرا مضمون تو اس قابل نہیں جواہل مدارس پر کچھ اثر انداز ہو سکے، آپ میری درخواست کو زور دار الفاظ میں نقل کر کر اپنی یا میری طرف سے بھیج دیں تو شاید کسی پراثر ہو جائے۔

دارالعلوم، مظاہر علوم اور شاہی مسجد کے ابتدائی حالات آپ کو مجھ سے زیادہ معلوم ہیں کہ کن صاحب نسبت اصحاب ذکر کے ہاتھوں ہوئی ہے، انہی کی برکات سے یہ مدارس اب تک چل رہے ہیں، یہ ناکارہ دعاؤں کا بہت محتاج ہے، بالخصوص حسن خاتمه کا کہ گور میں پاؤں لٹکائے بیٹھا ہے۔

والسلام

حضرت شیخ الحدیث، بقلم جبیب اللہ

[۳۰ نومبر ۱۹۵۷ء، مکتبۃ المکرمۃ]

حضرت مولانا بنوریؒ نے خط کے جواب میں تحریر فرمایا:

مخدوم گرامی مفاضر ہندہ العصور حضرت شیخ الحدیث شیخ الحدیث رفع اللہ تعالیٰ

درجاتہ و افاض علینا من برکاتہ

السلام علیکم و رحمۃ اللہ و برکاتہ

جب سے میں کراچی پہنچا ہوں عربی پڑھ لکھنے کا ارادہ کرتا رہتا ہوں لیکن توفیق نہیں ہوئی، ایک طرف مشاغل کا ہجوم، دوسری طرف کسل کا ہجوم، آپ کو تو حق تعالیٰ نے حسن لظم کی توفیق عطا فرمائی ہے ہر کام وقت پر ہو جاتا ہے میں اس نعمت

سے محروم ہوں اللہ تعالیٰ رحم فرمائے آمین۔

عزیزم محمد سلمہ نے آپ کا مکتوب مبارک دیا، بلکہ سنایا دوبارہ خود بھی پڑھا، حضرت مولانا مفتی محمد شفیع صاحب کی عیادت و زیارت کے لئے دارالعلوم گیا تھا، وہاں بھی میں نے ذکر کیا فرمایا کہ زبانی بھی اس کا تذکرہ آیا تھا، اساتذہ مدرسہ عربیہ اسلامیہ کا شوری کا اجلاس تھا، اس مجلس میں مکتوب مبارک سنایا گیا، اور عمل کرنے کیلئے تدبیر و مشورہ پر غور بھی ہوا، بات تو بالکل واضح ہے، ذکر اللہ کی برکات و انوار سے جو نتائج مرتب ہونگے وہ بھی واضح ہیں، اور میں اس کی تلافی کیلئے ہمیشہ یہ کہا کرتا تھا کہ ہر مدرسہ کے ساتھ ایک خانقاہ کی ضرورت ہے۔

ہمارے اکابر کا جواہر اخلاص اور تعلق مع اللہ کے مجسم تھے، وہ محتاج بیان نہیں، ان کی تدریس و تعلیم سے غیر شعوری طور پر ایسی تربیت ہوئی تھی اور ان کی قوت نسبت سے اتنا اثر ہوتا تھا کہ درس سے فراغت کے بعد ایسا محسوس ہوتا تھا جیسے کوئی ذاکر اعتکاف سے باہر آ رہا ہے، بلاشبہ کاملین کا دور ختم ہوا تو اس کی تکمیل کے لئے اسی قسم کی تدابیر کی ضرورت ہے حق تعالیٰ جلد سے جلد عملی طور پر اس کی تشکیل نصیب فرمائے۔

البتہ ایک اشکال ذہن میں آیا کہ ویسے تو علوم دین، تدریس کتب دینیہ سب ہی ذکر اللہ کے حکم میں ہیں، اگر اخلاص اور حسن نیت نصیب ہو، اور ذکر اللہ بھی اگر خداخواستہ ریا کاری سے ہو تو عبث بلکہ و بال جان ہے لیکن اگر کسی درسگاہ میں تعلیم قرآن کا شعبہ بھی ہے اور نچے تعلیم قرآن اور حفظ قرآن میں مشغول ہیں، اور الحمد للہ کہ ایسے مدارس بھی ہیں جہاں معصوم نچے اور مسافر نچے شب و روز میں بلاشبہ بارہ گھنٹہ تلاوت قرآن میں مشغول رہتے ہیں، مقصد بھی الحمد للہ بہت اوپچا اور نیت بھی

صالح تو کیا یہ ذکر اللہ ان ذاکرین کے ذکر کی جگہ پر نہیں کر سکتے؟ اور یہ سلسلہ اگر اس طرح جاری و ساری ہے، تو الحمد للہ اچھا خاصا بدل مل جاتا ہے، ظاہر ہے کہ عہد نبوت میں یہ سلاسل و طرق کا نظام تو نہیں تھا بلکہ تلاوت قرآن کریم مختلف اوقات و اعمال کے افکار و ادعیہ پھر صحبت مقدسہ قیام لیل وغیرہ کی صورت تھی، بظاہر اگر اس قسم کی کوئی صورت مستقل قائم ہو شاید فی الجملہ بدل بن سکے گا، ہاں یہ درست ہے کہ ذکر تبعاً ہو گا، بصورت مشائخ طریقت ذاکرین کا سلسلہ شاید قصد اوارادۃ ہو گا، شاید کچھ فرق لمحوظ خاطر عالمہ ہو گا۔

بہر حال مزید رہنمائی کا محتاج ہوں، مجھے اپنے ناقص ہونے کا بے حد افسوس ہے کاش رسی تکمیل ہو جاتی تو محض افادیت و نفع کی غرض سے متعارف سلسلہ بھی جاری کرتا، اور اس طرح ایک خانقاہی شکل بھی بن جاتی، یہ چیز واضح ہے کہ عام طور پر طلبہ تعلیم کے زمانہ میں اپنی تربیت و اصلاح کی طرف قطعاً متوجہ نہیں ہوتے اور یہ پہلو بے حد دردناک ہے، جب مدرسین بھی اس اقوی نسبت سکینہ کے حامل نہ ہوں، اور طلبہ بھی اپنی اصلاح سے غافل ہوں اذکار و ادعیہ کا التزام بھی نہ ہو، دورفتون کا ہو ”حفت النار بالشهوات“ کا منظر قدماً قدم پر ہو، تو ذکر اللہ کی کثرت کے بغیر چارہ کا نہیں۔ میں آپ کی خاص دعوات و توجہات کا محتاج ہوں، وقت کے ضیاء کا صدمہ ہے، لایعنی باقتوں میں مشغولیت کا خطرہ رہتا ہے۔

والسلام مع العرف الاحترام مسک الختام

محمد یوسف عفی عنہ

[۹ محرم الحرام ۱۴۹۲ھ]

جواب از حضرت شیخ الحدیث :

الحمد و ملکِ حضرت مولانا محمد یوسف بنوری صاحبزادہ مجدد

بعد سلام مسنون !

طویل انتظار کے بعد رات عشاء کے بعد ۲۰ جنوری کی شب میں رجسٹری پھوپھی آپ کے مشاغل کا ہجوم تو مجھے بہت معلوم ہے اور آپ کی ہمت ہے کہ یہک وقت اتنے مشاغل کو کس طرح نمٹاتے ہیں۔ سیاسی، علمی، اور اسفار اور مجھے یہ اندیشہ تھا کہ وہ رجسٹری کہیں گم نہ ہو گئی ہو، عزیز محمد سلمہ کسی آنے والے کے ہاتھ آپ کی خدمت تک اس کا پھوپھچ جانا لکھ دیتا تو اطمینان ہوتا آپ نے بہت اچھا کیا کہ اپنی مجلس شوریٰ میں میرے عریضہ کو سنایا کم سے کم ان سب حضرات کے کانوں میں تو یہ مضمون پڑ گیا۔

خدا کرے کسی کے دل میں بھی یہ مضمون اتر جائے تقریباً دو سال ہوئے مفتی محمد شفعی صاحب کا ایک خط آیا تھا انہوں نے تحریر فرمایا تھا کہ تیری آپ بیتی میں مدرسین اور ملازمین کے لئے جو مضمون ہے مجھے بہت پسند آیا، اور میں نے اپنے یہاں سب مدرسین اور ملازمین کو جمع کر کے بہت اہتمام سے اسکو سنوایا۔

عزیز محمد کے خط سے معلوم ہوا کہ جناب نے میرا خط اپنی تمہید کے ساتھ بیانات میں طباعت کے لئے دیدیا، مجھے تو یاد پڑتا ہے کہ میں نے اپنے عریضہ میں لکھا تھا کہ آپ اپنے الفاظ میں اس مضمون کو تحریر فرمائیں تو انشاء اللہ تعالیٰ زیادہ مؤثر ہو گا اسی میں کوئی تواضع یا تصنیع نہیں کہ میری تحریر بے ربط ہوتی ہے کہ بولنے کا سلیقہ نہ لکھنے کا، آپ نے اپنے اکابر کے متعلق جو لکھا وہ حرف صحیح ہے، بہت سے اکابر کی صورتیں خوب یاد ہیں، حضرت گنگوہی قدس سرہ کے دور سے ان اکابر کو بہت کثرت سے

دیکھنے کی نوبت آئی بلا مبالغہ صورت سے نور پیکتا تھا، اور چند روز پاس رہنے سے خود بخود طبائع میں دین کی عظمت اللہ کی محبت پیدا ہوتی تھی، حضرت گنگوہی قدس سرہ کے متعلق، بہت سے جاہلوں کے میں نے خود دیکھا کہ بیعت ہونے کے بعد تجد نہیں چھوٹا، اور بعض جاہلوں کو تو یہاں تک دیکھا ہے کہ کوئی نیا مولوی اپنے وعظ میں کچھ ادھرا دھر کی کہہ دیتا تو وہ آکر پوچھتے کہ فلاں مولوی صاحب نے وعظ میں یوں کہا ہے۔

ناگل کے قریب ایک گاؤں تھا، اس وقت نام تو یاد نہیں رہا، میرے دوست کہتے ہیں کہ آپ بیتی میں یہ قصہ آگیا ہے، یہاں کے ایک رہنے والے جن کو میں شاہ جی کہا کرتا تھا ہر جمعہ کو سردی ہو یا گرمی یا بارش ہو ہر جمعہ کوناگل سے پیدل چل کر جمعہ حضرت گنگوہی کے یہاں پڑھا کرتا تھا اور جمعہ کے بعد حضرت گنگوہی کی مجلس میں شریک ہو کر عصر سے پہلے چل کر عشاء کے بعد اپنے گھر پہنچ جایا کرتا تھا، اور حضرت شیخ الہند کا قصہ تو مشہور ہے کہ جمعرات کی شام کو مدرسہ کا سبق پڑھا کر ہمیشہ پیدل گنگوہ تشریف لے جایا کرتے تھے اور شنبہ کی شب میں عشاء کے بعد یا تجد کے وقت گنگوہ سے چل کر شنبہ کی صبح کو دیوبند میں سبق پڑھایا کرتے تھے، یہ مناظر آنکھوں میں گھومتے ہیں اور دل کو تڑپاتے ہیں۔

آپ نے جو اشکال کیا وہ بالکل صحیح ہے مگر اس تالی کے ساتھ مقدم کا تحقق ہو جائے تو سب کچھ ہے یقیناً قرآن پاک کی اور حدیث کی تعلیم تو بہت اوپنی ہے اور اس میں سب کچھ ہے اس کا مقابلہ کوئی چیز کر سکتی ہے؟

مگر تابعین کے زمانہ سے قلبی امراض کی کثرت ہے، اس زمانہ کے مشائخ کو ان علاجوں کی طرف متوجہ کیا جیسا کہ امراض بدنیہ میں ہر زمانہ کے اطباء نے نئے نئے امراض کے لئے نئی نئی دوائیں ایجاد کیں، ایسے ہی اطباء روحاں نے قلوب

کے زنگ کے لئے ادویہ اور علاج تجویز کئے، میری نگاہ میں بھی ایسے اشخاص گذرے ہیں جو دورہ سے فراغ پر صاحب نسبت ہو جاتے تھے، نبی کریم ﷺ کی نگاہ کی تاثیر سے دل کے غبار چھٹ جاتے تھے، اور صاحبہ کرام رضوان اللہ تعالیٰ علیہم اجمعین نے خود اعتراف کیا ہے کہ نبی کریم ﷺ کے دفن سے ہم نے ہاتھ بھی نہیں جھاڑے تھے کہ اپنے قلوب میں تغیری پانے لگے اُمکا قال۔

اس قوتِ تاثیر کا نمونہ امت کے افراد میں بھی پایا گیا، چنانچہ حضرت سید صاحبؒ کے لوگوں میں بہت سے ایسے ہیں جن کو بیعت کے ساتھ ہی اجازت مل گئی، اس کے نظائر تو آپؐ کے علم میں مجھ سے زیادہ ہونگے، حضرت میاں جی صاحب نور اللہ تعالیٰ مرقدہ کے یہاں تلاوت قرآن کے درمیان میں ہی بہت سے مراحل طے ہو جایا کرتے تھے، مگر یہ چیز تو قوتِ تاثیر اور کمال تاثیر کی محتاج ہے، جو ہر جگہ حاصل نہیں ہوتا، کہیں یہ چیز حاصل ہو جائے تو یقیناً ذکر و شغل کی ضرورت نہیں، یہ طرق وغیرہ تو سارے مختلف انواع علاج ہیں، جیسا ڈاکٹری، یونانی، ہومیو پیتھک وغیرہ، اطبائے بدنیہ نے تجویز کئے ہیں۔

اسی طرح اطبائے روحانی نے بھی تجویزات یا قرآن و حدیث کے استنباطات سے امراض قلبیہ کے علاج تجویز فرمائے کہ قرآن پاک و احادیث میرے خیال میں مقویات اور جواہرات ہیں لیکن جس کو پہلے معدہ کے صاف کرنے کی ضرورت ہو اس کو تو پہلے اسہال کے لئے ہی دوادیں گے، ورنہ یہ قوی غذا کیں ضعف معدہ کے ساتھ بجائے مفید ہونے کے مضر ہو جاتی ہیں، آپؐ نے فرمایا کہ مزید رہنمائی کا محتاج ہوں، میں آپؐ کی کیا رہنمائی کر سکتا ہوں:

”اوکہ خود گم است کرا رہبری کند؟“

چونکہ طلبہ میں اب (جیسا کہ آپ نے بھی لکھا) بجائے تلاوت کے لغویات کی مشغولی رہ گئی، بلکہ بعض میں تو انکار اور استکبار کی نوبت آ جاتی ہے، اسی لئے اس کی ضرورت ہے کہ قرآن و حدیث اور اللہ تعالیٰ کی محبت پیدا کرنے کے لئے کوئی لاحظہ عمل آپ جیسے حضرات غور سے تجویز فرمائیں۔

پہلے ہر شخص کو اپنی اصلاح کی خود فکر تھی وہ خود ہی امراض کے علاج کے لئے اطباء کو ڈھونڈتے تھے، اب وہ امراض قلبیہ سے اتنے بیگانہ ہو چکے ہیں کہ مرض کو مرض بھی نہیں سمجھتے، کیا کہوں اپنے مانی اضمیر کو اچھی طرح ادا کرنے پر قادر بھی نہیں، اور ان مہما نان رسول کی شان میں تحریر میں کچھ لانا بھی بے ادبی سمجھتا ہوں، ورنہ اہل مدارس کو سب کو ان کے تحریبات خوب حاصل ہیں کہ جماعت اور تکمیر اولیٰ کے اہتمام کے بجائے سُکریٹ اور چائے نوشی میں جماعت ہی جاتی رہتی ہے فیالی اللہ المشتكی۔

آپ نے تو میرے مانی اضمیر کو خود ہی اپنی تحریر میں واضح فرمادیا آپ جیسے ناقص تو ہم جیسے کاملوں سے بہت اوپنے ہیں میرا واضح مطلب تو آپ اور مفتی شفیع صاحب وغیرہ بقیۃ السلف کو اس لائن کی طرف متوجہ کرنا تھا کہ یہ پبلو بھی آپ کے ذہن میں رہے تو زیادہ اچھا تھا۔

میری بے ربط تحریرات تو اشاعت کے قابل نہیں ہوتی، آپ حضرات حسن تدبری، حسن رائے سے مدارس عربیہ کے طلبہ کو کم سے کم قرآن و حدیث کی عظمت اور اس سے محبت پیدا کرنے والے کی کوئی تجویز فرمائیں تو بہت حد تک اصلاح کی امید ہے، ورنہ آپ یہ دیکھ ہی رہے ہیں کہ قرآن و حدیث کے پڑھنے پرھانے کا اسٹرائکوں سے مقابلہ کیا جا رہا ہے۔

فقط السلام

از حضرت شیخ الحدیث صاحب، بقلم حبیب اللہ

[۲۰ جنوری ۱۹۷۴ء، مدینہ طیبہ]

اس پر حضرت بنو ری[ؒ] کا جواب آیا :

مخدوم گرامی حضرت شیخ الحدیثزادہم اللہ برکات و حسنات

السلام علیکم و رحمۃ اللہ و برکاتہ

تحیۃ من عند اللہ مبارکۃ طیبۃ

والانامہ گرامی نے ممنون و مشرف فرمایا، جواب میں حسب عادت تاخیر ہوتی جاتی ہے، اب تو یہ تقصیر عادت ہی بن گئی، الحمد للہ تعالیٰ کہ قلمی ہے قلبی نہیں، سابق مکتب برکت مختصر تمہید کے ساتھ بیانات میں شائع ہو گیا، آپ کے کلمات میں جو تاثیر ہو گی ہماری روایت بالمعنى اور تشریح میں کہاں وہ برکت؟ اس لئے ان کلمات کو بعینہ شائع کرنا قرین مصلحت سمجھا اور اس لئے ادب تعمیل حکم سے قاصر ہا میں تو کسی کی جو توں کے صدقہ کچھ لکھ لیتا ہوں، ورنہ اردو کہاں اور ہم کہاں!

خیر! حق تعالیٰ جزے عطا فرمائے کہ تفصیلی جواب سے سرفراز فرمایا اور بہت کچھ باتیں آجاتی ہیں اور ہمیں اور دوسروں کو استفادہ کا موقعہ جاتا ہے، لیکن مخدوما! میرا مقصد طرق و سلاسل و مشائخ کے اذکار و اعمال و اشتغال و ملاقات و مجاہدات کی افادیت ہرگز نہ تھا، الحمد للہ تعالیٰ کہ ان پر قلب مطمئن ہے کہ امراض نفوس کا بھی علاج ہے، اور ان تدابیر کے سوا چارہ کار نہیں، اور اگر امراض نہ ہوں تو شارع علیہ السلام نے جو غذائے روحانی مقرر فرمائی ہے اور فرض قرار دیدیا ہے وہی نسخہ شفاء مزید کی حاجت ہی نہیں، مقصد شبہ کا صرف اتنا تھا کہ ذکر اللہ کی برکات و انوار

تو بہر حال درس قرآن، حفظ قرآن، تلاوت قرآن سے حاصل ہو جاتے ہیں، طلبہ کے نفوس کا علاج وہ نہیں بلا شہبہ اس کے لئے مخصوص طرق علاج کی ضرورت ہے۔ اس لئے گزارش تھی کہ ہر درسگاہ کے ساتھ ایک خانقاہ کی بھی ضرورت ہے جو طلبہ فارغ ہوں اس سے وابستہ ہوں اور کچھ عرصہ اس مقصد کے لئے اقامت بھی کریں، خدا کا شکر کر کہ آپ کی خواہش ذاکرین کے اجتماع اور اجتماعی ذکر کی مدپیر کی گئی، اس ہفتہ اس کا افتتاح بھی ہو جائیگا (انشاء اللہ تعالیٰ)۔

کچھ طلبہ ہفتہ وار کمی مسجد بھی جایا کرتے ہیں، اسال جو طلبہ فارغ ہوں گے تیرہ (۱۳) طلبہ نے ایک سال کے لئے تبلیغ میں وقت لگانے کا عزم کر لیا ہے، اور نام بھی لکھوادیئے ہیں اور ایک چلہ والے تو بہت ہیں، انشاء اللہ تعالیٰ اگر آپ کی دعائیں اور توجہات دونوں شامل حال ریں تو انشاء اللہ تعالیٰ مافات کی تلافی ہوتی رہے گی، آپ کا دوسرگرامی نامہ بھی مولانا مفتی محمد شفیع صاحب نے چند اساتذہ کے مجمع میں سنادیا بہت محفوظ ہوئے وہ آپ کی مدپیر و تجویز پر عمل سوچ رہے ہیں، بہت عجلت اور تشویش خاطر میں چند سطریں گھسیٹ دی ہیں تاکہ مزید تاخیر نہ ہو۔

والسلام

محمد یوسف بنوری

[۱۴۹۶ھ]

جواب از حضرت شیخ الحدیث :

الحمد و المکرم حضرت مولانا الحاج محمد یوسف صاحب بنوری

زادت معاکیم

بعد سلام مسنون!

گرامی نامہ مورخہ ۳ صفر بذریعہ رجسٹری پہوچا، اور بینات کا وہ پرچہ بھی پہوچ گیا، جس میں جناب نے اس ناکارہ کا وہ خط بھی طبع کر دیا، میں نے لکھا تھا کہ میرے مضمون بعینہ نہ چھاپا جائے بلکہ میرے مضمون کو اپنے الفاظ میں مفصل تحریر فرمائیں وہ محض تو اضع نہیں بلکہ تحریر و تقریر پر عدم قدرت منشاء تھا، مگر جناب کے گرامی نامہ سے معلوم ہوا کہ جناب نے ازراہ محبت اس کو بعینہ شائع فرمادیا، اللہ تعالیٰ آپ کی اس محبت کو طرفین کے لئے دینی ترقیات کا ذریعہ بنائے اس سے بہت سرت ہوئی کہ جناب نے اس ناکارہ کی درخواست پر خانقاہ کا افتتاح بھی فرمادیا، اللہ تعالیٰ برکت فرمائے مشترثرات بنائے، میرے مضمون پر کوئی تائید یا تقدیم کسی کی طرف سے آئی ہو تو مطلع فرمائیں، کسی اور مدرسہ نے اس پر توجہ کی یا نہیں؟

یہ امتنگیں تو میرے سینہ میں کئی سال سے چل رہی ہیں اور اپنی طرف سے تدبریں بھی اس کی کچھ نہ کچھ کرتا رہتا ہوں مگر ذکر کی طرف توجہ اب کم ہوتی جا رہی ہے، اور چونکہ اکابر کے زمانہ سے طلبہ کو اس سے الگ رکھا گیا اس لئے عام طور سے ذہنوں میں اس کی اہمیت بھی کم ہوتی جا رہی ہے، طلبہ کو الگ رکھنا تو میرے ذہن میں اب بھی ہے لیکن مدرسوں میں اس کا سلسلہ قائم کرنے کی ضرورت بڑھتی جا رہی ہے، مفتی محمد شفیع صاحب نے بھی بہت اہتمام سے اس پر لیکر فرمائی تھی، اور شروع کرنے کا وعدہ بھی فرمایا تھا آپ کی مساعی جیلیہ سے اگر مدرسوں میں ذکر کا سلسلہ شروع ہو گیا تو میرا خیال ہے کہ بہت سے قتوں کا سدہ باب ہو جائیگا۔

مصر سے مولوی عبدالرزاق صاحب کا خط آیا تھا جس سے معلوم ہوا کہ وہ ”فتنه مودودیت“ کی تعریب کے کام میں مشغول ہیں انہوں نے شاہد کے نام ایک پرچہ

بھیجا تھا جس میں اس کی روایات حدیث کا حوالہ لکھنے کو لکھا تھا عزیز شاہد ان کو لکھ رہا ہے، یہاں کتابیں کم ملتی ہیں، بلکہ زیادہ تر مصری ملتی ہیں، اس لئے اس کی تلاش میں دیر لگ رہی ہے، میرے مسودہ پر تو صفحات سب پر پڑے ہوئے ہیں مگر میرے مسودات میں کتابیں وہی ہوتی ہیں جو بہت قدیم چھپی ہوئی ہیں ان ہی میں پڑھا پڑھایا اور ان ہی سے دل چھپی ہے میری ابو داؤد وہ ہے جس میں میرے والد صاحب[ؒ] نے ۲۱ھ میں حضرت گنگوہی[ؒ] سے ابو داؤد شریف پڑھی، بہت قدیم نسخہ ہے، اسی میں انہوں نے پڑھایا وہی پھر میرے پاس رہا، نئی مطبوعات باوجود بہت واضح اور صاف ہونے کے مجھے مناسبت ان ہی کتابوں سے ہے جو بہت پرانی ہیں، نئی کتابیں میرے لئے ایسی ہی اجنبی ہیں جیسے ممالک عربیہ والوں کے لئے لیتوکی طباعت۔

اللہ تعالیٰ اپنے فضل و کرم سے جناب کی صحبت و قوت میں اضافہ فرمائے، اور
اپنی رضا و مرضیات پر زیادہ سے زیادہ کام لے۔

نقطہ والسلام
حضرت شیخ الحدیث، بقلم حبیب اللہ

۱۶ افروری ۲۰۱۷ھ، مدینہ طیبہ

[آپ بیتی، ج ۲ حصہ ۷، ص ۱۳۱۲ تا ۱۳۳۲]

عالمگیر فتنوں کے مقابلہ کے لئے

تبليغی جماعت کا وجود

الغرض اس دور میں یہ علمی و عملی فتنے پورے زور و شور اور طاقت و قوت کے ساتھ اسلامی ممالک میں پھیل رہے ہیں، ہمارا ملک نسبتاً ان سے مامون و محفوظ تھا، لیکن کچھ تو جدید تعلیم کے اثرات سے کچھ مستشرقین کی دیسیسے کاریوں سے نیز مواصلات کی آسانیوں سے اور مال و دولت کی فراوانی سے اب تو یہ ملک کچھ بعید نہیں کہ اس معاملہ میں دوسرا ممالک سے گوئے سبقت لے جائے۔

اب میں ایک ضرور مضمون عرض کر کے ختم کرتا ہوں، ایک دفعہ کی مسجد (کراچی) جانا ہوا، میں کبھی کبھی وہاں چلا جاتا ہوں، وہاں تبلیغی حضرات نے مجھے پکڑ لیا اور کچھ بیان کرنے کی دعوت دی میں نے سوچا کیا بیان کروں؟ بولنا مجھے آتا نہیں، خیر میں ان حضرات کے اصرار پر بیٹھ گیا، ﴿الْحَمْدُ لِلّٰهِ رَبِّ الْعَالَمِينَ﴾ کی آیت پڑھی بس پھر کیا تھا؟ قرآن پاک کی برکت سے سینہ کھل گیا، عجیب و غریب مضا میں ذہن میں آئے، کوئی ڈیرہ دو گھنٹہ بیان ہوا، تفصیل تو مجھے اب یاد نہیں رہی کچھ مضمون یاد ہے وہی اس موقع پر عرض کرنا چاہتا ہوں۔

میں نے کہا اللہ جل ذکرہ عالمین کا رب ہے اس کی رو بیت کے کرشمے

ظاہر ہیں لیکن اتنے عجیب و غریب کہ عقل جیران ہے، جسمانی ربو بیت کی تفصیل کو چھوڑتا ہوں، صرف روحانی ربو بیت کو دیکھتے کہ نبوت ختم ہو چکی ہے علماء امت کی مساعی اول تو ناکافی ہیں پھر جتنی کچھ ہیں وہ بھی کامیاب نہیں اور نئی نسل کی بتاہی اور گمراہی کے لئے بیسیوں فتنے موجود ہیں، تھیٹ سینما وغیرہ وغیرہ اخلاق کی قربان گاہ تھے ہی، اب تو بے دینی کے انتہائی غلبہ اور تسلط کی وجہ سے اسکلوں، کالجوں اور یونیورسٹیوں کا بھی جو حال ہے وہ آپ کو معلوم ہے، اخبارات میں روزانہ اس کی خبریں آپ پڑھتے ہیں، اس کے علاوہ وہ ممالک جو فناشی اور بے حیائی کے مرکز ہیں امریکہ بروطانیہ وغیرہ ان ممالک سے مواصلات اور رسائل کی آسانی کی وجہ سے فتنوں کا ایک تانتابندھا ہوا ہے۔

باری تعالیٰ کی شان ربو بیت

الغرض ان حضرات کی برکت سے پوری بات ذہن میں آگئی، میں ان تبلیغی حضرات کے اخلاص کا بڑا معتقد ہوں، اب بھی بعض مخلصین کی وجہ سے بول رہا ہوں، ورنہ مجھے بیان کرنا نہیں آتا، تو دل میں یہ بات آئی کہ اللہ تعالیٰ کی شان ربو بیت کا کرشمہ یوں ظاہر ہوا ہے کہ ان عالمگیر فتنوں کے مقابلہ میں اللہ تعالیٰ نے تبلیغی جماعت کا یہ نظام جاری فرمادیا، یہ وہ نظام ہے جو عالمگیریت چاہتا ہے اس میں عالم بھی کھپ جاتا ہے اور ان پڑھ بھی، امیر بھی اور غریب بھی، تاجر بھی اور صناع بھی، کالا بھی اور گورا بھی، مشرقی بھی اور مغربی بھی۔

اگر اس زمانے میں یہ تبلیغی نظام جاری نہ ہوتا تو گویا اللہ تعالیٰ کی شان ربو بیت کا کمال ظاہر نہ ہوتا، ورنہ ہمارے مدارس، تعلیمی ادارے اسکول اور کالج جتنے آدمی

تیار کرتے ہیں وہ تو اس عالمگیر سیلا ب کے لئے کافی نہیں تھے، یہ تبلیغ والے ایک گشت لگاتے ہیں، سیلا ب کے طریقہ سے آتے ہیں اور دو چار پانچ دس آدمیوں کی ہدایت کا سامان بن جاتے ہیں، کہیں کسی کو امریکہ سے پکڑلاتے ہیں کہیں لندن سے، تبلیغی نظام کی برکات آپ کے سامنے ہیں کہ ہزاروں لاکھوں بندگان خدا کی ہدایت کے لئے یہی نظام ذریعہ بن گیا تو اللہ پاک نے تبلیغی جماعت کا جو نظام جاری فرمایا ہے یہ درحقیقت اللہ تعالیٰ کی روحانی ربوبیت کا ایک کرشمہ ہے جو اللہ پاک نے اس امت کے اندر ظاہر فرمایا ہے تاکہ اللہ کی جنت پوری ہو جائے اور کسی کو یہ کہنے کا موقع نہ رہے کہ میرے پاس فرصت نہ تھی، اللہ نے یہ نظام ہی ایسا جاری فرمایا کہ مشغول سے مشغول آدمی بھی اس میں کھپ سکتا ہے، اس نظام کے ذریعہ اللہ تعالیٰ نے یہ سبق دیا کہ تمہارے ذمے اس پیغام کا پہنچانا ہے، اگر کسی کو ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ یاد ہے وہ یہی دوسرے بھائی کو سکھا دے، کسی کو ”سُبْحَانَكَ اللَّهُمَّ“ یاد ہے وہ سکھا دے کیونکہ ایسے لوگ بھی موجود ہیں جن کو یہ بھی یاد نہیں تو اللہ رب العالمین کی ربوبیت کا جیسا مادی نظام ہے ایسا ہی تبلیغی جماعت کا وجود میرے نزدیک روح کی غذا اور آخرت کی تیاری کے لئے اللہ تعالیٰ کا روحانی نظام ربوبیت ہے یہ ایک مختصر متن ہے جس کی شرح پر کتابیں لکھی جا سکتی ہیں، اس لئے میں آپ حضرات سے یہی عرض کروں گا کہ آپ اس جماعت سے تعلق رکھیں، خدا تعالیٰ آپ کو توفیق دے، آپ دنیا کے اندر انقلاب پیدا کر دیں گے، فرض شناسی اور دین پر چلنے کی بہت آپ میں پیدا ہو گی اور اس کی وہ لذت فرحت اور مسرت آپ کو حاصل ہو گی کہ ۔

”لذت این بادہ بخدا نشاستا نہ چشی“

ترجمہ: خدا کی قسم! اس شراب کی لذت کو تم اس وقت تک محسوس نہیں کر سکتے جب تک کہ تم اس کو چکھنے لو۔

اور سچ بُوچھے تو اللہ تعالیٰ کے ذکر میں وہ لذت وہ سرور اور وہ اطمینان قلب رکھا ہوا ہے کہ بے چارے بادشاہوں کو اس کی ہوا بھی نہیں لگی اور یہ وہ دولت ہے جو آج دنیا میں مفقود ہے امریکہ اور برطانیہ کو خبر نہیں کہ ان بوریانشین فقیروں کے پاس سکون قلب کی کتنی بڑی دولت ہے، ان کا حال تو وہی ہے جو قرآن مجید میں بیان فرمایا گیا:

﴿وَإِنَّ جَهَنَّمَ لَمُحْجِّظَةٌ بِالْكَافِرِينَ﴾

ترجمہ: اور بے شک جہنم محیط ہے کافروں کو۔

آخرت میں تو جہنم ان کو گھیرے ہوئے ہو گی ہی، یہ دنیا بھی ان کے لئے سراپا جہنم بن کر رہ گئی ہے تو اللہ جل ذکرہ نے تبلیغی جماعت کے ذریعہ ہدایت کا سامان پیدا کر دیا ہے اور آپ کے لئے اپنی اور اپنے بھائیوں کی اصلاح کی صورت پیدا کر دی ہے اللہ تعالیٰ ہم سب کو توفیق عطا فرمائیں کہ ہم اس پر گامزن ہو جائیں تاکہ ہماری زندگی درست ہو جائے، ہماری ساری زندگی آخرت کے لئے بن جائے اور ہمیں آخرت کی جاودائی نصیب ہو جائے۔

فریضہ دعوت و تبلیغ مسلمانوں کی حیات نو

افسوس ہے کہ ”قرول مشہود لہما باخیر“، کے بعد امت دعوت و تبلیغ میں بہت مقصیر رہی ہے اور اب تو اس بنیادی چیز کو چھوڑ کر دوسری چیزوں ہی کو مقصود بنالیا، بلاشبہ سلطین اسلام نے سیف و سنان اور جہاد و قتال کے بہت سے کارناٹے انجام

دیئے اور اس کے نتیجے میں بہت سے لوگ حلقہ بگوش اسلام ہوئے لیکن اسلام کے بتائے ہوئے اہم اصول ”اخلاقی دعوت و تبلیغ“، کے راستے سے اسلام کو پھیلانے کی کوششیں بہت کم ہوئیں ورنہ دنیا کا نقشہ ہی کچھ اور ہوتا، اسلام کو وہ نور جو دعوت و تبلیغ کے راستے سے دلوں میں اترتا ہے وہ بڑا قوی پائیدار اور بابرکت ہوتا ہے۔

غزوہ نجد کے موقع پر حضرت نبی کریمؐ نے حضرت علی مرتضیؑ کرم اللہ وجہہ کو اسلامی پر چم عطا فرماتے ہوئے جوہدایت فرمائی اسے صحیح بخاری شریف کے الفاظ میں سنئے!

((إِنْفَذْ عَلَى رُسُلِكَ حَتَّى تُنْزَلَ بِسَاحَتِهِمْ ثُمَّ أَذْعُهُمْ

إِلَى الْإِسْلَامِ وَأَخْبِرْهُمْ بِمَا يَجِبُ عَلَيْهِمْ مِنْ حَقِّ اللَّهِ فِيهِ

، فَوَا اللَّهُ لَأَنْ يَهْدِي بَكَ اللَّهُ رَجُلًا وَاحِدًا خَيْرٌ لَكَ مِنْ

حُمْرِ النَّعَمِ)) [صحیح بخاری]

ترجمہ: اطمینان سے جاؤ یہاں تک کہ ان کے قریب جا کر فروش ہو جاؤ پھر انہیں اسلام کی طرف بلاؤ اور اللہ کی جانب سے اسلام لانے کا جو حق ان پر عائد ہوتا ہے اس سے انہیں آگاہ کرو، پس خدا کی قسم! اگر تیری وجہ سے ایک آدمی کے لئے بھی اللہ تعالیٰ ہدایت کا فیصلہ فرمادیں یہ تیرے لئے سرخ اونٹوں سے بہتر ہے۔

اسلام تو دراصل نام ہے اس دین کا جس کی بنیاد ہی دعوت و تبلیغ پر قائم ہے جس کا سب سے بڑا سرمایہ شفقت و رحمت اور محبت و مودت ہے اور جس کا پیغام امن و سلامتی ہے، آنحضرت ﷺ کی بعثت کے چودہ سال صرف دعوت و تبلیغ، اصلاح و ترقیہ اور قلوب میں ایمان باللہ اور ایمان بالآخرۃ کو پہنچانے کے لئے منصوص تھے جب دعوت و تبلیغ کا کام اپنی آخری حد کو پہنچ گیا، اسلام کی صداقت اور اس کی

اخلاقی قوت ہر خاص و عام کے سامنے روز روشن کی طرح کھل کر واضح ہو گئی اور باطل پھر بھی اپنی ضد سے بازنہ آیا، اور جب ہر طرح کی ہمدردانہ کوششیں ناکام ہو گئیں اور مسلمانوں کو اہل عنا دکی دسیسہ کاریوں سے انتہائی مجبور کرن حالات کا سامنا کرنا پڑا تو جہاد بالسیف کی اجازت دی گئی اور حکم ہوا کہ اب باطل کا کانا صاف کر دیا جائے اور فتنہ پر دازوں کے وجود سے خدا کی زمین کو پاک کر دیا جائے، چنانچہ اعلان کر دیا گیا:

﴿أَذْنَ لِلَّذِينَ يُقَاتِلُونَ بِإِنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ﴾ [سورة الحج]

ترجمہ: اب لڑنے کی ان لوگوں کو اجازت دی گئی جن سے کافروں کی طرف سے لڑائی کی جاتی ہے اس وجہ سے کہ ان پر بہت ظلم کیا گیا اور بلاشبہ اللہ تبارک و تعالیٰ ان کو غالب کر دینے پر پوری قدرت رکھتا ہے۔

بہر حال کہنا یہ ہے کہ جب تک اصلاح نفوس اور ترکیب قلوب کی قرآنی دعوت کے اصول پر جم کر کام نہ کیا جائے تب تک اصلاح کی توقع بے سود ہے، حضرت صدیق اکبرؒ کا وہ مقولہ جو عام طور پر امام مالکؓ کی طرف منسوب ہے آج بھی اپنی جگہ عین حقیقت ہے، فرمایا:

”لَنْ يَصْلَحَ آخَرُ هَذِهِ الْأُمَّةِ إِلَّا بِمَا صَلَحَ بِهِ أُولُهَا“

ترجمہ: آخری دور میں بھی اس امت کی اصلاح صرف اسی نجح پر ہو سکے گی جس نجح پر پہلے دور میں اس کی اصلاح ہوئی۔

قرآنی اصول کے مطابق اسلامی دعوت کو جب تک عام نہیں کیا جاتا جب تک اس کا مکالم سمجھ کر یہ امت اس دعوت کے لئے نہیں اٹھ کھڑی ہوتی اور جب

تک اس دعوت کی آواز گھر نہیں پہنچتی تب تک اصلاح ممکن نظر نہیں آتی، امت کی حیات نواور نشأۃ ثانیہ کا بس یہی ایک طریقہ ہے اس کے علاوہ جتنے طریقے اپنائے جائیں گے ان سے اگر کسی قدر فائدہ ہوگا بھی تو محض عارضی، وقتی، ناپاییدار اور غیر مستقل ہوگا۔

فریضہ دعوت و تبلیغ میں کوتا ہی

عرضہ دراز سے امت محمدیہ سے ایک اہم تفصیر ہو رہی ہے اور خیر القرون کے بعد سے ہی اس تفصیر کی بنیاد پڑ گئی تھی یعنی ”تبلیغ دین“ اور ”دعوت الی اللہ“ میں قبل حسرت کوتا ہی ہو رہی ہے، دعوت و ہدایت دین اسلام کا اساسی اصول ہے، جب دعوت ناکام ہوا اور اس کی اشاعت کے راستے میں روڑے اٹکائے جائیں تو ””جہاد و قیال“ کی نوبت آتی ہے، قرون اولی کے سلف صالحین گفتار سے زیادہ اپنے کردار سے یہ دعوت پیش کرتے رہے، قوت بیانی سے پہلے اخلاقی و ایمانی قوت سے دعوت دیتے رہے، ہر ایک صحابی سر سے پیر تک اسلامی اخوت، اسلامی مواسات اور اسلامی اخلاق کا اعلیٰ نمونہ تھا، دنیا میں اسلام آنحضرت ﷺ اور صحابہ کرام کے دینی حسن و جمال اور حسن اخلاق کے کمال سے پھیلا، تلوار کے زور سے نہیں پھیلا، صاحب انصاف و صاحب عقل و بصیرت مؤرخ اس سے بے خبر نہیں، اگر مسلمان اس اہم فریضہ میں کوتا ہی نہ کرتے تو شاید تمام عالم مسلمان ہوتا، تکونی مصالح تو حق تعالیٰ ہی جانتا ہے تاہم دنیا کے مزاج میں کفر و اسلام کے امترانج سے انکار نہیں کیا جاسکتا لیکن جہاں تک عقل اور اسلامی اصولوں کا تقاضا ہے وہ یہی ہے جو کچھ عرض کیا جا رہا ہے، چنانچہ اپنے اثرات کے اعتبار سے دیریا پا اسلام وہی رہا جو دعوت و ارشاد کے

راستوں سے پھیلا ہے، اسلامی فتوحات کے ادوار میں یہ بات بھی بالکل واضح ہے کہ حضرات صحابہ کے عہد میمون میں جو ممالک اسلام کے زیر نگین آئے وہ آج تک اسلام پر قائم ہیں اور بعد میں سلاطین اسلام کی تلوار سے جو مسلمانے ہوئے وہ یکے بعد دیگرے اسلام سے نکتے جا رہے ہیں، یہ فرق بھی واضح ہے کہ قرون اولی کے مفتونہ ممالک میں عقائد کی پختگی آج بھی باقی ہے، اگرچہ اعمال و اخلاق میں یورپ کی نقلی کا رنگ غالب ہے، اس کے برخلاف جو ممالک بعد میں سلاطین اسلام اور ملوک اسلام کے زور تلوار سے فتح ہوئے ان میں عقائد کی خامی واضح ہے اگر کہیں اعمال ظاہری میں بظاہر پختگی بھی نظر آئے تو کریدنے کے بعد معلوم ہو گا کہ قلبی عقیدہ اتنا کھوکھلا ہو چکا ہے کہ ایک دھکے سے ختم ہو جاتا ہے، دراصل ابتدائی دور کی فتوحات میں اخلاص نمایاں تھا، انہوں نے اگر جہاد بھی کیا تو وہ بھی صرف اس غرض سے تھا ﴿إِنَّكُمْ كَلِمَةُ اللَّهِ هِيَ الْعُلِيَا﴾ تاکہ صرف حق تعالیٰ کا دین غالب ہوا س لئے ان فتوحات کی برکات سے مسلمانوں کے عقائد میں پختگی پائی جاتی ہے اور جو ملک بعد میں فتح ہوئے ان میں اخلاص کا وہ درجہ نہ تھا، بلکہ ملوکیت اور شان و شوکت کی آمیزش تھی اس لئے وہ دینی تصلب حاصل نہ ہو سکا، کہنا یہ تھا کہ دعوت و ارشاد میں امت مقصروہی ہے اور آج جو نقشہ اسلام اور مسلمانوں کا ہے اسی تقصیر کے نتیجے میں ہے۔

تبليغی جماعت اور اس کے شاندار اثرات

حق تعالیٰ کی ہزاروں حمتیں ہوں حضرت مولا ناجیہ علیہ السلام کا نذر حلوی رحمہ اللہ کی روح پر جنہوں نے مسلمانوں کو بھولا سبق یاد دلایا اور اس سبق یاد دلانے میں

ہی فنا ہو گئے، اگر کوئی فنا فی اللہ، فنا فی الرسول اور فنا فی الشیخ کے مظاہر کو سمجھنا چاہتا ہے تو حضرت مرحوم کو دیکھ لے کہ کس طرح ”فنا فی التبلیغ“، ہو گئے تھے، اٹھتے بیٹھتے سوتے جائے گئے بس یہی فکر ہی دامن گیر تھی، تمام زندگی اور تمام افکار و افاس بس اسی مقصد کے لئے وقت تھے حق تعالیٰ نے ان کی جانفشنائی و قربانی، ایثار و اخلاص اور جدوجہد کو قبول فرمایا اور چار دنگ عالم میں اس کے شمرات و برکات پھیل گئے، شاید روئے زمین کا کوئی خطہ ایسا باقی نہ رہا ہوگا جہاں ان کی جماعت کے قدم نہ پہنچ ہوں، ماسکو فن لینڈ و اسپین سے لے کر چین و جاپان تک ان قافلوں کی دعوت انبیاء کرام علیہم السلام کے طریق دعوت سے بہت مشاہدہ رکھتی ہے، اس کا انتظار نہیں کہ لوگ خود آئیں گے اور دین سیکھیں گے بلکہ گلی کو چوں اور بازاروں میں چل پھر کرو اور گھر گھر لوگوں کے پاس پہنچ کر دعوت دی جاتی ہے اور زبان سے، حسن اخلاق سے اور اپنے طرز عمل سے دعوت دی جاتی ہے، سر سے پیر تک اسلامی مجسمہ بن کر اسلام کا عملی نمونہ پیش کیا جاتا ہے اس لئے اس کا اثر پہنچنی ہوتا ہے۔

سادہ اور عملی دعوت کا نمونہ تبلیغی جماعت

آج امت تقریر و تحریر کی محتاج نہیں، یہ بہت کچھ ہو چکا ہے، ضرورت عملی نمونہ پیش کرنے کی ہے، فصاحت و بلاغت کا دریا امت بہا چکی ہے لیکن آج صرف سادہ عملی دعوت کی ضرورت ہے، الحمد للہ کہ آج تبلیغی جماعت اس پر عمل پیرا ہے، بہر حال طبیب خود مریض کے پاس جاتا ہے اس کا انتظار نہیں کرتا کہ مریض طبیب کے پاس پہنچے تو علاج ہو، اگر یہ طریقہ عام ہو جائے اور امت کی اکثریت یا کم از کم بڑی کثرت اس مقصد کو شروع کر دے تو توقع ہو سکتی ہے کہ امت کو نجات مل جائے

اور بیڑہ پار ہو جائے، اگر امت پوری طاقت اسی طرح اصلاح و دعوت پر لگائے اور معاشرے کی اصلاح ہو جائے تو ہو سکتا ہے کہ آئندہ اقتدار بھی انہی صالح ہاتھوں میں آجائے اور پھر جو کام سالوں میں ہوتے ہیں وہ منٹوں میں ہو جایا کریں، بنیادی اصول بھی یہی ہے کہ پہلے معاشرے کی اصلاح کی جائے اگر اصلاح شدہ معاشرے کے افراد کے ہاتھوں میں حکومت کی باگ ڈور ہوتی کامیابی لقینی ہے ورنہ امت کا وہی حشر ہو گا جو آج ہورہا ہے اور اکثریت کے جو نمائندے مند حکومت پر برآ جمان ہیں ان کا ”صورت بین حاش مپرس“ والا قصہ ہے، اس طرح بلاشبہ کچھ دیر تو گئی، لیکن قوموں کے عروج و زوال کی تاریخ میں دس پندرہ سال کا عرصہ کچھ زیادہ نہیں ہوتا، آج قوم کی کشتی جس خطرناک بھنوں میں پھنس گئی ہے روزانہ اخبارات کے صفحات میں اس کو دیکھتے اور پڑھتے، حیرت و اضطراب کی کوئی انتہا باقی نہیں رہتی، لے دے کر ایک عالم دین (حضرت مفتی محمود رحمہ اللہ) مند حکومت پر متمکن ہوا، مگر شیطانوں کے لئے اس کا وجود بھی ناقابل برداشت ہے، خدا جانے کتنی مشکلات ان کے لئے پیدا کی جا رہی ہیں؟ کتنے روڑے ان کے راستے میں اٹکائے جا رہے ہیں؟ تمام شیاطین الانس والجن مقابلے پر سینہ تان کر کھڑے ہو گئے ہیں، الغرض جب تک معاشرے کی اصلاح نہ ہو جائے تقارخانے میں طوٹی کی آواز کوں سنتا ہے؟ اللہ تعالیٰ رحم فرمائیں۔

امت اسلامیہ کی زبوں حالی اور اس کا اصل علاج

تمام امت اسلامیہ کا شیرازہ منتشر ہو چکا ہے، ہر جگہ اضطراب ہی اضطراب ہے نہ حکمرانوں کو چین نصیب ہے، نہ حکوم آرام کی نیند سو سکتے ہیں، مصیبت

بالائے مصیبت یہ کہ کوئی بھی صحیح علاج نہیں سوچ رہا ہے جو زہر ہے اس کو تریاق سمجھ لیا گیا ہے، جو تباہی و بر بادی کا راستہ ہے اس کو نجات کا راستہ سمجھا جا رہا ہے، جو تدپیر میں شقاوت کو دعوت دے رہی ہیں، انہی کو ذریعہ سعادت خیال کیا جا رہا ہے، ماسکو ہو یا واشنگٹن تمام جہنم کے راستے ہیں، کوئی بھی سرور کو نین صلی اللہ علیہ وسلم کے مدینہ کا راستہ جو سراسر نجات و سعادت کا اعلیٰ ترین وسیلہ ہے نہیں سوچ رہا ہے جو صراطِ مستقیم جنت کو جا رہا ہے، اس سے بہک گئے ہیں، نہ معلوم کہ ارباب عقول کی عقلیں کہاں چلی گئیں؟ ارباب فکر کیوں فکر سے عاری ہو گئے؟ آخر تاریخ کی یہ عبرتیں کس لیے ہیں؟ حقائق سے کیوں چشم پوشی کی جا رہی ہے؟ حاکم بدہن ایسا تو نہیں کہ تکوینی طور پر امت پرتباہی و بر بادی کی مہرگ چلی ہے؟ اس امت کا زوال مقرر ہو چکا ہے؟ عروج کا دور ختم ہو گیا ہے؟ حق تعالیٰ نے تو اسلام اور صرف اسلام کی نعمت کو آخری نعمت فرمایا تھا اور یہ صاف و صریح اعلان ہو چکا تھا کہ اس کے سوا کوئی رشتہ و رابطہ کوئی دین و مسلک قابل قبول نہ ہوگا، نجات اسی دین اسلام میں ہے اور اسی دینی رابطہ میں فلاح و سعادت ہے، باقی تمام راستے شقاوت و ہلاکت اور تباہی و بر بادی کے راستے ہیں اور یہ ابدی اعلان آج بھی حق تعالیٰ کے آخری پیغام میں کیا جا رہا ہے:

﴿وَمَنْ يَبْتَغُ غَيْرَ الْإِسْلَامَ دِينًا فَلَنْ يَقْبَلَ مِنْهُ﴾

ترجمہ: اور جو کوئی چاہے سوا اسلام کی حکم برداری کے اور دین سوا سے ہرگز قبول نہ ہوگا۔

اور سورہ عصر میں تاریخ عالم کو گواہ بنانا کر پیش کیا گیا ہے کہ جن لوگوں میں ایمان باللہ، عمل صالح، توصی بارجح اور توصی بالصبر یہ چار باتیں نہیں ہوں گی ان کا

انجام تباہی و بر بادی ہے، کیا اسی اسلام سے روگردانی کی اتنی بڑی سزا پاکستان اور پاکستانیوں کو نہیں ملی کہ چند لمحوں میں بارہ کروڑ آبادی کا عظیم ملک پانچ کروڑ کا چھوٹا سا ملک بن گیا؟ کیا بُنگلہ دیش کے قصیہ سے دونوں طرف کے مسلمان عذاب الہی میں نہیں بتلا ہوئے؟ اسلامی رابطہ اتحاد و اخوت ختم کر کے کیا دولت کمائی؟ آخرت سے پہلے دنیا کی رسوانی اور خسaran و تباہی بھی دیکھ لی، افسوس کہ وہی غیر اسلامی سبق پھر یہاں مغربی پاکستان میں دھرا یا جا رہا ہے، وہی سندھی، پنجابی، بلوچ اور پختہان کے ملعون نعرے یہاں بھی ابھر رہے ہیں، ارجمند الرحمین کے غضب کو دعوت دینے والی صورتیں اختیار کی جا رہی ہیں، طاغوتی طاقتیں جن کا ڈورا باہر کے شیاطین کے ہاتھ میں ہے، اسلام اور مسلمانوں پر ایک اور کاری ضرب لگانے کی فکر میں لگ گئے ہیں، فانا اللہ وانا الیہ راجعون۔

نہ ارباب حکومت مرض کا صحیح علاج سوچ رہے ہیں، نہ ارباب دین دین کے تقاضوں کو پورا کر رہے ہیں، نہ ارباب قلم زور قلم اصلاح حال پر خرچ کر رہے ہیں، غور کرنے سے یہی معلوم و محسوس ہوتا ہے کہ اس قوم کا آخرت پر یقین یا تو ختم ہو گیا ہے یا اتنا کمزور ہو گیا کہ نہ ہونے کے برابر ہے، جنت و جہنم اور حیات ابدی کے تصور سے دل و دماغ خالی ہو گئے ہیں، تمام نعمتیں و آسائشیں صرف دنیا کی چاہتے ہیں، جب مرض یہ ہے یعنی دنیا کی محبت اور آخرت سے غفلت، تواب رہنمایاں قوم کا فرض یہ ہے کہ اسی کا تدارک کریں اور اسی کا علاج سوچیں، گذشتہ چند سالوں کے تجربات سے یہ بات واضح ہو گئی کہ جو طریقہ علاج کا سوچا گیا اور عملاً اس کو اختیار بھی کیا گیا وہ صحیح قدم نہ تھا، اخبارات بھی جاری کیے گئے، جماعتیں بھی بنائی گئیں، جلسے بھی کیے گئے، جلوس بھی نکالے گئے، مظاہرے بھی کیے گئے، جہنڈے بھی اٹھائے

گئے، نظرے بھی لگائے گئے، ایکشن بھی لڑائے گئے، کچھ ممبر بھی منتخب ہو گئے، اسمبلی ہالوں میں پہنچ گئے، کچھ تقریریں بھی کیں، کچھ تجویزیں بھی پاس ہوئیں، لیکن یہ سب نقارخانے میں طوٹے کی آواز بن کر رہ گئے، قوم سے چندے کیے گئے، کروڑوں روپے خرچ بھی کیے لیکن قوم جہاں تھی کاش وہیں رہتی ہزاروں میل پیچھے ہٹ گئی، میں یہ نہیں کہتا کہ یہ مذاہیر اختیار نہ کی جائیں اور یہ بالکل عبث و ضیاء وقت ہے، لیکن اتنا تو واضح ہو گیا کہ یہ پورا علاج نہیں، یا اصل علاج نہیں اور یہ نجح مغاید ثابت نہ ہوا، مرض کا ازالہ اس سے نہیں ہو سکا۔

اصلاح معاشرہ کا صحیح طریقہ

بہر حال ان سیاسی مذہبوں کے ساتھ اب دینی سلطھ پر کام کی ضرورت ہے، اگر آپ کا شوق اس کا متقاضی ہے کہ سیاسی مذہبوں کی اختیار کی جائیں اور سیاسی حربے بھی استعمال ہوں اور آپ کی طبیعت اور ذوق ان وسائل کو ترک کرنے پر آمادہ نہیں، اگرچہ ہماری دیانت دارانہ رائے یہی ہے کہ ان کی حقیقت ایک سراب سے زیادہ نہیں، اور ”کوہ کندن و کاہ برآ اور دن“، والی مثال صادق آتی ہے، وقتی اور سلطھی عوامی فائدے میں لیکن تاہم اگر آپ کا ذوق تسلیم نہیں کرتا تو ترک نہ کیجیے لیکن اصلی اور حقیقی بنیادی کام اصلاح معاشرہ ہے، اللہ تعالیٰ کی اس مخلوق کو بھولا ہوا سبق یاد دلائیں اور انہیاً کرام اور مصلحین امت کے طریقوں پر آسمانی ہدایت کی روشنی میں اصلاح کا بیڑہ اٹھائیں اور اپنی پوری طاقت انفرادی اجتماعی اصلاح امت پر خرچ کی جائے، گھر گھر بستی بستی پہنچ کر دعوت الی الخیر کا ربانی پیغام پہنچائیں، اجتماعات ہوں تو اسی مقصد کے لیے، جسے اگر ہوں تو اسی بنیاد پر، مجلات ہوں تو اسی

کام کے لیے، اخبارات کے صفحات ہوں تو اسی مقصد کے لیے، اور کاش کہ اگر حکومت کے وسائل حاصل ہوں اور ریڈیو وغیرہ کی پوری طاقت بھی اس پر خرچ ہو تو چند مہینوں میں یہ فضای تبدیل ہو سکتی ہے، بہر حال اس وقت یہ آرزو قبل از وقت ہے، حکومت کی سطح پر جو وسائل نشر و اشاعت ہیں وہ ایمان کی روح سے آراستہ ہوں اور ایمانی حرارت اور نوران میں جلوہ گر ہو ان کے ذریعہ اصلاح ہو، اب ضرورت اس کی ہے کہ آج کی نسل خدا ترس بن جائے، ان کی اصلاح ہو، آج کی یہی نسل کل حکمران ہو، تمام تر وسائل نشر و اشاعت اور خبر رسان ایجنسیاں سب کے سب اشاعت اسلام و تزکیہ اخلاق کے سرچشمے ہوں، پوری قوم نہ سہی اکثریت یا قابل اعتبار اہم اقلیت کی ہی اصلاح ہو جائے تو کل کرسی صدارت ہو یا کرسی وزارت، منصب سفارت ہو یا وسائل نشر و اشاعت ہوں یہ سب کے سب تعلیم اسلام و تعلیم دین کے مرکز بن سکیں گے، اب تو حالت یہاں تک پہنچ گئی ہے کہ پاسبان خود چور بن گئے ہیں جو رہبر تھے وہ رہن بن گئے ہیں، تفصیلات میں جانے کی حاجت نہیں ”عیال را چ بیاں“ جو صورت حال ہے وہ سامنے ہے۔

خلاصہ یہ کہ اس وقت دین کی اہم ترین پکار یہی ہے کہ خدا کے لیے انہوں اور خواب غفلت سے بیدار ہو جاؤ اور سفینہ حیات کو ساحلِ مراد تک پہنچانے کی پوری جدوجہد کرو۔

نیز یہ چیز پیش نظر ہے کہ طاغوتی طاقتیں اور تمام تر فتنے و فساد بر سر کار ہیں اور نہایت تیزی سے سیلا ب آ رہا ہے کمزور نا تو اکوشش کافی نہیں، فساد معاشرے میں ایٹم بم کی رفتار سے پھیل رہا ہے، ظاہر ہے کہ کیٹرے مکوڑوں کی رفتار سے مقابلہ کیا گیا تو کیونکہ اصلاح ممکن ہوگی؟ خدارا! یہ آگ جو لگ چکی ہے جلد سے جلد

بجھانے کی کوشش کرو ورنہ تمام قوم و ملک اس کی شعلوں کی نذر ہو جائے گا، افسوس و تعجب سے کہنا پڑتا ہے کہ اگر کسی کے گھر میں آگ لگ جاتی ہے تو وہ فوراً بجھانے کی تدبیر میں لگ جاتا ہے کوتا ہی نہیں کرتا لیکن دین اسلام کے گھر میں آگ لگی ہوئی ہے صد یوں کا جمع کیا ہوا ذخیرہ نذر آتش ہونے کے قریب ہے لیکن ہم اطمینان سے بیٹھ کر تماشائی بننے ہوئے ہیں۔

ارکانِ اسلام کی نئی تعبیر

دین سے انحراف

جس طرح نماز، زکاۃ، روزہ اور حج اسلام کے بنیادی احکام و عبادات ہیں اور دینِ اسلام میں ان کے مخصوص معنی اور مصدق ہیں، قرآن و حدیث کی نصوص اور حضرت رسول اللہ ﷺ اور صحابہؓ کرام کے تعلامل سے ان کی حقیقتیں اور عملی صورتیں واضح و مسلم ہو چکی ہیں اور چودہ سو سال میں امتِ محمدیہ اور اس کے علماء و محققین ان کو جس طرح سمجھتے اور عمل کرتے چلے آئے ہیں، اس تو اتر و توارث عملی نے اس پر مہر تصدیق ثبت کر دی ہے، اب ان عبادات و احکام اور ان نصوص کی تعبیرات کو ان کے متواتر شرعی معانی سے نکال کر کوئی نئی تعبیر اور نیا مصدق قرار دینا یقیناً دین سے کھلا ہوا انحراف ہے، ٹھیک اسی طرح کفر، نفاق، الحاذ، ارتداد اور فسق بھی اسلام کے بنیادی احکام ہیں، دینِ اسلام میں ان کے بھی مخصوص و متعین معنی اور مصدق ہیں، قرآن کریم اور نبی کریم علیہ الصلوٰۃ والسلیم نے قطعی طور پر ان کی تعین و تحدید فرمادی ہے، ان الفاظ کو بھی ان شرعی معانی و مصادیق سے نکالنا کھلا ہوادین سے انحراف ہو گا اور ان کو از سر نو محل بحث و نظر بانا اور امت نے چودہ سو سال میں ان کے جو معنی اور مفہوم سمجھے اور جانے ہیں نو ہوتا ویلیں کر کے ان سے ہٹانا کھلا ہوا الحاذ و زندقة ہو گا۔

ایمان کا تعلق قلب کے یقین سے ہے اور خاص خاص چیزیں ہیں جن کو باور کرنا اور ماننا ایمان کے لئے ضروری ہے جو کوئی ان کو نہ مانے قرآن کریم کی اصطلاح اور اسلام کی زبان میں اس کا نام کفر ہے، اور وہ شخص کافر ہے۔ جس طرح ترکِ نماز، ترکِ زکاۃ، ترکِ روزہ اور ترکِ حج کا نام فتنہ ہے، بشرطیکہ ان کے فرض ہونے کو مانتا ہو، صرف ان پر عمل نہ کرتا ہو اور اگر انہی تعبیرات، صلاۃ، زکاۃ، صوم، حج کو اختیار کرنے کے بعد کوئی شخص ان کو معروف و متواتر شرعی معنی سے نکال کر غیر شرعی معنی میں استعمال کرے یا ان میں ایسی تاویلیں کرے جو چودہ سو سال کے عرصہ میں کسی بھی عالمِ دین نے نہ کی ہوں تو اس کا نام قرآن کی اصطلاح اور اسلام کی زبان میں الحاد ہے۔

قرآن کریم نے ان الفاظ، کفر، نفاق، الحاد، ارتداد کو استعمال فرمایا ہے اور جب تک روئے زمین پر قرآن کریم موجود ہے گا، یہ الفاظ بھی انہی معانی میں باقی رہیں گے۔

اب یہ علماء امت کا فریضہ ہے کہ وہ امت کو بتلائیں کہ ان کا استعمال کہاں کہاں صحیح ہے اور کہاں کہاں غلط ہے؟ یعنی یہ بتلائیں کہ جس طرح ایک شخص یا فرقہ ایمان کے تقاضوں کو پورا کرنے کے بعد مومن ہوتا اور مسلمان کہلاتا ہے، اسی طرح ان ایمان کے تقاضوں کو پورا نہ کرنے والا شخص یا فرقہ کافر اور اسلام سے خارج ہے۔ نیز علماء امت کا یہ بھی فرض ہے کہ ان حدود و تفصیلات کو یعنی ایمان کے تقاضوں کو اور ان کفریہ عقائد و اعمال و افعال کو متعین کریں جن کے اختیار کرنے سے ایک مسلمان اسلام سے خارج ہو جاتا ہے، تاکہ نہ کسی مومن کو کافر اور اسلام سے خارج کہا جاسکے اور نہ کسی کافر کو مومن و مسلمان کہا جاسکے، ورنہ اگر کفر و ایمان کی حدود اس

طرح مشخص و متعین نہ ہوئیں تو دینِ اسلام باز تجھے اطفال بن کر رہ جائے گا اور جنت و جہنم افسانے۔

یاد رکھیے! اگر ایمان ایک متعین حقیقت ہے تو کفر بھی ایک متعین حقیقت ہے، اگر کفر کے لفظ کو ختم کرنا ہے اور کسی کا فر کو بھی کافرنہیں کہنا ہے پھر ایمان و اسلام کا بھی نام نہ لو اور کسی بھی فرد یا قوم کو نہ موسمن کہونہ مسلمان، رات کے بغیر دن کو دن نہیں کہہ سکتے، تاریکی کے بغیر روشنی کو روشنی نہیں کہہ سکتے، پھر کفر کے بغیر اسلام کو اسلام کیونکر کہہ سکتے ہو؟ اور پھر یہ کہنا اور فرق کرنا بھی سرے سے غلط ہو گا کہ: ”یہ مسلمانوں کی حکومت سیکولر اسٹیٹ یعنی لا دینی حکومت ہو گی“، غرض کفر اور کافر کا لفظ ختم کرنے کے بعد تو ”اسلامی حکومت“ کا دعویٰ ہی بے معنی ہو گا یا پھر یہ لفظ الیکشن جیتنے کے لئے ایک دل کش نعرہ اور حسین فریب ہو گا۔

غرض یہ ہے کہ علماء پر کچھ بھی ہو، رہتی دنیا تک یہ فریضہ عائد ہے اور رہے گا کہ وہ کافر پر کفر کا حکم اور فتویٰ لگائیں اور اس میں پوری پوری دیانت داری اور علم و تحقیق سے کام لیں اور ملحد وزندیق پر الحاد و زندقة کا حکم اور فتویٰ لگائیں اور جو بھی فرد یا فرقہ قرآن و حدیث کی نصوص و تصریحات کی رو سے اسلام سے خارج ہو، اس پر اسلام سے خارج اور دین سے بے تعلق ہونے کا حکم اور فتویٰ لگائیں، جب تک سورج مغرب سے طلوع نہ ہو اور قیامت نہ آ جائے، چونکہ کفر و اسلام کے حکم لگانے کا معاملہ بے حد اہم اور انتہائی نازک ہے اور ایک شخص جذبات کی رو میں بھی بہہ سکتا ہے اور کفر و رائے میں غلطی بھی کر سکتا ہے، اس لئے علماء امت کی ایک معتمد علیہ جماعت جب اس کا فیصلہ کرے گی تو وہ فیصلہ یقیناً حقیقت پر مبنی اور شک و شبہ سے بالا تر ہو جائے گا۔

بہر حال کافر، فاسق، ملحد، مرتد وغیرہ شرعی احکام و اوصاف ہیں اور فرد یا جماعت کے عقائد یا اقوال و افعال پر منی ہوتے ہیں نہ کہ ان کی شخصیتوں اور ذاتوں پر، اس کے برعکس گالیاں جن کو دی جاتی ہیں ان کی ذاتوں اور شخصیتوں کو دی جاتی ہیں، لہذا اگر یہ الفاظ صحیح محل میں استعمال ہوتے ہیں تو یہ شرعی احکام ہیں، ان کو "سب و شتم" اور ان احکام کے لگانے کو "دشمن طرازی" کہنا یا جہالت ہے یا بے دینی، ہاں کوئی شخص غیط و غصب کی حالت میں یا ازراہ تھسب و عناد کسی مسلمان کو "کافر" کہہ دے تو یہ بے شک "گالی" ہے اور یہ گالی دینے والا خود فاسق ہو گا اور تعزیر کا مستحق، اور اگر کوئی شخص جان بوجھ کر کسی واقعی مسلمان کو "کافر" کہہ دے تو یہ کہنے والا خود "کافر" ہو جائے گا۔

علماء حق جب کسی فرد یا جماعت کی تکفیر کرتے ہیں تو درحقیقت "ایک کافر کو کافر پڑانے والے" اور مسلمانوں کو اس کے کفر سے آگاہ کرنے والے ہوتے ہیں نہ کہ اس کو "کافر بنانے" والے کافر تو وہ خود بنتا ہے جب کفر یہ عقائد یا اقوال و افعال کا اس نے ارتکاب کیا اور ایمان کے ضروری تقاضوں کو پورا نہیں کیا تو وہ باختیار خود کافر بن گیا، لہذا یہ کہنا کہ "مولو یوں کو کافر بنانے کے سوا اور کیا آتا ہے" سراسر جہالت ہے یا بے دینی۔

اگر علماء ایمانی حقائق اور اسلام کی حدود کی حفاظت نہ کرتے تو اسلام کا نام ہی صفحہ ہستی سے کبھی کامٹ چکا ہوتا، جس طرح کسی حکومت کا فرض ہوتا ہے کہ وہ اپنی مملکت کی حدود کی حفاظت کرے اور ان کے تحفظ کے لئے فوجی طاقت اور دفاعی سامان جنگ وغیرہ کی تیاری میں ایک لمحہ کے لئے غافل نہ ہو، اسی طرح ایمان، اسلام، اسلامی معاشرہ، مسلمانوں کے "دین و ایمان" کو مددوں، افترا پردازوں اور جاہلوں

کے حملوں سے محفوظ رکھنا، علماء حق اور فقہاء امت کے ذمہ فرض ہے، ابھی چند دنوں کا قصہ ہے جب بھارت نے پاکستان پر حملہ کیا اور حکومت پاکستان نے ”جہاد“ کا اعلان کیا اور پاکستان کی افواج قاہرہ اور عوام نے اس جہاد میں جوش و خروش کے ساتھ حصہ لیا تو بھارت کے لوگوں کو یہ کہنے کا موقع مل گیا کہ ”پاکستان“، اسلامی حکومت، نہیں ہے اور یہ لڑائی ”اسلامی جہاد“، نہیں ہے اور اگر ہے تو پھر ہندوستان بھی اسی طرح دارالاسلام ہے جس طرح پاکستان۔ ”اسلامی قانون“ نہ وہاں نافذ ہے نہ یہاں ”مسلمان“، وہاں بھی رہتے ہیں یہاں بھی۔ ”بھارت کو یہ کہنے کا موقعہ کیوں ملا؟ صرف اس لئے کہ نہ پاکستان میں ”اسلامی قانون“ نافذ ہے اور نہ ”اسلامی معاشرہ“ موجود ہے۔ یہ ہماری وہ کمزوریاں ہیں جن سے دشمن نے ایسے نازک موقعہ پر فائدہ اٹھایا، اگر اس ملک کے اندر ”نبوت“ کامدی اور ”ختم نبوت“ کا منکر مرزا غلام احمد قادریانی کی ”امت“، (مرزا تی فرقہ) بھی مسلمان ہے اور پورے اسلام کے چودہ سو سالہ اسلامی عبادات و معاملات کے نقشہ کو مٹا دلانے والا اور جنت و دوزخ سے صریح انکار کرنے والا غلام احمد پرویز اور اس کی جماعت بھی مسلمان ہے اور اگر قرآن کے منصوص احکام کو عصری تقاضوں کے سانچوں میں ڈھانلنے والا ”سمیت رسول“، کو ایک ”تعالیٰ اصطلاح اور“ ”رواجی قانون“ بتلانے والا ”سود“ کی حرمت سے قرآن کو خاموش بتا کر حلال کرنے والا بھی نہ صرف مسلمان ہے بلکہ ”اسلامی تحقیقاتی ادارہ“ کا سربراہ ہے تو پھر یاد رہے کہ محض قرآن کریم کو ”زردوزی“، کے سنہری حروف، میں لکھوانے سے قرآن کی حفاظت قیامت تک نہیں ہو سکتی اور یہ دعویٰ انہتائی مصلحتہ خیز ہے یا پھر عوام کو بے وقوف بنانے کا ہتھکنڈہ ہے۔

ابھی کل تک یہی "ملدین" مسلمانوں کو طعنہ دیا کرتے تھے کہ "قرآن مجید اس لئے نازل نہیں ہوا ہے کہ ریشمی رومالوں میں پیٹ کر اس کو بو سے دیئے جائیں، پیشانی سے لگایا جائے اور سروں پر رکھا جائے۔ یہ تو مسلمانوں کے لئے ایک عملی قانون ہے، عمل کرنے کے لئے نازل ہوا ہے"۔ پھر آج اس حقیقت سے یہ بے اعتنائی کیوں ہے کہ "بآہمی رضامندی سے زنا کو" جرم نہیں قرار دیا جاتا۔ "بینکاری سود" کو شیر ما در کی طرح حلال قرار دے کر خود حکومت سود لے رہی اور دے رہی ہے "ریس کورس" جیسی مہذب تمار بازی کے شراب کی درآمد و برآمد اور خرید و فروخت کے لائنس دیئے جا رہے ہیں، نکاح و طلاق و وراثت کا قانون سب صریح قرآن و سنت کی تصریحات کے خلاف جا رہی ہے، جرام اور سزاوں کا تو کہنا ہی کیا؟ غرض قرآن و سنت کو بالائے طاق رکھ کر" قانون سازی کا سلسلہ جا رہی ہے اور زردوزی کے سنہری حروف میں لکھوا کر قرآن عظیم کی حفاظت کا اہتمام بھی کیا جا رہا ہے، نہایت صبر آزم حلق ہیں، آخر مسلمانوں کو کیا ہو گیا کہ واضح حقائق کی فہم کی توفیق بھی سلب ہو گئی؟ اللهم اهد قومی فانہم لا یعلمون۔

علمی اور عملی فتنوں کا علاج

بہر حال میرا ناقص خیال ہے کہ جتنے عملی فتنے رومنا ہو رہے ہیں ان کی اصلاح کے لئے یہ طریقہ دعوت اور اس میں شمولیت بلاشبہ موثر نسخہ اور علاج ہے لیکن علمی فتنوں کے لئے ٹھوس علم کی ضرورت ہے، آج کل اعداء اسلام مستشرقین وغیرہ اسلام کے بیادی مسائل کو ڈالنا میٹ لگا رہے ہیں، قرآن کریم کے کلام الہی ہونے میں شبہات، حدیث رسول ﷺ میں وساوس، فقہ اسلامی پر تقدیمات و اعتراضات، ان

علمی فتنوں کی سرکوبی کے لئے ٹھوس علم دین، جدید علم کلام، جدید سائنس، معلومات عامہ، حسن تحریر، شگفتہ بیانی، سنجید متوازن دماغ، پیغم کوشش اور صالح و موثر لظریفی کی ضرورت باقی رہے گی۔

علم سے ناواقف تبلیغی حضرات کا غلو

جو علم سے ناواقف تبلیغی حضرات یہ تصور قائم کر لیتے ہیں کہ اب نہ مدارس کی ضرورت ہے نہ خانقاہوں کی، یہ غلو ہے، جہل ہے، علم دین تو تمام دینی کاموں کے لئے بنیاد ہے، امت علوم دینیہ سے کسی وقت بھی بے نیاز نہیں ہو سکتی، جب مسلمانوں میں علمی فتنوں کا دور زیادہ نہ تھا اس وقت بھی علوم اسلامیہ میں مہارت کی اہمیت سے انکار نہیں ہو سکتا تھا، سابقہ ادوار میں ارباب اقتدار کو علمی فتنوں کے عام کرنے کا موقع بہت کم ملا، شخصی طور سے فتنے برپا کئے جاتے تھے، صرف امام احمد بن حنبل رحمہ اللہ کے دور میں ما مون عباسی کو اقتدار کے ذریعہ ”خلق قرآن“ کا فتنہ مسلط کرنے کا موقع ملا اور اس کے بعد امین معمضم، لیکن آج تو بروطانی و امریکی اور رومنی اقتدار کے سایہ میں فتنوں پر فتنے پرورش پار ہے ہیں اتنی بڑی بڑی طاقتور حکومتیں خود مختلف راستوں سے علمی فتنے پھیلانے میں مصروف ہیں، اگر علماء امت نہ ہوتے اور ان کے دانت کھٹے نہ کرتے تو آج اسلام کا نقشہ ہی کچھ اور ہوتا اور خاکم بدہن اسلام صفحہ ہستی سے کبھی کامٹ چکا ہوتا، یہ تو ان بوریہ نشین علماء کے کارنا میں ہیں کہ آج بھی اسلام باقی ہے اور جو کچھ حصہ باقی باقی نظر آ رہا ہے وہ سوکھی روٹی کھانے والوں کا رہیں منت ہے، بہر حال عصر حاضر کے علمی فتنوں کے پیش نظر علمی خدمات اور علمی مدارس کی اہمیت پہلے سے ہزار گنازیادہ ہے، نیز آج کے پر آشوب دور میں جب عقیدہ اسلامی بہت کمزور ہو گیا ہے اس کی حفاظت کیلئے علم

دین کی ضرورت بہت زیادہ ہے لینen و کارمل، مارکس و ماڈزے نگ کے اقتصادی فلسفوں کے سرکوبی کے لئے حاذق علماء کی ضرورت ہے، ہاں! یہ ضروری ہے کہ ارباب علم پوری طرح جدید علمی ہتھیاروں سے مسلح ہوں تاکہ صحیح مقابلہ ہو سکے، عصری تقاضوں کے پیش نظر جدید علمی تربیت سے آراستہ ہونا اور جدید معلومات فراہم کرنا اور نئی دنیا سے باخبر ہونا بے حد ضروری ہے، لیکن شکوہ اگر ہے تو اس کا ہے کہ صحیح پختہ کار علماء کا وجود کبریت احرar ہے۔

بہر حال خدمت دین اور اسلام کو ان علمی فتنوں سے بچانے کے لئے محقق اور با بصیرت ارباب علم کی بے انہتا ضرورت ہے اور ان علمی خدمات کو موثر بنانے کے لئے انہتائی اخلاق کی شدید حاجت ہے، نرے علم پر مطلوب ثمرات مرتب نہیں ہو سکتے جب تک علم کے ساتھ اخلاق نہ ہو، قبولیت عند اللہ کے لئے اخلاق کا ہونا تو بالکل واضح ہے، لیکن علمی خدمات پر صحیح اثرات مرتب ہونے کے لئے بھی اخلاق کے بغیر چارہ کا نہیں، گویا قبول عند الناس بھی ثمرہ ہے قبول عند اللہ کا، کہنا یہ کہ تبلیغی خدمات اور موجودہ طرز پر دین کا جو کام ہو رہا ہے بلاشبہ دین ہے اور اہم جزو دین، لیکن یہ سمجھنا کہ بس یہی دین ہے اور اس کے بعد علم دین کی ضرورت نہیں، یہ بالکل غلط بلکہ گمراہی ہے۔

آج کل ایک سب سے بڑا فتنہ یہ ہے کہ جوار ارباب علم ہیں وہ صرف علم اور تعلیم پر فنا عن کر کے بیٹھ گئے ہیں اور جوار ارباب عمل اور ارباب دعوت ہیں وہ اپنے آپ کو علم اور علماء سے مستغنى سمجھتے ہیں، علماء کو میدان عمل میں آنے کی ضرورت ہے اور ارباب عمل کو علم حاصل کرنے کی ضرورت ہے اور ساتھ ہی ساتھ قدم قدم پر اخلاق کی ضرورت ہے، جب علم و عمل و اخلاق تینوں جمع ہو جائیں گی تو اس کے لئے

بہترین نتائج و برکات ظاہر ہوں گے مزید برآں سراپا اخلاص بن کر بھی حق تعالیٰ کی توفیق و فضل کی ضرورت ہے، افسوس کہ مادیت کے اس دردناک دور میں تمام دینی اقدار ختم ہو گئے اور یہ سارے دینی کلمات صرف بے معنی الفاظ رہ گئے، مسلمانوں کے معاشرے میں اتنا شدید انقلاب آگیا کہ تمام دینی اصطلاحیں مسلمانوں کی زندگی میں بے حقیقت الفاظ رہ گئے، اگر حضرت نبی کریم ﷺ اور آپ کے صحابہ اور دور اول کے مسلمان زندہ ہو کر ہمارے دور حاضر کے نام لیوا مسلمانوں کی زندگیاں دیکھ لیں تو کیا فرمائیں؟

اللہ تعالیٰ اپنے فضل و کرم سے صحیح اسلام پر قائم رکھے اور صحیح مسلمانوں کے خدوخال کی حفاظت فرمائے اور تقوی و طہارت کی حیات طیبہ نصیب فرمائیں۔

جدید نسل کی بے چینی اور ذہنی کرب کے اسباب

علم، دین کا ہو یا دنیا کے کسی شعبے کا، وہ بہر حال انسانیت کے لئے تمغہ فضیلیت اور طرہ امتیاز ہے اور تعلیم کا مقصد فضل و کمال سے آ راستہ ہونا اور میراثِ انسانیت کا حاصل کرنا ہے، موضوع کے لحاظ سے علم کی دو قسمیں قرار پاتی ہیں:

۱- دینی علوم ۲- دنیاوی علوم۔

دنیی علوم کے اصل ثمرات و برکات تو آخرت ہی میں ظاہر ہوں گے، تاہم جب تک دنیا میں اسلام کی عزت و رفعت کا دور دورہ رہا، دنیا میں بھی اس کی متفعین ظاہر ہوتی تھیں، علمائے دین، قاضی، قاضی القضاۃ، مفتی اور شیخ الاسلام کی حیثیت سے محکم عدیہ اور محکم احتساب کے مناصب پر فائز ہوتے تھے، ملک و ملت کے لئے ان کا وجود سایہِ رحمت سے کم نہیں تھا، ان کی خدا ترسی، حق پسندی اور عدل پروری کی بدولت معاشرہ میں امن و عافیت کی فضائیم تھی اور اسلام کے عادلانہ احکام کا نفاذ بہت سے معاشرتی امراض سے حفاظت کا ضامن تھا۔

الغرض دینی مناصب کے لئے علمائے دین ہی کا انتخاب و تقرر ہوتا تھا اور آج بھی جن ممالک میں اسلامی نظام کسی حد تک رائج ہے، اس کے کچھ نمونے موجود

ہیں اور دنیوی علوم جن کا تعلق براہ راست دنیا کے نظام سے تھا، مثلاً فلسفہ، منطق، تاریخ، جغرافیہ ریاضی، ہدایت، حساب، طب و جراحت وغیرہ ان کے لئے تو حکومتی مناصب بیشمار تھے۔

علوم کی یہ تقسیم کہ کچھ علوم دینی ہیں اور کچھ دنیاوی، محض موضوع کے لحاظ سے ہے، مگر اس کے معنی دین و دنیا کی تفریق کے ہرگز نہیں، چنانچہ دنیوی علوم اگر بے ہودہ اور لا یعنی نہ ہوں اور انہیں خدمتِ خلق، اصلاحِ معاش اور تمدن پر سلطنت کی نیت سے حاصل کیا جائے تو وہ بھی بالواسطہ رضاۓ الہی کا ذریعہ بن جاتے ہیں اور دین و دنیا کی تفریق ختم ہو جاتی ہے اور اس کے بر عکس جب دینی علوم کی تحصیل کا مقصد محض دنیا کمانا ہو تو یہ علوم بھی بالواسطہ دنیا کے علوم کی صفت میں آ جاتے ہیں اور اس کے لئے احادیث نبویہ میں سخت سے سخت وعیدیں بھی آئی ہیں، مثلاً ایک حدیث میں ہے:

”من تعلم علمًا مما يبتغي به وجه الله لا يتعلم إلا ليصيب به عرضًا من الدنيا لم يجد عرف الجنة يوم القيمة“ یعنی ریحہا۔ (مکلوۃ شریف: ۳۲)

ترجمہ: ”جس شخص نے وہ علم سیکھا جس کے ذریعہ اللہ تعالیٰ کی رضا مندی حاصل ہو سکتی ہے اور پھر اس کو متانع دنیا کا ذریعہ بنایا تو ایسا شخص قیامت کے دن جنت کی خوبیوں سے بھی محروم رہے گا۔“

ایک اور حدیث میں ہے:

”من طلب العلم ليجارى به العلماء او ليمارى به السفهاء او يصرف به وجوه الناس اليه ادخله الله النار“۔ (مکلوۃ شریف: ۳۲)

ترجمہ: ”جس شخص نے اس غرض سے علم حاصل کیا کہ اس کے ذریعہ علماء سے مقابلہ کرے یا کم عقولوں سے بحث کرے یا لوگوں کی توجہ اپنی طرف مائل کرے، اللہ تعالیٰ ایسے شخص کو آگ میں ڈالیں گے۔“

بہر حال ایک مقام ایسا بھی آتا ہے کہ دینی علوم بھی دنیا کے علوم بن جاتے ہیں اور دنیوی علوم بھی رضاۓ الہی اور طلب آخوت کا ذریعہ بن سکتے ہیں اور دین و دنیا کی تفریق ختم ہو جاتی ہے، گویا اصل مدار مقاصد و نیات پر ہے کہ اگر مقصد رضاۓ الہی ہے تو دنیوی علم بھی دین کے معاون و مددگار، اور صنعت و حرفت کے تمام شعبے اللہ تعالیٰ کی خوشنودی کے وسائل بن جاتے ہیں۔

علوم خواہ قدیم ہوں یا جدید اور دینی ہوں یا دنیوی ان سب سے مقصد رضاۓ الہی کے مطابق ایک صالح معاشرہ کا قیام ہونا چاہئے اور یہ مقصد اسی صورت میں حاصل کیا جاسکتا ہے کہ جو شخص جس شعبہ زندگی سے منسلک ہو وہ اس شعبہ سے متعلق بقدر ضرورت دینی مسائل سے بھی واقف ہو، مسلمان تاجر ہو تو تجارت سے متعلقہ دینی مسائل کا عالم ہو، انجیئر ہو تو عالم ہو، طبیب اور ڈاکٹر ہو تو عالم ہو، حضرت فاروق اعظمؐ کے عہد میں جو خلافتِ راشدہ کا تابناک دور ہے، ایک قانون یہ تھا:

”لَا يَبْعَدُ فِي سُوقٍ نَا هَذَا مِنْ لَمْ يَتَفَقَّهْ فِي الدِّينِ“

ترجمہ: ”جو شخص فقیدہ (دینی مسائل کا ماہر) نہ ہو اس کو ہمارے بازار میں خرید و فروخت کی اجازت نہیں،“

گویا دنیا کمانے کے لئے بھی علم دین کی ضرورت ہے، تاکہ حلال و حرام اور جائز و ناجائز کی تیزی ہو سکے اور خالص سود، سودی کا رو بار اور غیر شرعی معاملات

میں بتلانہ ہو۔

الغرض ایک دور ایسا تھا کہ ہر ہنر و مکمال کا مقصد آخوت اور رضاۓ الہی تھا اور اب ایک دور ایسا آگیا ہے کہ ہر چیز کا مقصد دنیا ہی دنیا بن کر رہ گیا، بلکہ اب تو اس میں بھی اس قدر تنزل رونما ہوا ہے کہ دنیا کی بھی تمام چیزیں ختم ہو کر رہ گئیں، اب تو واحد مقصد صرف ”پیٹ“، رہ گیا ہے، دنیا کے ہر علم و هنر اور فضل و مکمال کا منتها مقصود بس یہ سمجھا جاتا ہے کہ کسی نہ کسی طرح یہ جہنم بھر جائے۔

جدید تعلیم اور اس کا مقصد

قدیم اصطلاح میں تدوینی علم ہی علم کھلانے کا مستحق تھا، دنیاوی علوم کو فنون یا ہنر سے تعبیر کیا جاتا تھا، مگر آج کی اصطلاح یہ ہو گئی ہے کہ قدیم علوم کے ماہر کو عالم کھہا جاتا ہے اور جدید علوم کے ماہرین کو ”تعلیم یافتہ“ کے خطاب سے یاد کیا جاتا ہے، امریکہ اور یورپ وغیرہ کے جو ممالک جدید علوم کے امام ہیں، وہاں آج بھی کسی ”تعلیم یافتہ“ کے لئے ضروری نہیں کہ وہ کسی اسکول میں ٹیچر، کسی کالج میں پروفیسر یا سرکاری دفتر میں ملازم ہو، بلکہ وہاں تعلیم کا مقصد ہنر و مکمال کی تحریکیل سمجھا جاتا ہے، تاکہ ہر شعبۂ حیات میں ہنر و مکمال کے مالک افراد موجود ہوں، ان ممالک میں ٹیکسی ڈرائیور اور بسوں کے کنڈیکٹر بھی گریجویٹ ہوتے ہیں، یہ کہیں بھی نہیں سمجھا جاتا کہ بی اے یا ایم اے ہونے کے بعد دکان پر بیٹھنا یا کارخانے میں جانا یا ڈرائیور بننا باعثِ توہین ہے، پھر نہ معلوم ہمارے ملک میں یہ کیوں ضروری سمجھ لیا گیا ہے کہ جو شخص تعلیم یافتہ یا گریجویٹ ہو اس کے لئے سرکاری ملازمت لازم ہے۔ ورنہ اس کی حق تلفی اور اس کی ڈگری کی توہین متصور ہو گی۔

برطانوی دور میں اس جدید تعلیم کا مقصد بلاشبہ یہی سمجھایا گیا تھا کہ اسکلاؤن، کالجوں اور یونیورسٹیوں سے تیار ہونے والے افراد سرکاری مشینزی کے کل پر زے بنیں گے، کیونکہ اس اجنبی ملک میں حکومت کی انتظامی ضرورت پوری کرنے کے لئے ان کو ایک ایسی نسل کی ضرورت تھی جس سے ان کی حکومت کا کار و بار چل سکے، وہ انگلستان سے اتنے انگریز یہاں نہیں لاسکتے تھے کہ اتنے بڑے برکوچک کا تمام کام سنبھال سکیں، انہیں دنیا کے دوسرے ممالک پر بھی حکمرانی کرنی تھی، کلیدی مناصب تو ضرور وہ اپنوں ہی کو دیا کرتے تھے یا پھر ان کو جو سو فیصد ان کے حاشیہ بردار بن جائیں، مگر نیچے درج کے لئے انہیں یہیں سے آدمی مہیا کرنے تھے، علاوہ ازیں اس جدید تعلیم سے انگریز کا ایک بڑا مقصد یہ تھا کہ ہندوستانی لوگ انگریزی تہذیب و تدن کے اتنے دلادا ہو جائیں کہ ظاہر و باطن میں انگریز ہی انگریز نظر آئیں اور لا رڈ میکا لے کی پیش گوئی پوری ہو جائے۔

الغرض یہ ذہنیت انگریزی دور کی پیداوار ہے کہ تعلیم حاصل کرنا صرف ملازمت کے لئے ہے، ظاہر ہے کہ تعلیم کی رفتار میں ہر سال تیزی سے اضافہ ہو رہا ہے اور سرکاری مناصب اور ملازمتیں محدود ہیں، تعلیمی تناسب سے ان میں اضافے کا امکان نہیں، نہ یہ ممکن ہے کہ تمام تعلیم یافتہ افراد کو سرکاری ملازمتوں میں کھپایا جاسکے اور یہ تو طلبہ کا مسئلہ تھا، اس پر مستزداد یہ کہ طالبات بھی اب تعلیم کے میدان میں اسی تیز رفتاری سے ترقی کر رہی ہیں اور وہ بھی ملازمت کی خواہاں ہیں، جبئی نسل کو مستقبل تاریک نظر آتا ہے تو ان میں بے چینی پھیلتی ہے اور اس کا نتیجہ اس عبرت ناک متذکر کی صورت میں ظاہر ہوتا ہے جو گذشتہ دونوں کراچی یونیورسٹی میں تقسیم اسناد کے موقعہ پر دیکھنے میں آیا کہ گورنمنٹ کے لئے آبرو بچانا مشکل ہو گیا، یہ

ہیں جدید تعلیم کی برکات اور یہ ہیں جدید تعلیم یا فتنہ حضرات ”ان فی ذکر لعبراۃ لا ولی الابصار“ یہ صورت حال تمام اہل دانش اور ارباب اقتدار کے لئے لمحہ فکر یہ ہے، اگر جدید نسل کے اس ذہنی کرب کا صحیح حل تلاش نہ کیا گیا تو اس کے نتائج اس سے زیادہ ہولناک ہوں گے۔

جدید نسل کی بے چینی اور ذہنی کرب کے اسباب

ہمارے نزدیک کرب و بے چینی کے متعدد اسباب ہیں، سب سے اہم تو یہ ہے کہ جدید تعلیمی اداروں میں دینی ماحول، دینی تربیت اور دینی ذہن و فکر کی ضرورت کو کبھی محسوس نہیں کیا گیا، بلکہ اس کے بر عکس نئی نسل کو دین سے بیزار کرنے کے تمام اسباب و سائل مہیا کئے گئے، دین کو ”ملائیت“ کا نام دے کر نو خیز ہنوں کو اس سے نفرت دلائی گئی، علمائے دین کے لئے طرح طرح کے القاب تجویز کر کے انہیں ”تعلیم یا فتنہ“، طبقہ کی نظر میں گرانے کی ہر ممکن کوشش کی گئی، ذرائع نشر و اشاعت کو تمام حدود و قیود سے آزاد کر کے انہیں بد دینی کا مبلغ بنا دیا گیا، اس پر ممتاز یہ کہ لا دینی نظریات کا پرچار کرنے کے لئے مستقل ادارے قائم ہوئے اور سرکاری طور پر ان کی بھرپور حوصلہ افزائی کی گئی، اب خود سوچئے کہ جس نو خیز نسل کے سامنے گھر کا پورا ماحول بے دین ہو، تعلیم گا ہوں میں دینی ماحول کا فقدان ہو، گلی کو چوں سڑکوں اور بازاروں سے بے دینی کا غلیظ اور مسموم دھواں اٹھ رہا ہو، زندگی کے ایک ایک شعبہ سے دین کو کھرچ کھرچ کر صاف کر دیا گیا ہو، والدین سے اساتذہ تک اور صدر سے چپاہی تک نئی نسل کے سامنے دیداری، خدا ترسی اور خوف آخرت کا کوئی نمونہ سرے سے موجود نہ ہو اور جس ملک میں قدم قدم پر فواحش و منکرات، بے حیائی

و بد اخلاقی اور درندگی و شیطنت کا سامان موجود ہو کیا آپ وہاں کی نئی نسل سے دینداری شرافت اور انسانی قدروں کے احترام کی توقع کر سکتے ہیں؟ جس نسل کا خمیر تحریب سے اٹھایا گیا ہو کیا وہ کوئی تعمیری کارنامہ انجام دے سکتی ہے؟ جو خود معاشرہ کے عمومی بگاڑ کی پیداوار ہو، کیا وہ کسی درجہ میں بھی معاشرہ کی اصلاح کے لئے مفید اور کارآمد ہو سکتا ہے؟

تم لاکھ تعلیمی ترقی اور اعلیٰ تہذیب کے ڈھنڈو رے پیو، لیکن خوب یاد رکھو، تعلیم کا ماحول جب تک دینی نہیں ہوگا، نئی نسل کے سامنے والدین، اساتذہ اور اہم شخصیتوں کی شکل میں اخلاق و انسانیت اور دینداری و خداخونی کے اعلیٰ نمونے جب تک موجود نہیں ہوں گے، تعلیم میں جب تک دینی تربیت مطیع نظر نہیں ہوگی اور جب تک اخلاق و اعمال، جذبات و عواطف اور بحاجات و میلانات کی اصلاح نہیں ہوگی، تب تک یہ مصیبت روز افزول ہوتی جائے گی، تعلیم سے جب اسلامی روح نکل جائے، اخلاق تباہ ہو جائیں، انسانی قدریں پامال ہو جائیں اور مقصد زندگی صرف حیوانیت اور شکم پروری رہ جائے تو اس تعلیم کے یہ دردناک نتائج ظاہر نہیں ہوں گے تو اور کیا ہوگا؟

صدقیف! کہ آج انسانیت کی پوری مشین ”پیٹ“ کے گرد گھونمنے لگی ہے، آج کی تمام تعلیم، تمام تربیت اور تمام تہذیب کا خلاصہ یہ ہے کہ حیوانی زندگی کے تقاضے کیسے پورے کئے جائیں، دین جاتا ہے تو جائے، اخلاق مٹتے ہیں تو مٹیں، انسانیت پامال ہوتی ہے تو ہو مگر ہمارے حیوانی تقاضے اور نفسانی خواہشات بہر حال پوری ہونی چاہیں، نہ دین سے تعلق، نہ اخلاق سے واسطہ، نہ انسانیت کا شعور، نہ افکار صحیح، نہ خیالات درست، نہ خدا کا خوف، نہ آخرت کی فکر، نہ مخلوق سے حیا۔ انا اللہ وانا

الیہ راجعون۔

جدید تعلیم اور اس کے چند مہلک ثمرات

اسی جدید تعلیم اور اس کے لادینی نظام نے انسانی عصبیت اور صوبہ پرستی کی لعنت کو جنم دیا، جس کی وجہ سے مشرقی بازوکٹ گیا اور اب کراچی اور سندھ میں بھی شب و روز اس کے دردناک مناظر دیکھنے میں آرہے ہیں، نہ معلوم اس بد نصیب قوم کا انجام کیا ہوگا، انسانی اقدار اور احترام انسانیت کا شعور پیدا کرنے کے لئے دین و مذہب کے سوا کوئی چارہ نہیں، ہم بارہا ان صفحات میں صاف صاف کہہ چکے ہیں کہ آخرت کی نجات اور دنیا کی سعادت صرف اسلامی تعلیمات اور اسلامی ہدایات و احکامات میں مضر ہے، اس کے سوا خسارہ ہی خسارہ ہے، تعلیم کا مقصد روح کی بالیگی، نفس کی پاکیزگی، سیرت و کردار کی بلندی اور ظاہر و باطن کی طہارت و نظافت ہونا چاہئے اور یہ جب ہی ہو سکتا ہے کہ اس تعلیمی قلب میں دینی روح بطور مقصد جلوہ گر ہو اور جب تم اپنے وسائل کی پوری قوت سے دین کو ختم کر رہے ہو اور دین کا مضمکہ اڑا کر اسے رسوا کرنے کی ہر ممکن کوشش کر رہے ہو تو اس کے بدترین نتائج کے لئے بھی تیار ہو:

خرمانتوں یافت ازاں خار کہ کشتم

فتنه آزادی نسوان و بے پر دگی

نئی نسل کے کرب و اضطراب کا ایک بڑا سبب صنف نازک کے بارے میں
 غلط روی پر مسلسل اصرار ہے، اسلام نے عورت کو عزت و احترام کا جو مقام بخشنا ہے
 وہ نہ کسی قدیم تہذیب میں اسے حاصل ہوا تھا، نہ جدید ترقی یافتہ تہذیب کو اس کی ہوا
 گئی ہے، اسلام نے اس کے تمام حقوق دلوائے، اسے ماں بہن اور بیٹی کے نہایت
 قابل احترام القاب سے سرفراز کیا، مردوں عورت کے درمیان نہایت مقدس ازدواجی
 رشتہ قائم کر کے دونوں کی زندگی کو سراپا امن و سکون بنانے کی ضمانت دی، عورت
 کے تمام حقوق و نعمات کا بوجھ مرد کے ذمہ ڈالا، اس کو گھر کی ملکہ بنا کر گھر کا سارا نظم
 و نسق اس کے سپرد کیا، اولاد کے بہترین اتالیق کی حیثیت سے اسے پیش کیا، مرد
 وزن کے الگ الگ دائرہ کار کی حد بندی کی، دونوں کے لیے ایسے عادلانہ احکام
 وضع فرمائے کہ یہ رشتہ نفسیاتی طور پر محبت و خلوص کا مجسمہ بن جائے، گھر کے انتظامی
 معاملات عورت کے سپرد کر کے مرد کو گھر کی فکر سے یکسو کر دیا اور باہر کی تمام
 ضروریات کا بار مرد پر ڈال کر عورت کو گلر معاشر سے آزاد کر دیا تاکہ دونوں جانب
 سے احسان مندی اور قدر رشنا سی کے جذبات پر وان چڑھیں۔

ایک پُرفریب نعرہ آزادی نسوں

مگر جدید تہذیب نے ان تمام مصالح و اسرار کو غارت کر کے ”آزادی نسوں“ کا ایک پُرفریب نعرہ ایجاد کیا اور صنف نازک کو گھر کی سلطنت سے باہر نکال کر گلی کو چوں میں رسوا کیا اور زندگی کی پر خار وادیوں میں اسے مردوں کے دوش بدوش چلنے پر مجبور کیا جو فرائض مردوں کے ذمہ تھے ان کا بوجھ بھی عورتوں پر ڈالا، اس کے بعد ”تعلیم نسوں“ کے فسون ساحری نے عورت کو جدید تعلیم اور جدید تہذیب کے قلب میں ڈھالا اور اب عورتوں کے لئے اعلیٰ تعلیم ایک فیشن بن گیا، ڈگری حاصل کرنے کے بعد اب ضرورت ہے کہ ملازمتوں میں انہیں بھی برابر کا حصہ دیا جائے، پہلے مردوں کے لئے ملازمت کی جگہ کا سوال تھا، اب عورتوں کے لئے ملازمت کا اس پر مزید اضافہ ہو گیا۔

ہمیں خوب معلوم ہے کہ جدید طبقہ کس ذہن سے سوچنے کا عادی ہو چکا ہے، اس لئے ہمیں توقع نہیں کہ اس گرداب بلا میں پھنس جانے کے باوجود وہ کسی ناصح مشقق کی بات سننا گوارا کرے گا تاہم ہمیں یہ کہنے میں باک نہیں کہ جدید تہذیب نے عورت سے بدترین مذاق کر کے شرف انسانیت کو بٹھ لگا دیا ہے۔

پرده عورت کا فطری حق ہے

پرده عورت کا فطری حق ہے، عورت گھر میں ہو یا بازار میں، کالج میں ہو یا یونیورسٹی میں یادفتر اور عدالت میں ہو وہ اپنی فطرت کو تبدیل کرنے سے قاصر ہے وہ جہاں ہو گی اس کے ضمیر کی خلش اور فطرت کی آوازا سے پرده کرنے پر مجبور کرے گی، وہ بے دین قو میں جو عورت کی فطرت سے اندر گئی اور خالق فطرت کے احکام سے نا

آشنا ہیں وہ اگر عورت کی پرده دری کے جرم کا ارتکاب کریں تو جائے تعجب نہیں، مگر ایک مسلمان جس کے سامنے خدا اور رسول کے احکام اور اس کے اکابر کا شاندار ماضی موجود ہو، اس کا اپنی بہو و بیٹیوں کو پردازے سے باہر لے آنا مردہ ضمیری کا قبیح ترین مظاہرہ ہے، عورت کی ساخت و پرداخت اس کی عادات و اطوار اور اس کی گفتار و رفتار پکار کر کہہ رہی ہے کہ وہ عورت (مستور) ہے اس ستر (پرده) سے باہر لانا اس پر بدترین ظلم ہے۔

جدید تہذیب اور عورت

ستم ظریفی کی حد ہے کہ وہ عورت جو عصمت و تقدس کا نشان تھی اور جس کی عفت و نزہت سے چاند شرما تھا اسے پرده سے باہر لا کر اس سے ناپاک نظر وہیں کی تسلیم اور بخس قلوب کی تفریح کا کام لیا گیا، جدید تہذیب میں عورت زینت خانہ نہیں شمع محفل ہے اس کی محبت و خلوص کی ہر ادا اپنے شوہر اور بال بچوں کے لئے وقف نہیں بلکہ اس کی رعنائی و زیبائی وقف تماشائے عالم ہے، وہ تقدس کا نشان نہیں کہ اس کے احترام میں غیر محروم نظریں فوراً نیچے جھک جائیں، بلکہ وہ بازاروں کی رونق ہے، آج دوپیسے کی چیز بھی عورت کی تصویر کے بغیر فروخت نہیں ہوتی، اس سے زیادہ نسوانیت کی ہتک اور کیا ہو سکتی ہے، کیا اسلام نے عورت کو یہی مقام بخشتا تھا؟ کیا جدید تہذیب نے عورت پر یہی احسان کیا؟ کیا یہی آزادی نسواں ہے جس کے لئے گلے پھاڑ پھاڑ کر نعرے لگائے جاتے تھے؟

عورت پر ظلم یا احسان!

اسلام کی نظر میں عورت ایک ایسا بچوں ہے جو غیر محروم نظر کی گرم ہوا سے فوراً

مرجحا جاتا ہے اسے پردہ سے باہر لانا اس کی فطرت کی توہین ہے، ادھر عورتیں پردے سے باہر آئیں ادھر انہیں زندگی کی گاڑی میں جوت دیا گیا، تجارت کریں تو عورت، وکالت کریں تو عورتیں، صحافت کے شعبہ میں جائیں تو عورتیں، عدالت کی کرسی پر متمکن ہوں تو عورتیں، اسمبلی میں جائیں تو عورتیں، الغرض کاروباری زندگی کا وہ کون سا بوجھ تھا جو مظلوم عورت کے نازک کاندھوں پر نہیں ڈال دیا گیا، سوال یہ ہے کہ جب یہ تمام فرائض عورتوں کے ذمہ آئے تو مرد کس مرض کی دوائیں؟ اسلام نے نان و نفقہ کی ننام ذمہ داری مرد پر ڈالی تھی لیکن بزدل مغرب نے مردوں کے دوش بد و شلچنے کا جھانسہ دی کر یہ سارا بوجھ اٹھا کر عورت کے سر پر رکھ دیا، جدید تہذیب کے نقیبوں سے کوئی پوچھنے والا نہیں کہ یہ عورت پر احسان ہوا یا بدترین ظلم؟ عورت گھر کے فرائض بھی انجام دے، بال بچوں کی پرورش کا ذمہ بھی لے، مرد کی خدمت بھی بجالائے اور اسی کے ساتھ کسب معاش کی چکی میں بھی پسا کرے؟ ظاہر ہے کہ عورت کے فطری قوی اتنے بوجھ کے متحمل نہیں ہو سکتے اس کا نتیجہ یہ ہوا کہ گھر کا کاروبار نوکروں کے سپرد کرنے پڑا، بچوں کی تربیت و پرداخت ماماؤں کے حوالے کی گئی، روئی ہوٹل سے منگوائی گئی، گھر کا سارا نظام تو ابتر ہوا ہی باہر کے فرائض پھر بھی عورت یکسوئی سے ادا نہ کر پائی نہ وہ کر سکتی ہے۔

پھر مردوں کے اختلاط اور آسودہ نظروں کی آوارگی نے معاشرہ میں جو طوفان برپا کیا اس کے بیان سے زبان قلم کو حیا آتی ہے، یہ ہے آزادی نسوان اور تعلیم نسوان کا پرفریب افسوس جس نے انسانیت کو ترقی و بالا اور معاشرے کو کرب و اضطراب میں مبتلا کر دیا۔

عورت کے گھر سے باہر نکلنے کا اہم سبب

اس کرب و ہیجان کا ایک بڑا سبب یہ ہے کہ عام طور سے صنعت و حرفت اور دستکاری سے عارنوں جو انوں کے مزاج میں داخل ہو گیا، گویا جب تک کوئی اچھی ملازمت یا کوئی بڑے پیمانے کا کاروبار نہ میسر ہو، اس وقت تک کسی کام کا شروع کرنا ”بایوانہ“ شان کے خلاف سمجھا گیا اور یہ بے جا تکبر یہ وزگاری، زبول حالی اور ذہنی انتشار پر منجھ ہوا، کسی ادنی سے ادنی حلال پیشے کو تحریر سمجھنا نہایت پست ذہنی کی علامت ہے، اسلامی نقطہ نظر سے کوئی جائز اور حلال پیشہ تحریر و تذلیل کا مستحق نہیں، حدیث میں ہے:

”مَا أَكْلَ أَحَدٌ طَعَامًا قُطٌّ خَيْرًا مِنْ أَنْ يَأْكُلْ مِنْ عَمَلِ

يَدِيهِ، وَإِنْ نَبَّىَ اللَّهُ دَأْوِدُ عَلَيْهِ السَّلَامُ كَانَ يَأْكُلْ مِنْ عَمَلِ

يَدِيهِ۔“ (بنی اسرائیل مکلہ، ص: ۲۳۶)

ترجمہ: ”کسی شخص نے کبھی کوئی کھانا نہیں کھایا جو اس کے اپنے ہاتھوں کی کمائی سے بہتر ہوا اور اللہ تعالیٰ کے بنی حضرت داؤد علیہ السلام (باوجود عظیم سلطنت کے) اپنے ہاتھ سے کما کر کھاتے تھے۔“

ایک اور حدیث میں آتا ہے کہ حضرت زکریا علیہ السلام نجgar (بڑھی) تھے، الغرض ایک طرف تو حرفت و دستکاری کو تحریر جانا گیا اور دوسری طرف کسی صحیح منصوبہ بندی کے ذریعہ نوجوانوں کے لئے روزگار مہیا کرنے کی نئی صورتوں پر توجہ نہیں دی گئی، نئی بیکاری و بیروزگاری کا سیلا ب اٹھ آیا اور تعلیم یافتہ نوجوانوں کا مسئلہ پورے معاشرے کے لئے و بال بن گیا۔

اگر ہم اس مکروہ اور تکلیف دہ صورت حال سے مجات حاصل کرنا چاہتے ہیں تو اس کے لئے:

اولاً: اوپر سے نیچے تک پورے معاشرے کی اور بالخصوص نئی نسل کی دینی

تعلیم و تربیت کا انتظام کرنا ہوگا، اس کے لئے ضروری ہے کہ تمام تعلیمی اداروں میں خالص دینی ماحول بنایا جائے، امّت مسلمہ کا رشته مسجد سے قائم کیا جائے اور انہیں تبلیغی مراکز میں جوڑا جائے۔

ثانیاً: غیر اسلامی نظریات کی تلقین و تبلیغ کا سلسلہ یک لخت بند کرنا ہوگا، جس قوم کے پاس محمد ﷺ کا لایا ہوا پیغمبر ام حیات موجود ہوا اور وہ اس کے مسائل کو حل نہ کر سکے تو خدا اس قوم کے کسی مسئلہ کو کبھی حل نہ کرے۔ ہمارے ارباب اقتدار و اختیار کو اچھی طرح یاد رکھنا چاہئے کہ محمد ﷺ کے دامن کو چھوڑ کر لیند و ماؤ سے راہنمائی حاصل کرنے کا نتیجہ ذلت و رسولی کے سوا کچھ نہیں ہوگا:

﴿صربت عليهم الذلة والمسكينة وباء وابغضب من الله﴾

ثالثاً: خواتین کی بے پر دگی، عربیانی اور سر بازار رسولی کا انسداد کرنا ہوگا، عورتوں کی بقدر ضرورت تعلیم پرده میں ہو اور باہر کی تمام ذمہ داریوں سے انہیں سبکدوش کیا جائے اور اگر کوئی ایسی صورت ہو کہ کسی خاتون کا کوئی معاشی کفیل نہیں تو اول تو قوم اور قومی خزانہ کا فرض ہے کہ ان کی معاشی کفالت اپنے ذمہ لے اور اگر قوم کی بے حصی اور حکام کی غفلت اس سے مانع ہو تو ان کے لئے با پرده گھر یا صنعتوں کا انتظام کیا جائے، جس سے وہ اپنی معاش حاصل کر سکیں۔

الغرض معاشی بوجھ صرف مردوں کو اٹھانا چاہئے اور اگر شاذ و نادر یہ ذمہ داری عورتوں پر آئے تو ان کے لئے با پرده انتظام کیا جائے، ہم سمجھتے ہیں کہ اگر صرف عورتوں کا مسئلہ حل ہو جائے تو آدھا انتشار اسی وقت ختم ہو جائے گا۔

رابعاً: اس ذہنیت کو ترک کرنا ہوگا کہ تعلیم صرف ملازمت کے لئے ہے اور یہ کہ فلاں پیشہ حقیر ہے، بلکہ صحیح منصوبہ بندی کے ذریعہ نسل کی افرادی قوت کو مفید کاموں میں لگانا ہوگا۔ اللہ تعالیٰ صحیح فہم نصیب فرمائے۔

تاریخ فتنہ انکار حدیث اور اس کے اسباب

۱- پہلا سبب

یہ ایک حقیقت ہے جس سے انکار نہیں کیا جاسکتا کہ امیر محمد یہ میں سب سے پہلا فتنہ جس نے سراٹھایا وہ خارجیوں کا فتنہ ہے اسی فتنہ سے ٹکرائے کر مسلمانوں کے اتحاد کی چٹان ٹکڑے ٹکڑے ہوئی، چنانچہ ان خارجیوں نے رسول اللہ ﷺ کے بڑے بڑے صحابہ سے بے تعلقی کا صاف اعلان کر دیا اور حضرت عثمان، حضرت علی، شرکاء جنگ جمل اور تحریم (ثاشی) کو تسلیم کرنے والے تمام صحابہ کرام رضوان اللہ علیہم اجمعین کو کافر قرار دیدیا، اس مکفیر کے نتیجے میں ان تمام صحابہ کی احادیث جوانہوں نے رسول اللہ ﷺ سے روایت کی ہیں ان کو صحیح مانتے ہی انکار کر دیا (کہ راوی حدیث کے لئے مسلمان ہونا اولین شرط ہے اور یہ سب کافر ہیں) اور اس طرح انکار حدیث و سن کی ختم ریزی شروع ہو گئی۔

۲- دوسرا سبب

پھر اس خارجیوں کے فتنہ کے بالمقابل شیعیت کے فتنہ نے سراٹھایا حالانکہ شیعیت کا فتنہ ایک سیاسی ہتھکنڈا (اسٹنٹ) تھا (کہ حب آل رسول کے نام سے ہی

اقدار کی باغ ڈور کسی طرح شیعوں کے ہاتھ آجائے) پھر انہی شیعوں میں سے سبائی رافضیوں کا گروہ منظر عام پر آیا انہوں نے حضرت علی صکے ماسا تینوں خلفاء راشدین رضی اللہ تعالیٰ عنہم کو اور چند طرفدار ان علی جن کی تعداد میں خود شیعوں کا بھی اختلاف ہے کے علاوہ باقی تمام صحابہ کرام رضوان اللہ علیہم اجمعین کو کافر قرار دیدیا، اس فتنہ کا فطری نتیجہ تھا کہ انہوں نے ان چند رواۃ کے علاوہ جوان کے حامی اور طرفدار تھے باقی تمام صحابہ کی حدیثوں کو ماننے سے انکار کر دیا (کہ یہ سب کافر ہیں)۔

۳۔ تیسرا سبب

اس کے بعد (سنہ ۲ ہجری کے آخری میں) اعتزال (عقلیت پرستی) کا دور آیا چنانچہ اس عقلیت پرستی کے تسلط نے معتزلہ کو ان تمام حدیثوں میں تاویلیں کرنے پر (اور تاویل نہ ہو سکنے کی صورت میں ان کو صحیح ماننے سے انکار کرنے پر) مجبور کر دیا جن کو انہوں نے اپنے عقلی معتقدات کے خلاف محسوس کیا، عباسی خلیفہ مامون کے عہد میں جبکہ یونانی فلسفہ کی کتابیں عربی میں ترجمہ ہو کر منظر عام پر آئیں، مذهب اعتزال نے مامون کی سر پرستی میں بڑا فروغ حاصل کیا۔

۴۔ چوتھا سبب

جب خوارج اور معتزلہ دونوں نے اپنے اپنے معتقدات میں غلوکی بنا پر اعمال کو ایمان کا جزء اور کن قرار دیدیا تو رُؤْمَل کے طور پر ان کے مقابلہ میں مر جنہ کا گروہ اور ارجاء کا عقیدہ منظر عام پر آیا، مرجیٰ نے اس عقیدہ میں اتنا غلوکی کیا کہ صاف کہہ دیا:

”لَا تَضُرُّ مَعَ الْإِيمَانِ مَعْصِيَةٌ كَمَا لَا تَنْفَعُ مَعَ الْكُفْرِ طَاعَةٌ“

ترجمہ: ایمان کے ہوتے ہوئے معصیت ضرر نہیں پہنچاتی جیسے کہ کفر کے ہوتے کوئی بھی طاعت نفع نہیں پہنچاتی۔

اس عقیدہ کے نتیجہ میں مرجحہ نے رسول اللہ ﷺ کی ان تمام صحیح حدیثوں کو مانے سے انکار کر دیا جن میں کبیرہ گناہوں اور معصیتوں کے ارتکاب پر عذاب جہنم کی وعیدیں مذکور ہیں۔

۵- پانچواں سبب

اسی زمانہ مشہور گمراہ اور غالی جہنم بن الصفوان الراسی جو بعد میں قتل کر دیا گیا کا تبع فرقہ جہمیہ منظر عام پر آیا، اور صفات باری تعالیٰ پر مشتمل احادیث کا اور روزانہ وجود میں آنے والی جزئیات اور حوادث و واقعات سے متعلق باری تعالیٰ کے علم قبل از وقوع کی احادیث کا انکار کر دیا، خلق قرآن (قرآن کریم کے خلوق ہونے) کا فتنہ اور جبر (بندہ کے مجبور حض ہونے) کا عقیدہ ہڑے زور شور سے منظر عام پر آیا، نیز انہوں نے کفار کے ”خلود فی النار“ (دائی طور پر جہنمی ہونے) کا بھی جوامن کا اجماعی عقیدہ تھا صاف انکار کر دیا۔

الغرض یہ خارجی قدri (معترضی) شیعہ، مرجحہ جہمیہ، وہ بڑے بڑے گمراہ فرقے ہیں جو اسلام کے ابتدائی دور میں نمودار ہوئے (اور انہوں نے اسلامی عقائد کی وحدت کو پارہ کر دیا اپنی فرقوں نے اپنے اپنے اعتقادات کی حمایت کی غرض سے اپنے معتقدات کے مخالف احادیث صحیحہ کو مانے سے انکار کر دیا اور انہی کی بدولت انکارِ حدیث کا فتنہ ایک مستقل فتنہ کی صورت میں وبا کی طرح پھیل گیا جیسا کہ ہم بتلا چکے ہیں۔

یہ ہے انکارِ سنت و حدیث کی یا ان میں تحریف و تصرف اور خود ساختہ تاویلیوں کا دروازہ کھولنے کی تاریخ اور اس کے وجہ و اسباب ، ان خارجیوں ، قدریوں ، شیعوں ، چہبوں وغیرہ فرقوں نے ساری ہی حدیثوں کا انکار نہیں کیا نہ ہی ان کے لئے یہ ممکن تھا (کیونکہ یہ فرقے اپنے اپنے مسلک اور معتقدات کو حدیثوں سے ہی ثابت کرنے کی کوشش کرتے تھے بلکہ یہ فرقے صرف اپنے خلاف حدیثوں ہی کا انکار کرتے تھے) لیکن انہوں نے ایک ایسے راستے کی داغ بیل ڈال دی جس پر چل کر مخدوں اور زندیقوں نے دینی عقائد و احکام سے گلوغلاصی حاصل کرنے کی غرض سے علی الاعلان تمام ہی حدیثوں کا انکار کرنے اور الحاد و بے دینی کو فروغ دینے کا دروازہ چوبٹ کھول دیا۔

حافظتِ حدیث کیلئے جدوجہد

لہذا اللہ جل شانہ کی حکمت متقارضی ہوئی کہ دین کے تانے بانے کی حفاظت اور سید الاعیاء والمرسلین علیہ الصلوٰۃ والسلام کی سنت و حدیث سے دفاع کے لئے اور مسخ و تحریف ، تغیر و تبدل سے پاک کرنے کی غرض سے ، جن پر دین قائم ہے ائمہ اہل سنت و جماعت و حامیان دین الہی میدان میں آئیں اور اپنا فریضہ حفاظت و حمایت شریعت محمد یہا دا کریں ۔

چنانچہ قرن اول کے ان حامیان دین میں میں کے اولین فائدہ امام ابوحنیفہ رحمہ اللہ علیہ ، اس فرض کو ادا کرنے کے لئے کھڑے ہوئے اور انہوں نے اپنے آپ کو خارجیوں خصوصاً خارجیوں کے فرقہ ”ازارقة“ سے مقابلہ کے لئے وقف کر دیا ، یہ فرقہ ”ازارقة“ نافع بن ازرق خارجی کا پیرو تھا چونکہ ان کا مرکز بصرہ تھا وہیں ان کی

زبردست طاقت و قوت تھی اور اقتدار و سلطان کو حاصل تھا اس لئے تاریخ ہمیں بتاتی ہے کہ امام ابوحنیفہ[ؓ] نے ازارقی خارجیوں سے علمی مقابلہ اور مناظرہ کے لئے کوفہ سے بیس مرتبہ بصرہ کا سفر کیا ہے، یہ نافع بن ازرق پہلا خارجی ہے جس نے اپنے فرقہ کا نام ”مرجحہ“ رکھا تھا جیسا کہ ابن ابی العوام نے اپنی سند سے مناقب ابی حنفیہ میں اس کی تصریح کی ہے۔

امام شافعی رحمۃ اللہ علیہ نے بھی اپنی تصانیف کتاب الام اور الرسالۃ میں ان منکرین سنت اور مرجحہ پر رد کرنے اور ان کی تیخ کرنے کا بیڑا اٹھایا۔

امام احمد بن حنبل نے ”خلق قرآن“ کے مسئلہ میں معزلہ کی تردید اور تیخ کرنے کا کٹھن فریضہ انجام دیا ہے، چنانچہ اس سلسلہ میں امام احمد بن حنبل کی لرزہ خیز ایڈ ارسانیوں اور مظالم کی داستان تاریخ اسلام کا ایک زبردست حادثہ اور المیہ ہیں۔

امام جلال الدین سیوطی[ؓ] اپنی کتاب ”مفتاح الجنۃ فی الاحتجاج بالسنۃ“ میں لکھتے ہیں:

”اس مسلک (انکار حدیث و سنت) کے لوگ انہے اربعہ کے زمانہ میں بکثرت موجود تھے انکے حلقوں میں آتے تھے ان انہے نے اپنی تصانیف میں ان کی تردید یعنی کہیں ان سے مناظرے کئے ہیں“

چنانچہ سنت و حدیث کی حمایت و دفاع کی راہ میں امام ابوحنیفہ کے شاندار کارنا مے اور ان خارجیوں، قدریوں، چہمیوں اور معزلہ کی سرکوبی کے سلسلہ میں ان کی مسلسل کوشش و کاوش، تاریخ کی ایک ناقابل فراموش حقیقت ہے۔

جیسا کہ امام شافعی علیہ الرحمۃ اور محمد شین رحمہم اللہ کی مسامی مشکورہ مرجحہ

کی تبحیث کیے سلسلہ میں ایک ناقابل انکار حقیقت ہے۔

اور امام احمد رحمہ اللہ کو مسئلہ خلق قرآن کے سلسلہ میں معتزلہ، جہنمیہ، اور منکرین صفات کی سرکوبی کرنے کے لئے توفیق خداوندی کا سہرا نصیب ہوا ہے۔

ان دینی فسادات اور گمراہ کن فتنوں کے رونما ہونے کی وجہ سے ہی کبار

محدثین اور قدیم ائمہ اہل سنت اور سرفہرست ائمہ حدیث نے ضروری سمجھا کہ ان منکرین حدیث و سنت کے رد میں مستقل تصانیف لکھیں جیسا کہ مدونین حدیث ائمہ مثلاً امام بخاری، مسلم، ابو داود، نسائی، ابن ماجہ، وغیرہ نے اپنی اپنی مشہور و معروف کتابوں میں مستقل ابواب ان علمبرداران الحاد و زندقة، گمراہ و کجرہاں منکرین حدیث کے معتقدات کی تردید میں قائم کئے ہیں اور ان کے رد میں حدیثیں جمع کی ہیں۔

لہذا ان تمام ائمہ حدیث اور حامیان سنت ائمہ کی مقدس و مبارک جدوجہد

اور کوشش و کاوش کی بدولت حدیث و سنت ان مفسدوں کی دست درازیوں اور در اندازیوں سے بالکل محفوظ ہو گئی، یہاں تک کہ امام ابو جعفر طحاویؑ نے تو اپنی مشہور و معروف حدیث کی کتابیں مشکل الاثار، اور شرح معانی الاثار صرف اسی مقصد اور داعیہ کے تحت تصنیف کی ہیں جیسا کہ ان کتابوں میں انہوں نے خود تصریح کی ہے اسی لئے یہ دونوں کتابیں حدیث و سنت اور ان کے معانی و مقاصد کی تشریح و توضیح کے اور منکرین حدیث کے شکوہ و شبہات اور اعتراضات کا جواب دینے کے سلسلہ میں یکتا اور بے مثل کتابیں سمجھی گئی ہیں، جیسا کہ امام طحاویؑ نے شرح معانی الاثار کے مقدمہ میں اس کی تصریح کی ہے۔